

منصبِ رسالت کی
عظمت و بزرگوں پر ایک
نہایت اثر انگیز کتاب

سید کوئین سلطان جہاں
ظلیٰ یزداں، شاہِ دین ہرش آستان

مقامِ مصطفیٰ

شیخ الاسلام
حضرت علامہ حافظ
محمد انوار اللہ
رحمۃ اللہ تعالیٰ
قادی
چشتی

پسندیدہ
علامہ خادمِ حسین رضوی

فدایانِ فتم نبوتِ پاکستان




بِسْمِ اللَّهِ الرَّحْمَنِ الرَّحِيمِ



اَللّٰهُمَّ صَلِّ وَسَلِّمْ عَلٰى سَيِّدِنَا مُحَمَّدٍ وَعَلَىٰ اٰلِ سَيِّدِنَا مُحَمَّدٍ



بَلِّغِ الْعِلْمَ بِحَمْدِهِ
كُتِبَ الدُّعَاءُ بِحَمْدِهِ
حُذِنَتْ جَمِيعُ مُخَصَّالِهِ
صَلُّوا عَلَيْهِ وَآلِهِ



وَرَفَعْنَا لَكَ

(اے محبوب!) اور ہم نے تمہارے لیے تمہارا ذکر بلند کر دیا۔

مَقَامِ صُطْفٰی

تہبیل و پیش انوار امیری

عزت و شان رسالت محمدیہ و رفیعہ و عظیمہ و شریفہ و نفیسہ و درود و سلام
آداب بالذکر اس کتاب تعلیم و ترقی و تربیت و ہدایت و رسالت میں حساب و انوارات کا مجموعہ ہے اور
اس میں مولانا محمد علی صاحب دہلوی نے جو کچھ لکھا ہے اس میں جو کچھ لکھا ہے اس میں جو کچھ لکھا ہے
اور تاریخ و تہذیب و ادب پر ایک مستند و تاریخی کتاب

شفیع الاسلام
حضرت علامہ
علامہ حافظ
محمد انوار اللہ
قادی
چشتی
(مدرسہ دارالحدیث - حیدرآباد دکن)

تہبیل و پیش انوار امیری
حضرت علامہ
ارشاد القادی

علامہ خادم حسین حوی
مفتی محمد امجد علی
فلاحان خیر سنیہ پاکستان

نشر: شعبہ نشر و اشاعت
فدایانِ ختم نبوت پاکستان



فہرست



جسہ حقوق بحق مرتب محفوظ ہیں!

مفتاحہ صلیبی

نام کتاب

شیخ الاسلام
حضرت
علامہ حافظ
محمد انوار اللہ
قادی
چشتی

تصنیف

ترسیل تفسیر
حضرت علامہ
ارشاد قادری
رحمہ اللہ

ترسیل تفسیر

محمد حسین قصوری نقشبندی

ترتیب جدید

اگست 2013ء / رمضان المبارک 1434ھ

ایڈیشن

ناشر: شعبہ
تفہیم
اشاعت
فدایانہ ختم نبوت پاکستان

0324-4931192 0321-4370406

تفصیلی فہرست

- 19 ﴿تعارف: محمد یسین قصوری نقشبندی﴾
 23 ﴿مقدمہ: پروفیسر ڈاکٹر مسعود احمد مظہری﴾
 28 ﴿پیش لفظ: علامہ ارشد القادری﴾
 33 ﴿اقتباسات﴾
 50 ﴿کتاب کے بارے میں چند معروضات﴾
 53 ﴿کتاب کی تلخیص و تسہیل میں میرے قلم کے ناگزیر تصرفات﴾
 55 ﴿انوار احمدی کا سبب تالیف﴾
 67 ﴿احوال و آثار حضرت فاضل مصنف﴾
 73 ﴿پہلا باب: نعت گوئی کی فضیلت و اہمیت﴾
 91 ﴿دوسرا باب: عقیدہ ختم نبوت کا تحفظ و دفاع﴾
 98 ﴿تیسرا باب: درود و سلام کے فضائل و کمالات﴾

- 163 ﴿چوتھا باب: قرآن اور منصب رسالت مآب ﷺ کی
 تعظیم و توقیر﴾
 183 ﴿پانچواں باب: بارگاہ رسالت مآب ﷺ کے ادب و
 احترام کی عملی تعلیمات﴾
 190 ﴿چھٹا باب: بارگاہ رسالت مآب ﷺ میں صحابہ کرام اور
 اکابر امت کے شیوہ ہائے ادب﴾
 218 ﴿ساتواں باب: اسم رسول ﷺ کی فضیلت و توقیر﴾
 222 ﴿آٹھواں باب: مصطفیٰ کریم ﷺ کا اسم گرامی سن کر
 انگوٹھے چومنے کا مسئلہ﴾
 227 ﴿نوواں باب: تاریخ فتنہ و ہابیت﴾



اجمالی فہرست

- 19 ﴿تعارف: محمد یسین قصوری نقشبندی﴾
 23 ﴿مقدمہ: پروفیسر ڈاکٹر مسعود احمد مظہری﴾
 28 ﴿پیش لفظ: علامہ ارشد القادری﴾
 حیدر آباد کا ایک مبارک سفر
 کتاب کی خصوصیات
 اردو عربی تقاریر
 31
 33 ﴿اقتباسات﴾
 33 ① انکار ختم نبوت کے حوالے سے مولوی محمد قاسم نانوتوی کی فلسفیانہ بحث کی مذمت
 34 ② انکار ختم نبوت کے حوالے سے مولوی محمد قاسم نانوتوی کا تعاقب
 35 ③ اہمیت عقیدہ ختم نبوت
 36 ④ مذمت انکار قیام درود و سلام
 36 ⑤ مذمت انکار تعظیم و احترام رسول ﷺ
 37 ⑥ اہمیت درود و سلام برخیر الانام ﷺ
 38 ⑦ عظمت رسالت مآب ﷺ کے خلاف تقریر کرنے والوں کی مذمت

- 38 ① نماز میں حضور ﷺ کی طرف متوجہ ہو کر سلام پیش کرنے کو شرک قرار دینے کی مذمت
 39 ② حضور اقدس ﷺ کی بے ادبی کی مذمت
 40 ③ بارگاہ رسالت مآب ﷺ کے آداب
 41 ④ بارگاہ رسالت مآب ﷺ کی بے ادبی کی سزا
 42 ⑤ بارگاہ رسالت مآب ﷺ کے آداب کی تعلیم
 43 ⑥ حضور ﷺ کے ساتھ بھائی کا رشتہ جوڑنے کی مذمت
 44 ⑦ ایک صحابی اور بارگاہ رسالت مآب ﷺ کے آداب
 45 ⑧ محبت رسول ﷺ اور اُس کے تقاضے
 46 ⑨ بارگاہ رسالت مآب ﷺ کے ادب و احترام کو شرک قرار دینے کی مذمت
 47 ⑩ حضور ﷺ کا اسم گرامی سننے پر انگوٹھا چوم کر آنکھوں کو لگانے کی فضیلت
 48 ﴿اقتباسات کے ذیل میں قابل غور نکات﴾
 48 ① معیار حقانیت
 48 ② حقانیت سے انحراف
 49 ③ اہل حق پر مظالم
 49 ④ اہل باطل پر ایک مستقل اعتراض
 50 ⑤ حق تعالیٰ کے حضور فریاد
 50 ﴿کتاب کے بارے میں چند معروضات﴾
 52 آدم برسر مطلب

﴿ کتاب کی تلخیص و تسہیل میں میرے قلم کے ناگزیر تصرفات ﴾ 53

55 ﴿ انوار احمدی کا سبب تالیف ﴾

56 قرآن اور آداب رسول ﷺ

56 بے ادب گروہ کی ابتداء

58 ﴿ اختلافی مسائل میں فاضل مصنف ﷺ کا نقطہ نظر ﴾

59 ﴿ سیر گلستان عقیدت ﴾

59 ① فضیلت انبیاء کرام و اولیاء عظام

60 ② فضیلت درود شریف

60 ③ عظمت نعت مصطفیٰ ﷺ

60 ④ تخلیق نور مصطفیٰ ﷺ

61 ⑤ ظہور نور مصطفیٰ ﷺ

61 ⑥ جشن میلاد مصطفیٰ ﷺ

62 ⑦ برموقع جشن میلاد مصطفیٰ ﷺ

62 ⑧ محفل میلاد ﷺ کے فوائد

63 ⑨ بے مثل رسول ﷺ

63 ⑩ علم مصطفیٰ ﷺ

64 ⑪ عظمت نظر مصطفیٰ ﷺ

65 ⑫ مالک و مختار نبی ﷺ

67 ﴿ احوال و آثار حضرت فاضل مصنف ﷺ ﴾

68 ولادت و نام و نسب

68 تعلیم و تربیت

68 جامعہ نظامیہ کی بنیاد

69 سلاطین دکن کی تعلیم و تربیت

69 تعلیم سلوک اور بلا و اسلامیہ کا سفر

70 دائرۃ المعارف کا قیام

71 شیخ الاسلام کی تصانیف

71 وصال شریف

71 حضرت شیخ الاسلام ﷺ کے معمولات

73 ﴿ پہلا باب: نعت گوئی کی فضیلت و اہمیت ﴾

74 نعت گوئی بھی زبان و قلم کا ایک جہاد

74 ① منظوم کلام کی تاثیر

74 ② نعت گوئی ایک جہاد

75 ③ نعت خوانی کا صلہ

76 حضور اقدس ﷺ ہی کے وجود سے سارے عالم کا وجود

76 ① حضور اقدس ﷺ وجہ تخلیق کائنات

77 ② فضیلت مصطفیٰ ﷺ

- 78 ③ حضور اقدس ﷺ رسولِ کائنات
- 79 ④ حضور اکرم ﷺ صاحبِ لولاک
- 79 ⑤ حضور اکرم ﷺ خدا سے جدا نہیں
- 80 ایک شبہ کا ازالہ
- 81 حضور ﷺ کا ذکر، اللہ ہی کا ذکر
- 81 دلائل
- 87 عہدِ صحابہ کا ایک نہایت ایمان افروز واقعہ
- 88 جلالتِ شانِ مصطفیٰ ﷺ کے رنگارنگ جلوے
- 91 ﴿دوسرا باب: عقیدہ ختم نبوت کا تحفظ و دفاع﴾
- 92 انکارِ عقیدہ ختم نبوت پر مولوی محمد قاسم نانوتوی کا تعاقب
- 93 مولوی محمد قاسم نانوتوی کی فلسفیانہ بحث بدعت
- 93 مولوی محمد قاسم نانوتوی کی فلسفیانہ بحث کا نتیجہ
- 94 مولوی محمد قاسم نانوتوی کے انکارِ ختم نبوت پر تنبیہات
- 98 ﴿تیسرا باب: درود و سلام کے فضائل و کمالات﴾
- 99 فضائلِ درود و سلام
- 100 درود شریف کے اہتمام کی ضرورت
- 101 فضائلِ درود شریف پر دو ایمان افروز حدیثیں
- 101 ① فضائلِ درود شریف

- 102 ② سونے کا قلم چاندی کی دوات اور نور کا کاغذ
- 103 فضیلتِ درود شریف کا ایک رقت انگیز واقعہ
- 104 ﴿حضور اقدس ﷺ کے دربار میں درود و سلام کس طرح
- پہنچتا ہے؟﴾
- 104 ① درود و سلام بواسطہ ملائکہ
- 105 ② درود و سلام بواسطہ حضرت جبریل علیہ السلام
- 107 ③ بلا واسطہ حضور اکرم ﷺ بذاتِ خود سماعت فرماتے ہیں
- 108 سماعتِ نبوی ﷺ پر ایک فکر انگیز استدلال
- 108 ایک شبہ کا نہایت نفیس جواب
- 110 ① عظمتِ درود شریف
- 110 ② عجیب الخلق فرشتہ کی درود خوان کے حق میں دعا
- 111 ﴿صلوٰۃ کے معنی کے تعین میں ایک شاندار علمی بحث﴾
- 116 آپ ﷺ کے افضل الرسل ہونے کے حوالے سے ایک ایمان افروز حدیث
- 117 حضور اکرم ﷺ کی عظمت و فضیلت کے حوالے سے فیصلہ کن بات
- 118 ایک بصیرت افروز نکتہ
- 119 امام ابو منصور ماتریدی رحمہ اللہ کے علمی نکتہ سے استفادہ
- 121 ﴿حضور اکرم ﷺ کی غیبی قوتِ ادراک کی دلیلیں﴾

﴿آیت کریمہ﴾ إِنَّ اللَّهَ وَمَلَائِكَتَهُ ﴿کے نکات﴾ 126

حضور ﷺ کی عظمت کے منکروں کا تعاقب 126

بے ادب کا انجام 127

﴿درود شریف پیش کرنے کے مواقع﴾ 131

① بوقت وضو درود شریف پیش کرنا 132

② بحالت نماز درود شریف پیش کرنا 132

③ اختتامِ اذان پر درود شریف پیش کرنا 133

④ محفل میں درود شریف پیش کرنے کی اہمیت 133

⑤ بوقت ذکر مصطفیٰ ﷺ درود شریف نہ پیش کرنے کی مذمت 134

⑥ کان بجتے وقت درود شریف پیش کرنا 134

⑦ درود شریف پیش کرنے سے بھولی ہوئی چیز یاد آ جانا 135

⑧ جمعہ کے روز درود شریف پیش کرنے کی فضیلت 135

چند مقامات کی مزید نشاندہی امام سخاوی رحمہ اللہ کے قلم سے 136

حاصل بحث 136

فاضل مصنف رحمہ اللہ کی ایک عبرت آموز نصیحت 137

بارگاہ رسالت مآب ﷺ میں سلام پیش کرنے کی بحث 137

سلام کی اہمیت پر دلائل کے انبار 143

نماز میں سلام بطور حکایت نہیں بلکہ انشاء ہے پر دلائل 143

ایک شبہ اور اس کا ازالہ 148

اس دعوے کے ثبوت میں تین وجوہات 150

ایک لطیف طنز 152

خلاصہ بحث 152

ایک اعتراض اور اس کا روح پرور جواب 153

﴿قیامِ تعظیمی کی بحث﴾ 154

فاضل مصنف رحمہ اللہ کی ایک ایمان افروز عبارت 162

﴿چوتھا باب: قرآن اور منصب رسالت مآب ﷺ کی 163

تعظیم و توقیر﴾

پہلی آیت کریمہ 164

دوسری آیت کریمہ 165

تیسری آیت کریمہ 166

چوتھی آیت کریمہ 169

پانچویں آیت کریمہ 171

چھٹی آیت کریمہ 174

ایک اعتراض اور اس کا جواب 176

ساتویں آیت کریمہ 179

آٹھویں آیت کریمہ 181

﴿پانچواں باب: بارگاہ رسالت مآب ﷺ کے ادب و 183﴾

احترام کی عملی تعلیمات ﴿

184 حضور ﷺ کے احترام و تعظیم پر احادیث سے دلائل

184 ① بے وضو سلام کا جواب نہ دینا

185 ② یہودی زانی کا تورات کے مطابق فیصلہ کرنا

186 ③ بیت اللہ کو بتوں سے پاک کرنا

188 ④ بوقت پیشاب احترام بیت اللہ کرنا

﴿چھٹا باب: بارگاہ رسالت مآب ﷺ میں صحابہ کرام اور 190﴾

اکابر امت کے شیوہ ہائے ادب ﴿

191 حضرت صدیق اکبر ﷺ کا شیوہ ادب

194 حضرت فاروق اعظم ﷺ کا شیوہ ادب

197 حضرت عثمان غنی ﷺ کا شیوہ ادب

200 حضرت علی المرتضیٰ ﷺ کا شیوہ ادب

202 ایک ہی شیوہ ادب متعدد اکابر صحابہ رضی اللہ تعالیٰ عنہم کا

203 عام صحابہ کرام رضی اللہ تعالیٰ عنہم کا شیوہ ادب

206 حضرت ابو ہریرہ رضی اللہ عنہ کا شیوہ ادب

207 حضرت براء ابن عازب رضی اللہ عنہ کا شیوہ ادب

209 حضرت اسلم ابن شریک رضی اللہ عنہ کا شیوہ ادب

210 حضرت ام عطیہ رضی اللہ عنہا کا شیوہ ادب

211 حضرت امام مالک رضی اللہ عنہ کا شیوہ ادب

214 حضرت امام شافعی رضی اللہ عنہ کا شیوہ ادب

215 حضرت ابوالیوب سختیانی رضی اللہ عنہ کا شیوہ ادب

216 جانوروں کا شیوہ ادب

﴿ساتواں باب: اسم رسول ﷺ کی فضیلت و توقیر ﴿ 218﴾

219 ① حضور ﷺ کے نام پر اولاد کا نام رکھنا

219 ② آپ ﷺ کے نام والے بچوں کا احترام

219 ③ آپ ﷺ کے نام والوں بچوں کو محروم نہ کرنا

219 ④ آپ ﷺ کے نام والے بچے کو گالیاں بکنے سے اجتناب کرنا

220 ⑤ آپ ﷺ کے نام والے بچے کو ملعون نہ بنانا

220 تعظیم نام محمد ﷺ کا ایک ایمان افروز واقعہ

﴿آٹھواں باب: مصطفیٰ کریم ﷺ کا اسم گرامی سن کر 222﴾

انگوٹھے چومنے کا مسئلہ ﴿

223 بوقت اذان حضور اکرم ﷺ کا اسم گرامی چوم کر آنکھوں پر لگانا

223 حضرت صدیق اکبر رضی اللہ عنہ کا عمل

224

حضرت صدیق اکبر رضی اللہ عنہ کا دوسرا عمل

224

شفاعت کا حقدار بننا

227

﴿نواواں باب: تاریخ فتنہ و ہابیت﴾

228

فتنہ و ہابیت کی ابتداء اور علامات و ہابیہ

230

مقام ظہور فتنہ و ہابیت

231

ایمان کی قیمت

232

بانی فرقہ و ہابیت کا تعارف

233

بانی فرقہ و ہابیہ کے مظالم

234

ایک انتہائی عبرتناک واقعہ

236

اس واقعہ پر فاضل مصنف رحمۃ اللہ علیہ کا تبصرہ

236

ہندوستان میں وہابی فرقے کی نشاندہی

237

علماء دیوبند کا اعلان و ہابیت

237

اقراری بیانات

☆☆☆☆☆

تعارف



محمد حسین
نقشبندی
قصورى



ارشاد مصطفیٰ کریم ﷺ ہے ﴿مَنْ أَحَبَّ شَيْئًا فَأَكْثَرَ ذِكْرَهُ﴾ یعنی آدمی کو جس چیز سے محبت ہوتی ہے وہ اسے بار بار یاد کرتا ہے۔ اللہ تعالیٰ اور رسول کریم ﷺ سے محبت مسلمان کی متاعِ حیات اور لازوال دولت ہے۔ اسی محبت کا نام ایمان بلکہ روحِ ایمان ہے۔ اس کا تقاضا ہے کہ ہمہ وقت انسان محبوب کی یاد میں شاغل و مصروف رہے۔ وہ اس قدر ذرا کرو شا کر رہے کہ ذکرِ محبوب کی یاد کے آثار اُس کے اقوال و افعال اور معمولات سے عیاں ہوں۔ اس متاعِ لازوال میں جتنا اضافہ ہوگا اتنا ہی بارگاہِ محبوب کا قرب حاصل ہوگا۔ کتابِ ہدیٰ (قرآن کریم) اور تعلیماتِ نبوی ﷺ کا اہم درس بھی یہی ہے جس پر اسلاف و اکابرِ امت نے عمل پیرا ہو کر بارگاہِ خداوندی اور بارگاہِ مصطفیٰ ﷺ میں وہ کمال و عروج حاصل کیا جو کبھی زوال پذیر نہیں ہو سکتا۔

اسلافِ امت نے نہ صرف تعلق باللہ اور محبت بالنبی ﷺ کی دولت حاصل کی بلکہ اپنے خدام میں تقسیم فرما کر اُن کے قلوب و اذہان اور ظاہر و باطن کو روشن کر دیا۔ ان اکابر میں سے ایک عالمِ ربانی، ولی کامل حضرت علامہ محمد انوار اللہ چشتی قادری رحمہ اللہ (صدر الصدور حیدر آباد دکن و خلیفہ مجاز شیخ الطائفہ حضرت حاجی امداد اللہ مہاجر مکی رحمہ اللہ) تھے۔ آپ تاحیات معرفتِ الہی اور محبتِ رسول ﷺ کا تقریری و تحریری طور پر درس دیتے رہے۔ کتاب ”انوار احمدی“ بھی اسی سلسلے کی کاوش ہے جو جوازِ مقدس (حریم شریفین) میں قیام کے دوران آپ نے محبتِ رسول ﷺ میں ڈوب کر تصنیف کی اور

از اوّل تا آخر اپنے مرشدِ حقانی حضرت حاجی امداد اللہ مہاجر مکی رحمہ اللہ کو بطور تائید و تصدیق سنانے کا اعزاز حاصل کیا۔

کتاب ”انوار احمدی“ اپنے موضوعات و مضامین، دلائل و شواہد علمی و تحقیقی احاث اور افادیت کے اعتبار سے ممتاز مقام کی حامل ہے۔ شیخ الطائفہ حضرت حاجی امداد اللہ مہاجر مکی رحمہ اللہ کی اس پر دو تقاریظ ہیں۔ ایک عربی میں اور دوسری اُردو میں۔ یہ کتاب آج سے سو سال قبل اُردو میں لکھی گئی اور شائع کی گئی تھی جو آج کے قارئین کے مزاج سے (بحوالہ زبان و بیان) ہم آہنگ نہیں ہو سکتی تھی۔ اس وجہ سے اس بات کی شدت سے ضرورت محسوس کی جا رہی تھی کہ اسے جدید اُردو کے تقاضوں کے مطابق ڈھالا جائے تاکہ عصرِ حاضر کے نوجوان بھی اس سے استفادہ کر سکیں۔

یہ سعادت عصرِ حاضر کے ممتاز مبلغ، مصنف، محقق، نقاد ادیب حضرت علامہ ارشد القادری رحمہ اللہ (انڈیا) کے حصہ میں آئی کہ انہوں نے ”انوار احمدی“ کی اہمیت کے پیش نظر نہ صرف جدید اُردو میں اس کی ”تسہیل و تلخیص“ لکھی بلکہ کتاب کے آغاز میں بطور پیش لفظ ”مصنف کتاب کا تعارف و خدمات“ لکھ کر ایک اہم ضرورت کو پورا کر دیا۔ جزاءہ اللہ تعالیٰ فی الدارين خیر الجزاء۔

مکتبہ جام نور نئی دہلی (انڈیا) کی طرف سے یہ ”تسہیل“ شائع ہوئی۔ مسعود ملت، ماہرِ رضویات حضرت علامہ پروفیسر ڈاکٹر مسعود احمد مظہری رحمہ اللہ (کراچی) کے مختصر تعارفی کلمات کے ساتھ یہ کتاب ”مقامِ مصطفیٰ ﷺ“ کے نام سے ادارہ علم و ادب، والٹن روڈ لاہور کی طرف سے پاکستان میں پہلی بار شائع ہوئی۔ علاوہ ازیں

مختلف اداروں کی طرف سے اس کے متعدد ایڈیشن عمدہ کاغذ اور معیاری طباعت سے شائع کر کے عوام میں مفت تقسیم کیے گئے۔

کتاب ”انوار احمدی“ متعدد ابواب اور کثیر فصول پر مشتمل تھی۔ حضرت علامہ ارشد القادری رحمۃ اللہ علیہ نے اس کی ”تسہیل و تلخیص“ لکھی تو ابواب و فصول کو نظر انداز کرتے ہوئے اسکاٹ کے صرف عنوانات قائم کیے تھے۔ اب ہم نے قارئین کے لیے اس کتاب کو مزید آسان و معیاری بنانے کے لیے متعدد عنوانات کا اضافہ کیا ہے اور ترتیب جدید کے علاوہ اسے نوجوانوں کے ذوق سے ہم آہنگ کرنے کی خاطر اسے نو ابواب میں تقسیم کر دیا ہے جو درج ذیل ہیں:

- پہلا باب: نعت گوئی کی فضیلت و اہمیت
- دوسرا باب: عقیدہ ختم نبوت کا تحفظ و دفاع
- تیسرا باب: درود و سلام کے فضائل و کمالات
- چوتھا باب: قرآن اور منصب رسالت کی تعظیم و توقیر
- پانچواں باب: بارگاہ رسالت ﷺ کے ادب و احترام کی عملی تعلیمات
- چھٹا باب: بارگاہ رسالت ﷺ میں صحابہ کرام اور اکابر اُمت کا شیوہ ہائے ادب
- ساتواں باب: اسم رسول ﷺ کی فضیلت و توقیر
- آٹھواں باب: مصطفیٰ کریم ﷺ کا اسم گرامی سن کر انگوٹھے چومنے کا مسئلہ
- نوواں باب: تاریخ فتنہ و ہابیت

☆☆☆☆☆

مقدمہ تسہیل



مسعود ملت، ماہر رضویات حضرت علامہ

مسعود احمد مظہری رحمۃ اللہ علیہ
پروفیسر ڈاکٹر (کراچی)



مبلغ اسلام حضرت علامہ ارشد القادری مدظلہ العالی عالم اسلام کی جانی پہچانی علمی شخصیت ہیں۔ پاک و ہند بیرونی دنیا میں مسلک اہلسنت و جماعت کی انہوں نے اہم خدمات انجام دی ہیں۔ چند سال قبل دارالعلوم امجدیہ کراچی میں ان سے پہلی بار شرف نیاز حاصل ہوا جب کہ وہ اہل سنت کی ایک تبلیغی جماعت (دعوت اسلامی) کا لائحہ عمل تیار فرما رہے تھے۔

پیش نظر کتاب علامہ ارشد القادری کی مساعی جیلہ کے طویل سلسلے کی ایک اہم کڑی ہے۔ تقریباً 1980ء میں حضرت علامہ حیدر آباد کن تشریف لے گئے وہاں فاضل جلیل مولانا محمد انوار اللہ حیدر آبادی رحمہ اللہ 1335ھ / 1917ء کی تصنیف لطیف ”انوار احمدی“ ملاحظہ فرمائی جو 1305ھ مطابق 1888ء میں مکہ معظمہ میں قیام کے دوران لکھی گئی تھی۔ اس کتاب میں عقائد اہل سنت کو بڑے معقول اور دل پذیر انداز میں بیان کیا گیا ہے۔

حضرت مولانا محمد انوار اللہ حیدر آبادی رحمہ اللہ جنوبی ہند کی معروف علمی شخصیت ہیں۔ وہ جامعہ نظامیہ (حیدر آباد کن) دائرۃ المعارف اور کتب خانہ آصفیہ کے بانی تھے اکابر دیوبند مولوی رشید احمد گنگوہی اور مولوی اشرف علی تھانوی کے شیخ طریقت حضرت مولانا حاجی امداد اللہ مہاجر کی رحمہ اللہ کے خلیفہ اجل تھے۔

اس کتاب پر حضرت مہاجر کی نے تقریظ لکھی ہے جس میں وہ مولانا محمد انوار اللہ

حیدر آبادی رحمہ اللہ کو ان الفاظ سے یاد فرماتے ہیں: ”حضرت علامہ زماں فرید دوراں عالم باعمل فاضل بے بدل جامع علوم ظاہری و باطنی عارف باللہ مولوی محمد انوار اللہ حنفی چشتی الخ۔“

کتاب انوار احمدی کے مندرجات کے لیے تحریر فرماتے ہیں: ”اس کتاب کے ہر ہر مسئلے کی تحقیق محققانہ میں تائید ربانی پائی گئی۔“

وہ مسائل کیا ہیں جو اس کتاب میں بیان کیے گئے ہیں؟

- ① حضور انور رحمہ اللہ کی نعت گوئی
- ② حضور انور رحمہ اللہ باعث ایجاد عالم
- ③ حضور رحمہ اللہ کا ذکر اللہ ہی کا ذکر
- ④ عقیدہ ختم نبوت
- ⑤ درود و سلام اور فضائل درود
- ⑥ حضور انور رحمہ اللہ کی غیبی قوت اور اک
- ⑦ قیام تعظیمی
- ⑧ منصب رسالت رحمہ اللہ کی تعظیم و تکریم
- ⑨ دربار رسالت رحمہ اللہ میں ادب و احترام ⑩ وسیلہ
- ⑪ انگوٹھے چومنا
- ⑫ تاریخ فتنہ و ہابیت۔ وغیرہ

حضرت مولانا حاجی امداد اللہ مہاجر کی رحمہ اللہ نے یہ سارے مسائل بنظر غائر ملاحظہ فرمائے اور پھر تصدیق کرتے ہوئے یہ تاریخی کلمات تحریر فرمائے: ﴿انما هذا مذهبی وعلیہ مدار مشربسی﴾ یہی میرا مذہب ہے اور اسی پر میرے مشرب و مسلک کا دار و مدار ہے۔

فاضل جلیل مولانا محمد انوار اللہ حیدر آبادی کا انداز تعلیم و تفہیم بڑا ہی دل پذیر ہے۔ وہ اپنی بات کو اس طرح سمجھاتے ہیں کہ دل میں اترتی چلی جاتی ہے۔ ایسے

فاضل کی تصنیف کی تسہیل و تلخیص کے لیے علامہ ارشد القادری جیسے فاضل کی ضرورت تھی۔ سو بجز اللہ! یہ اہم کام اُن کی قلم سے انجام پایا۔ حضرت علامہ نے جو انداز اختیار فرمایا ہے وہ دورِ جدید کے قاری کی ضرورت اور مزاج کے مطابق ہے۔ اُنہوں نے ایک شمع جلائی ہے اہل سنت کے دوسرے قلم کار اس شمع سے اپنی اپنی شمعیں جلائیں اور مسلک کی خدمت کریں۔

اس کتاب میں فاضل مرتب علامہ ارشد القادری نے دلائل و براہین سے یہ ثابت کیا ہے کہ اکابرِ دیوبند کے مخدوم و پیرومرشد حضرت حاجی امداد اللہ مہاجر کی ﷺ نے ”انوار احمدی“ میں بیان کردہ جن عقائد و افکار پر صاد فرمایا ہے وہ بعینہ وہی ہیں جو اپنی تصانیف میں امام احمد رضا خان بریلوی ﷺ نے پیش فرمائے ہیں۔ پھر اختلاف کس بات پر ہے اور خواہ مخواہ ضد بحث سے ملت اسلام کو تفرقہ میں کیوں مبتلا کیا جا رہا ہے؟ فاضل مرتب کا یہ جذبہ اتحاد بین المسلمین قابل ستائش ہے۔ ہم اسلام کے درسِ محبت و اخوت سے بہت دُور جا رہے ہیں اور اسلام ہمیں اتحاد و یگانگت کی طرف بلا رہا ہے۔ آئیے اُس کی آواز پر لبیک کہیں، خاردار جھاڑیوں سے دامن چھڑائیں، پھولدار روشوں پر چلتے جائیں جو سلف صالحین نے سجائی ہیں اور سورۃ فاتحہ میں جس کے جلوے دکھائے گئے ہیں۔

مرتب علامہ حضرت علامہ ارشد القادری نے سلف صالحین کی راہوں کو اجاگر کرنے کے لیے انوار احمدی سے اہم اقتباسات نقل فرمائے ہیں تاکہ مسلک اہل سنت کی حقانیت ثابت ہو اور دینِ بدن جو تفرقہ بڑھتا جاتا ہے جلد از جلد ختم ہو۔

اہل سنت کا ایک طبقہ امام احمد رضا کا پیرو ہے دوسرا جو خود کو اہل سنت کہتا ہے

مسلکِ دیوبند سے متعلق ہے۔ ایک خود کو بریلوی کہتا ہے دوسرا خود کو دیوبندی، حالانکہ ایک صدی قبل یہ تقسیم نہ تھی، سب اہل سنت تھے۔ چنانچہ اب بھی تیسرا طبقہ وہ ہے جو خود کو صرف اہل سنت کہتا ہے۔

حضرت علامہ ارشد القادری نے عقائد و افکار کے اصل چہرے سے نقاب اٹھایا ہے اور یہ دکھایا ہے کہ جو خود کو بریلوی نہیں کہتا، وہ بھی حقیقت میں انہیں عقائد و افکار کا پیرو ہے جو امام احمد رضا اور دوسرے بہت سے اکابر اہل سنت نے پیش کیے ہیں۔ اس لیے کیوں نہ ہم مل بیٹھ کر ٹھنڈے دل سے حقائق کا جائزہ لیں، اپنے عقائد و افکار کی اصلاح کر کے ایک کُلی میں ضم ہو جائیں اور اُن سے الگ ہو جائیں جن کا سلسلہ فکر ابلیس لعین اور ذوالخویصرہ جیسے گستاخوں سے ملتا ہے۔

فاضل مصنف مولانا محمد انوار اللہ ﷺ نے انوار احمدی کے آخر میں گستاخوں کی تاریخ کا مختصر جائزہ پیش کیا ہے، اس کو غور سے پڑھنا چاہیے پھر غور و فکر کرنا چاہیے کہ ہم کون ہیں، ہم کہاں جا رہے ہیں، ہم کو کس طرف جانا چاہیے؟ ہم کو کیا ہونا چاہیے؟ مولیٰ تعالیٰ فاضل مصنف علامہ محمد انوار اللہ حیدر آبادی اور فاضل مرتب علامہ ارشد القادری کی ان مساعی جلیلہ کو مقبول و مشکور فرمائے اور ملتِ اسلامیہ میں انقلابی فکر و خیال کی راہ ہموار فرمائے۔ آمین بجاہ سید المرسلین، رحمۃ للعالمین ﷺ

الحق: محمد مسعود

7- شوال المکرم 1411ھ 2K- سی پی ای سی ایچ سوسائٹی، کراچی

22- اپریل 1991ء (سندھ پاکستان)

☆☆☆☆☆



الْحَمْدُ لِلَّهِ وَالصَّلَاةُ وَالسَّلَامُ عَلَى حَبِيبِهِ وَنَبِيِّهِ ۝
عَلَى آلِهِ وَصَحْبِهِ ۝ وَمُحِبِّهِ وَحَزْبِهِ عَلَيْهِمْ أَجْمَعِينَ ۝

﴿حیدر آباد کا ایک مبارک سفر﴾

آج سے تقریباً آٹھ نو سال پہلے ”مکہ مسجد“ حیدر آباد میں شہر کی مختلف تنظیموں کی طرف سے ایک پنج روزہ تبلیغی پروگرام رکھا گیا تھا جس میں ملک کے مختلف مشاہیر علمائے اہل سنت کے ساتھ دو دن کے لیے میں بھی مدعو تھا۔ اجلاس میں عاشقانِ رسول ﷺ کا بے پناہ اثر دہام اور اُن کا مذہبی جوش و خروش دیکھ کر میری مسرتوں کی کوئی انتہاء نہیں تھی۔ تقریروں کے دوران مجمع میں جذبات کے تلاطم کا عجیب عالم تھا۔ اُس دن میں نے ماتھے کی آنکھوں سے دیکھا کہ سرکارِ کونین ﷺ کے ذکرِ جمیل سے سوکھی ہوئی رگوں میں کس طرح زندگی کی لہر دوڑتی ہے اور تپے ہوئے الفاظ کی ضرب سے کس طرح غفلتوں کا نشہ اترتا ہے۔ کتنی ہی آنکھیں فرطِ محبت سے اشکبار تھیں اور کتنے ہی قلوب جذبہ شوق میں مچل رہے تھے۔ اسی عالمِ خود فراموشی میں اہلِ محبت نے پانچ راتیں گزار دیں۔ دلوں کا حال تو اللہ جانتا ہے لیکن گھر لوٹنے والوں کی پیشانیوں سے امید کی جو کرن پھوٹ رہی تھی اُس سے دلوں کی کیفیت کا کچھ نہ کچھ سراغ ضرور لگتا تھا۔

اجلاس سے فراغت کے بعد کئی دن حیدر آباد میں قیام کرنے کا موقع ملا۔ اُنہی




پیش لفظ



رئیس التحریر حضرت علامہ

ارشاد القادری



ایام میں جنوبی ہند کی مشہور درس گاہ ”جامعہ نظامیہ“ کے اساتذہ کی دعوت پر اُس کی زیارت کا شرف حاصل ہوا۔

جامعہ کی پر شکوہ عمارتیں اور اُس کا حسن انتظام دیکھ کر بہت زیادہ خوشی حاصل ہوئی۔ ایک بلند پایہ تعلیمی مرکز کو جن خوبیوں سے آراستہ ہونا چاہیے وہ ساری خوبیاں دامن کو کھینچتی تھیں کہ ہمیں دیکھو۔ جامعہ نظامیہ اپنے عظیم المرتبت بانی شیخ الاسلام حضرت علامہ حافظ شاہ انوار اللہ رحمۃ اللہ علیہ کی نسبت سے ایک باوقار دارالعلوم اور ایک عظیم مرکز علم و فن کی حیثیت سے سارے اقطار ہند میں جانا پہچانا جاتا ہے۔ جامعہ میں حاضری کے موقع پر وہاں کے اساتذہ نے ازراہ علمی قدردانی حضرت شیخ الاسلام کی چند گرانقدر تصنیفات بھی مجھے عنایت فرمائیں۔ جن میں ”مقاصد الاسلام“ اور ”انوار احمدی“ خاص طور پر قابل ذکر ہیں۔

انوار احمدی کا مطالعہ کر کے میں حضرت فاضل مصنف کے بحر علمی و وسعت مطالعہ و ذہنی استحضار قوت تحقیق ذہانت و نکتہ رسی اور بالخصوص اُن کے جذبہ حب رسول صلی اللہ علیہ وسلم اور حمایت مذہب اہل سنت کی قابل قدر خصوصیات سے بہت زیادہ متاثر ہوا۔

﴿ کتاب کی خصوصیات ﴾

یہ گراں قدر کتاب فضائل رسول صلی اللہ علیہ وسلم اور اختلافی مسائل پر اس درجہ اطمینان بخش معلومات فراہم کرتی ہے کہ اسے ایک بار پڑھ لینے کے بعد کوئی بھی انصاف پسند آدمی متاثر ہوئے بغیر نہیں رہ سکتا۔

اس کتاب کی سب سے بڑی خصوصیت یہ ہے کہ اس میں کوئی بات بھی بغیر دلیل

کے نہیں کہی گئی ہے۔ خاص طور پر آیات و احادیث اور بیان کردہ واقعات کے ذیل میں مصنف نے تبصرہ کے طور پر جو نتائج سپرد قلم فرمائے ہیں وہ بالکل نشتر کی طرح دلوں میں چبھ جاتے ہیں اور ان میں اتنی معقولیت ہوتی ہے کہ دل کے انکار کے باوجود دماغ کو ایمان لانا پڑتا ہے۔

﴿ حضرت شاہ حاجی امداد اللہ مہاجر کی رحمۃ اللہ علیہ کی تقریظ ﴾

اس کتاب کی ایک خصوصیت اور بھی ہے جو ساری خصوصیات پر حاوی ہے اور وہ یہ ہے کہ حضرت شیخ المشائخ حاجی امداد اللہ مہاجر کی رحمۃ اللہ علیہ نے اس کتاب کی سطر سطر اور حرف حرف کی تصدیق فرمائی ہے جو اردو اور عربی زبان میں کتاب کے شروع میں درج ہے۔

حضرت مہاجر کی رحمۃ اللہ علیہ نے اختلافی مسائل پر اس کتاب کے جملہ مشتملات کی تصدیق کر کے ان لوگوں کے لیے قبول حق کا کام آسان کر دیا ہے جو انہیں اپنے بزرگوں کا بھی بزرگ مانتے ہیں۔ اس کتاب پر حضرت موصوف کی تقریظ اردو میں بھی ہے اور عربی میں بھی۔

﴿ اردو تقریظ ﴾

اردو تقریظ کا یہ حصہ خاص طور پر پڑھنے کے قابل ہے۔ تحریر فرماتے ہیں: ”ان دنوں ایک عجیب و غریب کتاب لا جواب مسمیٰ بہ ”انوار احمدی“ مصنفہ حضرت علامہ زماں و فرید دوراں عالم باعمل و فاضل بے بدل جامع علوم ظاہری و باطنی عارف باللہ مولوی محمد انوار اللہ حنفی و چشتی سلمہ اللہ تعالیٰ فقیر کی نظر سے گزری اور بلسان حق

ترجمان مصنف علامہ اول سے آخر تک سی۔ اس کتاب کے ہر ہر مسئلے کی تحقیق محققانہ میں تائید ربانی پائی گئی کہ اس کا ایک ایک جملہ اور فقرہ امداد مذہب اور مشرب اہل حق کی کر رہا ہے اور حق کی طرف بلاتا ہے۔“

﴿انوار احمدی ص: ی﴾

اس تقریظ میں تحقیق محققانہ تائید ربانی امداد مذہب اہل حق اور دعوت حق کے گرانقدر الفاظ خاص طور پر محسوس کرنے کے قابل ہیں کہ یہ ایک مرشد روشن ضمیر کے الہامی کلمات ہیں۔

﴿عربی تقریظ﴾

عربی زبان میں رقم کردہ تقریظ اگرچہ بہت مختصر ہے لیکن بے حد جامع اور ناقابل انکار حقائق پر مشتمل ہے۔ مصنف کی زبان سے کتاب کی سماعت کے بعد اپنے قلبی تاثرات کا اظہار ان لفظوں میں فرماتے ہیں: ﴿وَجَدْتُهُ مُوَافِقًا لِّسُنَّةِ السَّيِّئَةِ فَسَمِيتُهُ بِالْأَنْوَارِ الْأَحْمَدِيَّةِ وَإِنَّمَا هَذَا مَذْهَبِي وَعَلَيْهِ مَذَارُ مَشْرَبِي يَقْبَلُهُ رَبُّ الْمَقْبُولِينَ وَجَعَلَهُ ذَخِيرَةً لِّيَوْمِ الدِّينِ﴾ میں نے اس کتاب کو سنت کریمہ کے مطابق پایا اس لیے میں نے اس کتاب کا نام ”انوار احمدی“ رکھا۔ یہی میرا مذہب ہے اور اس کے مشتملات پر ہی میرے مسلک و مشرب کا مدار ہے۔ مقبول بندوں کا پروردگار اسے قبول فرمائے اور اسے ذخیرہ آخرت بنائے۔“

اس تقریظ میں بھی موافق سنت میرا مذہب میرے مشرب کا مدار اور ذخیرہ آخرت کے الفاظ خاص طور پر توجہ سے پڑھنے کے قابل ہیں۔

اب اپنے قارئین کرام کے سامنے کتاب سے چند ایسے اقتباسات پیش کرنا چاہتا ہوں جن کی حقانیت پر شیخ المشائخ حضرت مہاجر مکی رحمۃ اللہ علیہ نے اپنی مہر توثیق ثبت فرمائی ہے اور جنہیں اپنا مذہب اپنے مشرب کا مدار اور امداد مذہب اہل حق قرار دیا ہے۔ مجھے امید ہے کہ قارئین کرام ان اقتباسات کو کلمات تقریظ کی روشنی میں پڑھیں گے اور اپنی آنکھوں سے عصبیت کی وہ ساری عینکیں اتار دیں گے جنہوں نے تلاش حق کے مسافروں کو ہمیشہ گمراہ کیا ہے۔

﴿اقتباسات﴾

① پہلا اقتباس:

● ﴿انکار ختم نبوت کے حوالے سے مولوی محمد قاسم نانوتوی کی فلسفیانہ بحث کی مذمت﴾ حضور اقدس صلی اللہ علیہ وسلم کے آخری نبی ہونے کے انکار میں ”تحدیر الناس“ کی فلسفیانہ بحث کی مذمت کرتے ہوئے فاضل مصنف تحریر فرماتے ہیں: ”اب ہم ذرا ان صاحبوں سے پوچھتے ہیں کہ اب وہ خیالات کہاں ہیں جو ﴿كُلُّ بَدْعَةٍ ضَلَالَةٌ﴾ یعنی ہر نئی چیز گمراہی ہے پڑھ کر ایک عالم کو دوزخ میں لے جا رہے تھے۔ کیا اس قسم کی بحث فلسفی بھی کہیں قرآن و حدیث میں وارد ہے؟ یا قرونِ ثلاثہ میں کسی نے کی تھی؟ پھر ایسی بدعتِ قبیحہ کے مرتکب ہو کر کیا استحقاق پیدا کیا اور اس مسئلہ میں جب تک بحث ہوتی رہے گی اس کا گناہ کس کی گردن پر ہوگا؟

دیکھئے! حضرت جریر رضی اللہ عنہ کی روایت سے حدیث شریف میں وارد ہے کہ حضور اکرم صلی اللہ علیہ وسلم نے ارشاد فرمایا کہ جو شخص اسلام میں کوئی بُرا طریقہ نکالے تو اُس پر

جتنے لوگ عمل کرتے رہیں گے سب کا گناہ اُس کے ذمہ ہوگا اور عمل کرنے والوں کے گناہ میں کچھ کمی نہ ہوگی۔“ (رواہ مسلم)

﴿انوار احمدی ص: 50﴾

② دوسرا اقتباس:

● ﴿انکارِ ختم نبوت کے حوالے سے مولوی محمد قاسم نانوتوی کا تعاقب﴾
اس کے بعد تحریر فرماتے ہیں: ”اس مقام پر غیظ میں ڈوبے ہوئے قلم کا ذرا چبھتا ہوا طنز ملاحظہ فرمائیے۔“

تحدیر الناس کے مصنف کا تعاقب کرتے ہوئے ارشاد فرماتے ہیں: ”بھلا جس طرح حق تعالیٰ کے نزدیک صرف آنحضرت ﷺ خاتم النبیین ہیں؛ ویسا ہی اگر آپ کے نزدیک بھی رہتے تو اس میں آپ کا کیا نقصان تھا؟ کیا اس میں بھی کوئی شرک و بدعت رکھی تھی جو طرح طرح کے شاخسانے نکالے گئے؟

یہ تو بتائیے! کہ ہمارے حضرت نے آپ کے حق میں ایسی کون سی بدسلوکی کی تھی جو اس کا بدلہ اس طرح لیا گیا کہ فضیلتِ خاصہ بھی مسلم ہونا مطلقاً ناگوار ہے۔ یہاں تک کہ جب دیکھا کہ خود حق تعالیٰ فرما رہے ہیں کہ آپ سب نبیوں کے خاتم ہیں تو کمال تشویش ہوئی کہ فضیلتِ خاصہ ثابت ہوئی جاتی ہے۔ جب اس کے ابطال کا کوئی ذریعہ دین اسلام میں نہ ملا تو فلاسفہ معاندین کی طرف رجوع کیا اور امکانِ ذاتی کی شمشیر دوم (دو دھاری تلوار) اُن سے لے کر میدان میں آکھڑے ہوئے۔“

﴿انوار احمدی ص: 50﴾

③ تیسرا اقتباس:

● ﴿اہمیت عقیدہ ختم نبوت﴾

غیرتِ محبت کا تقاضا بھی پورا نہیں ہوا، عقیدہ ختم نبوت پر ڈالا ہوا گرد و غبار جب تک بالکل صاف نہ ہو جائے، دل کو اطمینان کیونکر حاصل ہو سکتا ہے۔ بحث کا طویل سلسلہ ختم کرتے ہوئے تحریر فرماتے ہیں: ”حضرت عمر رضی اللہ عنہ نے جب حضور ﷺ کے سامنے تورات کے مطالعہ کا ارادہ ظاہر کیا تھا تو اس پر آنحضرت ﷺ کی حالت کیسی متغیر ہو گئی کہ چہرہ مبارک سے آثارِ غضب پیدا تھے۔ باوجود خلقِ عظیم کے ایسے جلیل القدر صحابی پر کیسا عتاب فرمایا تھا جس کا بیان نہیں۔ جو لوگ تقرب و اخلاص کے مذاق سے واقف ہیں وہی اس کیفیت کو سمجھ سکتے ہیں۔ پھر یہ فرمایا کہ اگر خود حضرت موسیٰ علیہ السلام میری نبوت کا زمانہ پاتے تو سوائے میرے اتباع کے اُن کے لیے کوئی چارہ نہ ہوتا۔

اب ہر شخص سمجھ سکتا ہے کہ جب حضرت عمر رضی اللہ عنہ جیسے صحابی بااخلاص کی صرف اتنی حرکت اس قدر ناگوار طبع غیور ہوئی تو کسی زید و عمر کی اس تقریر سے جو خود خاتمیتِ محمدی میں شک ڈال دیتی ہے، حضور ﷺ کو کیسی اذیت پہنچتی ہوگی۔ کیا یہ ایذا رسانی خالی جائے گی؟ ہرگز نہیں! حق تعالیٰ فرماتا ہے ﴿إِنَّ الدِّينَ يُدْوُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا﴾ جو لوگ ایذا دیتے اللہ اور اُس کے رسول کو لعنت کرتا ہے اللہ اُن پر دنیا میں بھی اور آخرت میں بھی اور تیار کر رکھا ہے ان کے لیے ذلت کا عذاب۔“

﴿انوار احمدی ص: 52﴾

④ چوتھا اقتباس:

● ﴿مذمت انکار قیام درود و سلام﴾

صلوٰۃ و سلام کی بحث میں حضرت مصنف رحمۃ اللہ علیہ نے ان لوگوں پر سخت تنقید کی ہے جو ہندو پاک میں قیام و سلام کے منکرین و مخالفین کی حیثیت سے جانے پہچانے جاتے ہیں۔ ایک مقام پر حضرت مصنف انہیں متنبہ کرتے ہوئے تحریر فرماتے ہیں: ”اب ہم اُن حضرات سے پوچھتے ہیں جن کے مشرب میں نبی صلی اللہ علیہ وسلم کی قدر چنداں ضروری نہیں ہے۔ کیا آپ حضرات نے خدا کی بھی کچھ قدر کی یا وہ بھی صرف زبانی دعویٰ ہے کیونکہ اس آیت شریفہ سے آپ سمجھ سکتے ہیں کہ اللہ تعالیٰ کے نزدیک نبی اکرم صلی اللہ علیہ وسلم کی قدر کتنی ہے کہ ان پر ہمیشہ کے لیے اپنا صلوٰۃ بھیجنا ظاہر فرماتا ہے۔ پھر اگر ان کے دلوں میں حق تعالیٰ کی عظمت ہوتی تو آنحضرت صلی اللہ علیہ وسلم کی عظمت بھی دل میں متمکن ہونی چاہیے تھی لیکن جب ان کے دل نبی صلی اللہ علیہ وسلم کی عظمت سے خالی ہیں تو اس سے ظاہر ہے کہ حق تعالیٰ نے اپنے حبیب کی جو قدر دانی اور عزت افزائی فرمائی ہے اس کی کچھ وقعت ان کے دلوں میں نہیں ہے اور یہ بالکل منافی وعدائے عظمت کبریائی ہے۔“

﴿انوار احمدی ص: 101﴾

⑤ پانچواں اقتباس:

● ﴿مذمت انکار تعظیم و احترام رسول صلی اللہ علیہ وسلم﴾

جو لوگ منصب رسالت صلی اللہ علیہ وسلم کی ناقدری کرتے ہوئے تعظیم و احترام کی بجا آوری سے گریز اور انکار کرتے ہیں اُن کے خلاف اتمام حجت کرتے ہوئے تحریر

فرماتے ہیں۔ اس عبارت میں غیرت حق کا تیور خاص طور پر محسوس کرنے کے قابل ہے: ”میری دانست میں کسی مسلمان کا عقیدہ ایسا نہیں ہوگا۔ کیونکہ جملہ اہل اسلام جانتے ہیں کہ شیطان اسی بات پر مردود ٹھہرایا گیا کہ اس نے نبی کی تعظیم سے انکار کیا اور اُن کی بے قدری کا مرتکب ہوا۔ اسی طرح جس کے دل میں درود و سلام کی وقعت نہ ہو اُس کے نزدیک حق تعالیٰ کی بھی عظمت نہیں ہے۔ اس سے یہ بات بھی ظاہر ہوگی کہ حق تعالیٰ کی تعظیم کا اس کو صرف دعویٰ تھا مگر دل میں اس کا اثر نہ تھا۔ اس کی مثال بعینہ ایسی ہوئی جیسے کفار مکہ حق تعالیٰ کو خالق ارض و سماء کہتے تھے مگر بت پرستی اور اُس کے لوازم اُن کے اس قول کو باطل کیے دیتے تھے۔“

﴿انوار احمدی ص: 101﴾

⑥ چھٹا اقتباس:

● ﴿اہمیت درود و سلام بر خیر الانام صلی اللہ علیہ وسلم﴾

اس موضوع پر حضرت فاضل مصنف کی تنبیہات کا یہ حصہ بھی دیدہ انصاف سے پڑھنے کے قابل ہے: ”بڑے افسوس کی بات ہے کہ خود شاہ کوئین رحمۃ اللہ علیہ جن سے ہر طرح کی اُمیدیں وابستہ ہیں (صلوٰۃ و سلام کی شکل میں) ایک قسم کا ہدیہ ہم سے طلب فرمائیں اور اس کی کچھ پرواہ نہ کی جائے۔ پھر یہ بھی نہیں کہ اعتراف قصور ہو بلکہ مخالفت میں ایسی دلیلیں قائم کی جاتی ہیں کہ اگر حضور صلی اللہ علیہ وسلم کی رغبت کے موافق عمل کیا جائے تو اس میں قباحت لازم آجائے گی۔“

﴿انوار احمدی ص: 100﴾

① ساتواں اقتباس:

● عظمت رسالت ﷺ کے خلاف تقریر کرنے والوں کی مذمت ﴿

اس موضوع پر حضرت مصنف کی ایک عبارت اور ملاحظہ فرمائیں: ”صرف ایک یا دو بار دُرود شریف ادا کرے فرض کے خیال سے پڑھ لینا اور ایسی تقریریں کرنا کہ مسلمانوں کی رغبت کم ہو جائے، مسلک اہل سنت و جماعت کے خلاف ہے اور خلاف مرضی آنحضرت ﷺ بلکہ خلاف مرضی حق تعالیٰ بھی ہے۔“

﴿انوار احمدی، ص: 105﴾

② آٹھواں اقتباس:

● نماز میں حضور اقدس ﷺ کی طرف متوجہ ہو کر سلام پیش کرنے کو شرک

قرار دینے کی مذمت ﴿

سلام کی بحث میں حضرت مصنف کی یہ عبارت بھی ان لوگوں کی پشت پر ایک تازیانہ ہے جو نماز میں حضور ﷺ کی طرف خیال لے جانے کو شرک کہتے ہیں۔ ارشاد فرماتے ہیں: ”الحاصل ہر مسلمان کو چاہیے کہ نماز میں آنحضرت ﷺ کی طرف متوجہ ہو کر سلام عرض کرے اور شک نہ کرے کہ اس میں شرک فی العبادت ہوگا کیونکہ شارع کی طرف سے اس کا امر ہو گیا تو اب جتنے خیالات اس کے خلاف ہیں وہ سب بیہودہ اور فاسد سمجھے جائیں گے۔ اس میں چون و چرا کرنا ایسا ہی ہوگا جیسے ابلیس نے حضرت آدم علیہ السلام کے سجدے میں کیا تھا۔ اب یہ بات بھی محسوس کرنی چاہیے کہ جب سلام کا مرتبہ ایسا ہوا کہ عبادت محض یعنی نماز کا ایک حصہ اس کے لیے خاص کیا گیا تو دوسرے

اوقات میں اس کا کس قدر اہتمام کرنا چاہیے اور آداب ملحوظ رکھنا چاہیے؟“

﴿انوار احمدی، ص: 165﴾

③ نواں اقتباس:

● حضور اقدس ﷺ کی بے ادبی کی مذمت ﴿

قرآن عظیم کی وہ آیت کریمہ جس میں نبی کی آواز پر اپنی آواز بلند کرنے کی سخت ممانعت آئی ہے اور ایسے لوگوں کے خلاف ضبط اعمال کی لرزہ خیز سزا سنائی گئی ہے۔ اُس کے ذیل میں حضرت فاضل مصنف تحریر فرماتے ہیں: ”اب ہر عاقل کو چاہیے کہ اس پر قیاس کرے کہ جب ادنیٰ بے ادبی کا یہ عبرتناک انجام ہے تو صریح گستاخیوں کا کیا انجام ہوگا؟ یہاں ایک بات اور سمجھ لینی چاہیے کہ اتنی سی بے ادبی کی جو اتنی سخت سزا مقرر کی گئی ہے تو اس کے لیے آنحضرت ﷺ کی طرف سے کوئی درخواست نہ تھی بلکہ اس کا منشاء صرف غیرت الہی تھا کہ اُس کے حبیب کریم ﷺ کی کسی طرح کسر شان نہ ہو۔ اسی وجہ سے صحابہ کرام ہمیشہ خائف و ترساں رہتے تھے کہ کہیں ایسی کوئی حرکت صادر نہ ہو جائے جس سے غیرت الہی جوش میں آجائے۔ پھر جب آنحضرت ﷺ اس عالم فانی سے تشریف لے گئے تو کیا حضرت کی محبوبیت یا کبریائی میں فرق آ گیا؟ نَعُوذُ بِاللّٰهِ مِنْ ذٰلِكَ۔

کوئی مسلمان بھی اس کا قائل نہ ہوگا کیونکہ صفات الہی میں کسی قسم کا تغیر ممکن نہیں ہے۔ پس ہر مسلمان کو چاہیے کہ اس آیت کریمہ کو ہمیشہ پیش نظر رکھے اور آنحضرت کے ساتھ ظاہر و باطن میں ایسا مودب رہے جیسا صحابہ رہتے تھے۔ یہ نہ سمجھے کہ صرف

حضرت کے زور و ادب کی ضرورت تھی اب نہیں ہے۔ اس لیے کہ حق تعالیٰ اپنے حبیب کریم ﷺ کا ہمیشہ حامی ہے۔“

﴿انوار احمدی، ص: 206﴾

⑩ دسواں اقتباس:

● ﴿بارگاہ رسالت مآب ﷺ کے آداب﴾

یہودی مذہب کے لوگ جب حضور اقدس ﷺ سے گفتگو کرتے تو آپ کو اپنی طرف متوجہ کرنے کے لیے ﴿رَاعِنَا﴾ کہا کرتے تھے جس کا مطلب یہ ہوتا تھا کہ حضور ہماری رعایت فرمائیں یعنی اچھی طرح بات ذہن نشین کرادیں۔ چنانچہ انہیں دیکھ کر صحابہ کرام بھی حضور ﷺ کو اپنی طرف متوجہ کرنے کے لیے ﴿رَاعِنَا﴾ کہنے لگے۔

لیکن یہودیوں کے یہاں ﴿رَاعِنَا﴾ کا لفظ گالی کے معنی میں بھی استعمال ہوتا تھا اور یہودی ﴿رَاعِنَا﴾ کے لفظ سے یہی مراد لیتے تھے۔ اس بنیاد پر حق تعالیٰ نے صحابہ کرام کو حکم دیا کہ اب تم ﴿رَاعِنَا﴾ کے بجائے ﴿اَنْظُرْنَا﴾ کہا کرو جسے کا مطلب یہ ہے کہ حضور ہماری طرف نگاہ کرم مبذول فرمائیں یعنی اُس لفظ کا استعمال ہی ترک کر دو جس میں توہین کا بھی ایک پہلو ہے۔

جب صحابہ کرام کو معلوم ہوا کہ اس لفظ میں اہانت کا مفہوم بھی شامل ہے تو انہوں نے اعلان کر دیا کہ جس کی زبان سے بھی یہ کلمہ سنو اُس کی گردن مار دو۔ اس کے بعد پھر کسی یہودی نے اس کلمہ کا استعمال نہیں کیا۔

اب اس واقعہ کے ذیل میں حضرت فاضل مصنف رحمہ اللہ تحریر فرماتے ہیں: ”ہر چند

صحابہ کرام اس لفظ کو نیک نیتی سے تعظیم کے محل میں استعمال کرتے تھے مگر چونکہ دوسری زبان میں یہ گالی تھی اس لیے حق تعالیٰ نے اس کے استعمال سے منع فرمادیا۔ اب یہاں ہر شخص سمجھ سکتا ہے کہ جس لفظ میں کنایہ بھی توہین نہ تھی صرف دوسری زبان کے لحاظ سے استعمال اس کا ناجائز ٹھہرا تو وہ الفاظ ناشائستہ جن میں صراحتہ حضور ﷺ کی کسر شان ہو کیونکر جائز ہوں گے؟ صرف مؤمنین کو مخاطب کرنے سے معلوم ہوتا ہے کہ اس قسم کے الفاظ نیک نیتی سے بھی استعمال کرنا درست نہیں ہے۔ پھر سزا اس کی یہ ٹھہرائی گئی کہ جو شخص یہ الفاظ کہے خواہ کافر ہو یا مسلمان اس کی گردن ماری جائے۔ بالفرض اگر کوئی مسلمان بھی یہ لفظ کہتا تو اس وجہ سے کہ حکم عام تھا۔ بے شک اس کی گردن ماری جاتی اور کوئی یہ نہ پوچھتا کہ اس لفظ سے تمہاری مراد کیا تھی؟ اب غور کرنا چاہیے کہ جو الفاظ خاص توہین کے محل میں مستعمل ہوتے ہیں انہیں آنحضرت ﷺ کی نسبت استعمال کرنا خواہ صراحتہ ہو یا کنایہ، کس درجہ قبیح ہوگا؟“

﴿انوار احمدی، ص: 212﴾

⑪ گیارہواں اقتباس:

● ﴿بارگاہ رسالت مآب ﷺ کی بے ادبی کی سزا﴾

اسی موضوع پر حضرت فاضل مصنف رحمہ اللہ کی یہ درد انگیز عبارت پڑھیے: ”اگر صحابہ کے زور و جہن کے نزدیک ﴿رَاعِنَا﴾ کہنے والا مستوجب قتل تھا کوئی اس قسم کے الفاظ استعمال کرتا تو اس کے قتل میں کچھ تامل ہوتا یا سزا سے بچنے کے لیے تاویلات واردہ کچھ مفید ہو سکتیں؟ ہرگز نہیں!

مگر اب سوا اس کے اور کیا ہو سکتا ہے کہ اُس زمانے کو یاد کر کے اپنی بے بسی پر رویا جائے۔ اب پرانے خیالات والے وہ پختہ کار کہاں ہیں جن کی حقیقت نے اسلام کے جھنڈے شرق و غرب میں گاڑ دیے تھے۔ ان خیالات کے جھللاتے ہوئے چراغ کو آخری زمانے کی ہوائ نہ دیکھ سکی۔ میدان خالی پا کر جس کو جو چاہتا ہے کمال جرأت کے ساتھ کہہ دیتا ہے۔ پھر اس دیدہ دلیری کو دیکھیے کہ جو گستاخیاں اور بے ادبیاں قابلِ سزا تھیں اُنہی پر ایمان کی بناء قائم کی جا رہی ہے۔ جب ایمان یہ ہو تو بے ایمانی کا مضمون کیا ہوگا؟“

﴿انوار احمدی ص: 213﴾

⑫ بارہواں اقتباس:

● ﴿بارگاہ رسالت مآب ﷺ کے آداب کی تعلیم﴾

ایک آیت کریمہ کا شانِ نزول بتاتے ہوئے حضرت فاضل مصنف رحمہ اللہ تحریر فرماتے ہیں: ”اس سے صاف ظاہر ہوتا ہے کہ جس بات سے حضور ﷺ کو گرائی خاطر مبارک ہو یا کسی قسم کا ملال ہو حق تعالیٰ کو کمال ناپسند اور نہایت ناگوار ہے۔ شاید بعض لوگ سمجھتے ہوں گے کہ قرآن شریف صرف توحید اور احکام معلوم کرانے کے لیے نازل ہوا ہے۔ مگر یقین ہے کہ جب ان آیات میں غور و تأمل کیا جائے گا تو ضرور یہ بات معلوم ہو جائے گی کہ قرآن شریف علاوہ احکام کے آنحضرت ﷺ کی عظمت اور آداب سے بھی بندوں کو روشناس کراتا ہے۔ جب آنحضرت ﷺ کی ادنیٰ گرائی خاطر کا لحاظ حق تعالیٰ کو اس قدر ہے تو وہ باتیں جو سراسر کسرِ شان کی ہیں کس قدر غیرتِ الہی کو جوش میں لاتی ہوں گی؟“

﴿انوار احمدی ص: 216﴾

⑬ تیرھواں اقتباس:

● ﴿حضور ﷺ کے ساتھ بھائی کا رشتہ جوڑنے کی مذمت﴾

کنز العمال کے حوالہ سے حضرت فاضل مصنف رحمہ اللہ نے ایک حدیث نقل فرمائی کہ حضرت ابو بکر صدیق رضی اللہ عنہ کے عہدِ خلافت میں ایک دیہاتی نے آپ سے دریافت کیا کہ کیا آپ خلیفہ رسول اللہ نہیں؟ جواب ارشاد فرمایا کہ میں خلیفہ نہیں بلکہ خالفہ ہوں۔ خالفہ گھر کے اُس فرد کو کہا جاتا ہے جس میں کوئی خوبی نہ ہو۔ چونکہ خلیفہ جانشین کو کہتے ہیں اُس لیے ازراہِ ادب انہوں نے اپنے آپ کو اس لفظ کے مصداق نہیں سمجھا۔ اس لفظ کو ایسے لفظ میں تبدیل کر دیا جس میں خلافت کا مادہ بھی باقی رہا اور ادب بھی ہاتھ سے نہیں گیا۔

اس واقعہ پر حضرت فاضل مصنف رحمہ اللہ کا یہ ایمان افروز تبصرہ ملاحظہ فرمائیں: ”جب حضرت ابو بکر رضی اللہ عنہ جیسے مسلم الثبوت خلیفہ ارشاد اپنے آپ کو حضور کا خلیفہ کہنے میں تامل کریں تو اُن لوگوں کے حق میں ہم کون سا لفظ استعمال کریں جو نہایت دلیری سے حضور ﷺ کے ساتھ بھائی کا رشتہ جوڑتے ہیں؟

معلوم نہیں اس برابری سے ان کا کیا مقصد ہے؟ اگر اپنے آپ کو حضور ﷺ سے ملانا اور اپنی فضیلت ظاہر کرنا مقصود ہے تو حضور کی وہ خصوصیات جو کسی نبی مرسل کو بھی نصیب نہیں ہوئیں ان کے اندر کہاں سے پیدا ہو جائیں گی؟ اگر اپنے برابر کر کے حضور کی شان کا تنزل اور گرائی مقصود ہے تو ان لوگوں پر ﴿إِنِّ أَنْتُمْ إِلَّا بَشَرٌ مِّثْلُنَا﴾

کا مضمون صادق آتا ہے۔ غرض کسی طرف سے بھی اس کلمہ میں خیر کی کوئی راہ نہیں ہے۔“
﴿انوار احمدی، ص: 234﴾

۱۵ چودھواں اقتباس:

● ایک صحابی اور بارگاہ رسالت مآب ﷺ کے آداب

حضرت امام طبرانی رحمہ اللہ کے حوالہ سے فاضل مصنف نے یہ حدیث نقل فرمائی ہے کہ حضور نبی پاک ﷺ کے ایک صحابی حضرت اسلم ابن شریک رحمہ اللہ فرماتے ہیں کہ میں سفر میں حضور ﷺ کی اونٹنی پر کجاوہ باندھا کرتا تھا جس پر آپ تشریف فرما ہوتے تھے۔ ایک رات مجھے نہانے کی حاجت ہو گئی اسی درمیان حضور نے کوچ کا ارادہ فرمایا اب میں سخت کش مکش میں مبتلا ہو گیا کہ کیا کروں؟ سخت سردی کی وجہ سے ٹھنڈے پانی سے غسل بھی نہیں کر سکتا تھا اور دوسری طرف طبیعت کو کسی طرح گوارا نہ تھا کہ ناپاکی کی حالت میں آپ کے کجاوہ کو ہاتھ لگاؤں۔ بالآخر میں نے ایک انصاری سے کہا اور انہوں نے اُس دن کجاوہ باندھنے کی سعادت حاصل کی۔

اب اس واقعہ کے ذیل میں حضرت فاضل مصنف رحمہ اللہ کے یہ گراں قدر کلمات ملاحظہ فرمائیں: ”سبحان اللہ! کیا ادب تھا کہ جس کجاوہ میں آنحضرت ﷺ تشریف رکھتے تھے اس کی لکڑیوں کو حالت جنابت میں ہاتھ لگانا گوارا نہ تھا۔ اگر پنجم انصاف دیکھا جائے تو منشاء اس کا محض ایمان ہی دکھائی دے گا جس سے ایسے پاکیزہ خیالات ان حضرات کے دلوں میں پیدا ہو گئے تھے۔ ورنہ ظاہر ہے کہ نہ عموماً وہاں اس قسم کے امور کی تعلیم تھی اور نہ صراحتہ ترغیب و تحریص۔ اگر کوئی شخص اپنے متعلق ایمان حقیقی کا

دعویٰ کر کے یہ کہے کہ یہ خیالات ایام جاہلیت کے ہوں گے تو مجھے یقین نہیں آتا کہ کوئی ایماندار شخص اس کلام کی طرف التفات کرے گا۔

بھلا یہ کیونکر ممکن ہے کہ چودھویں صدی والا خوش اعتقادی میں خیر القرون والے صحابیوں سے بڑھ جائے؟ الحاصل جب ان لکڑیوں کا اس قدر ادب کیا گیا تو معلوم ہوا کہ بزرگان دین کا جس قدر ادب کیا جائے محمود ہے۔ اب ذرا زمانے کا انقلاب دیکھیے کہ خیر القرون کے بعد لوگوں کو ان حضرات کے مسلک سے کس قدر دور کر دیا ہے۔ اگر غور سے دیکھا جائے تو معلوم ہوگا کہ معاملہ بالکل برعکس ہو گیا ہے حالانکہ اس طرح کے امور کی تعلیم عموماً انہیں نہ تھی۔ مگر ان کے دل اتنے ہی مہذب اور مؤدب تھے کہ قسم قسم کے آداب اور طرح طرح کے حسن عقیدت پر دلالت کرنے والے افعال خود ایجاد کر لیتے تھے اور اصولی شریعہ پر ان کو منطبق کر لیتے تھے جن کا سمجھنا بھی اس زمانے میں شاید بآسانی نہ ہو سکے۔ کیوں نہ ہو کہ ان حضرات کے وہ دل تھے جن کو تمام بندوں کے دلوں پر فضیلت ہونے کی وجہ سے حق تعالیٰ نے صحابیت کے واسطے منتخب فرمایا۔“

﴿انوار احمدی، ص: 245﴾

۱۶ پندرھواں اقتباس:

● محبت رسول ﷺ اور اس کے تقاضے

فاضل مصنف رحمہ اللہ نے حضرت قاضی عیاض رحمہ اللہ کی شفاء شریف کے حوالہ سے حضرت ابوالیوب سختیانی رحمہ اللہ کے متعلق یہ واقعہ نقل کیا ہے کہ حضرت امام مالک رحمہ اللہ نے بیان کیا کہ حضرت ابوالیوب سختیانی رحمہ اللہ کو رسول اللہ ﷺ کے ساتھ ایسا عشق تھا

کہ جب وہ حضور ﷺ کا ذکر کرتے تو اس قدر روتے کہ مجھے ان کے حال پر رحم آنے لگتا۔ ان کی یہ والہانہ کیفیت دیکھ کر میں نے ان کی شاگردی قبول کر لی۔

اس واقعہ کے ضمن میں حضرت فاضل مصنف رحمہ اللہ تحریر فرماتے ہیں: ”اب ذرا امام سختیانی رحمہ اللہ کے دل کی یہ کیفیت ملاحظہ فرمائیے کہ کس درجہ عظمت و محبت ان کے دل پر چھائی ہوئی تھی جس سے وہ حالت پیدا ہو جاتی تھی جو ادب سے بڑھی ہوئی ہے۔ یہ اثر اسی ذکر مبارک کا تھا جو مسلمانوں کے دلوں میں علیٰ حسب مراتب ایمان کو تازہ کرتا ہے۔

سبحان اللہ! وہاں تو ذکر شریف سے وہ حالت پیدا ہوئی کہ بڑے بڑے فاضل معاصرین سے انہیں افضل بنادیا اور یہاں ہنوز اس کے جواز و عدم جواز ہی میں اختلاف پڑا ہوا ہے بلکہ وہ تدبیریں نکالی جاتی ہیں کہ کہیں ذکر شریف کی مجلس ہی نہ ہونے پائے۔ بھلا سوچیے تو سہی کہ ذکر شریف کی مجلسیں ہوا کریں اور اس کی برکتیں مسلمانوں میں پھیلتی رہیں تو اس سے کسی کا کیا نقصان ہے؟“

﴿انوار احمدی، ص: 247﴾

⑮ سولہواں اقتباس:

● بارگاہ رسالت ﷺ کے ادب و احترام کو شرک قرار دینے کی مذمت ﴿تعظیم و ادب سے متعلق حضرت فاضل مصنف رحمہ اللہ کے دو اقتباس اور ملاحظہ فرمائیں۔ ایک جگہ ارشاد فرماتے ہیں: ”وہ (صحابہ کرام) ہر قسم کے آداب خود ایجاد کرتے تھے اور ان پر کوئی اعتراض بھی نہیں کرتا تھا اس لیے کہ اس وقت تک بے ادبی کی بنیاد نہیں پڑی تھی۔ اگر چند دوسروں نے بنیاد ڈالی بھی تھی تو ان کی بد اعتقادیوں

نے انہیں مؤمنین مخلصین کے دائرہ سے خارج کر دیا تھا اور دوسرے نام کے ساتھ انہیں مشتمل کر دیا تھا۔ اس لیے کوئی ان کی باتوں پر کان نہیں دھرتا تھا۔ اس آخری زمانے کا یہ حال ہے کہ باوجودیکہ ان حضرات نے جن کی پیروی ہمارے لیے ضروری ہے، قسم قسم کے آداب کی ہمیں تعلیم دی۔ اب اگر ان کی پیروی میں آج کسی سے اس قسم کے افعال صادر ہو جائیں تو ہر طرف سے اعتراض کی بوچھاڑ ہونے لگتی ہے۔ صرف اعتراض ہی نہیں بلکہ شرک تک نوبت پہنچادی جاتی ہے۔ حق تعالیٰ ہم مسلمانوں کو ادب نصیب فرمائے۔“

﴿انوار احمدی، ص: 246﴾

⑯ سترہواں اقتباس:

● ﴿حضور اقدس ﷺ کا اسم گرامی سننے پر انگوٹھا چوم کر آنکھوں کو لگانے کی فضیلت﴾ حضرت فاضل مصنف رحمہ اللہ کا یہ آخری اقتباس ہوش و گوش کے ساتھ پڑھیے۔ موصوف تقبیل ابہامین یعنی حضور اقدس ﷺ کا نام پاک سن کر انگوٹھا چومنے اور آنکھوں سے لگانے کا جواز ثابت کرنے کے بعد تحریر فرماتے ہیں: ”الحاصل دین میں ادب کی نہایت ضرورت ہے اور جس کسی کی طبیعت میں گستاخی اور بے ادبی کا مادہ ہوگا اس کی دینداری میں کچھ نہ کچھ خرابی ضرور ہوگی۔ سب اس کا یہ معلوم ہوتا ہے کہ جب شیطان نے حضرت آدم علیہ السلام کے مقابلے میں گستاخانہ انداز سے ﴿إِنَّا خَيْرٌ مِنْهُ﴾ کہا اور ابدال آباد کے لیے مردود بارگاہ کبریائی ٹھہرا اُسی وقت سے آدمیوں کی عداوت اس کے دل میں جمی اور ان کی خرابی کے درپے ہوا۔ اس کے لیے مختلف قسم کی تدابیر اس نے سوچیں مگر اس غرض کے لیے وہی تدبیر اسے سب سے بہتر نظر آئی جس کا تجربہ خود اس کو

اپنی ذات پر ہو چکا تھا کہ گستاخی اور بے ادبی مردود بارگاہِ بنائے میں نہایت زبردست اثر رکھتی ہے۔ اسی لیے انبیاء علیہم السلام کے بارے میں ﴿إِنْ أَنْتُمْ إِلَّا بَشَرٌ مِثْلُنَا﴾ کی عام تعلیم اس نے شروع کر دی۔ چنانچہ ہر زمانے کے کفار انبیاء علیہم السلام کے مقابلے میں یہی کہا کرتے تھے۔“

﴿انوار احمدی، ص: 275﴾

﴿اقتباسات کے ذیل میں قابلِ غور نکات﴾

① معیارِ حقانیت:

یہ سارے اقتباسات کتاب سے منتخب کر کے میں نے اس لیے یہاں جمع کیے ہیں تاکہ جو لوگ شیخ الشارح حضرت حاجی امداد اللہ مہاجر کی ﷺ کو اپنے بزرگوں کا مقتدائے اعظم مانتے ہیں وہ ان اقتباسات کی روشنی میں ان کے مسلک و مشرب کا اندازہ لگائیں اور ٹھنڈے دل سے یہ فیصلہ کر سکیں کہ سرورِ کونین ﷺ کی محبت و تکریم اور ایمان و عقیدت کا صحیح تقاضا کیا ہے؟ ہندو پاک میں کون سا طبقہ ان تقاضوں کو پورا کرتا ہے اور کون اسے شرک و بدعت قرار دیتا ہے؟

② حقانیت سے انحراف:

خصوصیات کے ساتھ اس مقام پر محسوس کرنے کی چیز یہ ہے کہ ان اقتباسات میں جنوبی ہند کے ایک مقتدر پیشوا نے منصبِ رسالت کے حقوق و آداب پر اپنے جن افکار و عقائد کا برملا اظہار کیا ہے اور جن کی حقانیت پر علمائے دیوبند کے مرشد برحق نے اپنی مہر توثیق ثبت فرمائی ہے وہ شمالی ہند کے اعلیٰ حضرت کی آواز سے بالکل ہم

آہنگ ہے یا نہیں؟

پھر حق و انصاف کا یہ کتنا بڑا خون ہے کہ بریلی کے اعلیٰ حضرت کو تو بدعت و غلو کے الزام سے مطعون کیا جائے اور وہی بات مرشد برحق فرمائیں تو نہ ان پر غلو کا الزام عائد کیا جائے اور نہ انہیں بدعتی ٹھہرایا جائے۔

③ اہل حق پر مظالم:

اس کتاب کے فاضل مصنف نے بھی اپنی کتاب میں جگہ جگہ ان ایذا رسانیوں اور زیادتیوں کا ذکر کیا ہے جو خوش عقیدہ مسلمانوں کے ساتھ کی جاتی ہیں۔ کبھی انہیں مشرک کہا جاتا ہے، کبھی ان پر بدعتی ہونے کا الزام عائد کیا جاتا ہے اور کبھی انہیں اندھی عقیدت میں گمراہی کا طعنہ دیا جاتا ہے۔ یہ ساری گالیاں انہیں صرف اس لیے دی جاتی ہیں کہ وہ بارگاہِ رسالت مآب ﷺ میں اپنے اعتقاد اور کردار و گفتار کے ساتھ مؤدب رہنا چاہتے ہیں اور اپنے قول و عمل سے حب رسول ﷺ کا وہ تقاضا پورا کرتے ہیں جو ائمہ دین اور اکابر امت سے انہیں ورثے میں ملا ہے۔

④ اہل باطل پر ایک مستقل اعتراض:

پچھلے اوراق میں کتاب کے جو اقتباسات نقل کیے گئے ہیں آپ انہیں غور سے پڑھیے۔ ان میں تعظیم و ادب کے جو وظائف و مظاہر ذکر کیے گئے ہیں اور شیخ الشارح نے اپنی تقریظات میں جنہیں اپنا مذہب اور اپنے مشرب کا مدار قرار دیا ہے اگر فی الواقع وہ بدعاتِ سیدہ کے قبیل سے ہیں تو سوال اٹھتا ہے کہ جو لوگ شیخ الشارح کو اپنے بزرگوں کا مرشد برحق سمجھتے ہیں کیا وہ ان پر بھی بدعتی ہونے کا الزام عائد کر سکتے

ہیں؟ میں یقین کرتا ہوں کہ وہ ہرگز اس کی جرأت نہیں کریں گے کیونکہ اس کے بعد ہی یہ سوال اُن کے سروں پر لٹکتی ہوئی تلوار بن جائے گا کہ کتاب و سنت کی رُو سے کیا ایک بدعتی، مرشدِ طریقت بنائے جانے کا اہل ہے؟

⑥ حق تعالیٰ کے حضور فریاد:

پھر یہ کتنا بڑا ظلم ہے کہ جس بات پر یہاں سب کی زبانیں بند ہیں اسی بات پر برصغیر کے اہل سنت کو لائقِ گردن زدنی ٹھہرایا جاتا ہے۔ ہم اپنی مظلومی کی فریاد اُسی کی بارگاہ میں کرتے ہیں جو سب پر غالب اور سب کا یاد رہے۔

﴿إِنَّمَا أَشْكُوا بَثْنِي وَخُزْنِي إِلَى اللَّهِ﴾

﴿کتاب کے بارے میں چند معروضات﴾

اقتباسات کے پس منظر میں جس اہم ترین نکتے کی طرف مجھے اس کتاب کے قارئین کی توجہ مبذول کرانی تھی، میں اس فرض سے سبکدوش ہو گیا۔ اب میں اس کتاب کے بارے میں کچھ عرض کرنا چاہتا ہوں۔

اس میں کوئی شک نہیں کہ یہ کتاب اپنے فکر انگیز مضامین، اپنے ایمان افروز مواد اور حقائق کے اظہار میں اپنے جرات مندانه کردار کے لحاظ سے قطعاً اس لائق تھی کہ ہر مسلمان اس کے مطالعہ سے اپنی آنکھیں ٹھنڈی کرتا اور عشق و ایمان کی حرارت سے اپنے دل کے احساسات کو گرم رکھنے کے لیے اسے حریزِ جاں بناتا لیکن ایسا نہیں ہوا۔ سخت افسوس ہوا کہ ان ساری خوبیوں کے باوجود اس کتاب کو وہ ہمہ گیر شہرت حاصل نہیں ہو سکی جس کی بجا طور پر وہ مستحق تھی۔

اس کی چند وجوہات میری نظر میں یہ ہیں:

① سب سے پہلی وجہ تو یہ ہے کہ اس عظیم الشان کتاب کو عوام تک پہنچانے کے لیے حضرت فاضل مصنف کے معتقدین و تلامذہ کو جو اہتمام کرنا چاہیے تھے انہوں نے کما حقہ نہیں کیا۔ خصوصیت کے ساتھ ”جامعہ نظامیہ“ کے منتظمین اور وہاں کے اساتذہ کی ذمہ داری تھی کہ موجودہ دور کے تقاضوں کے مطابق کتاب کو نئی ترتیب و تہذیب کے ساتھ آراستہ کر کے دیدہ زیب کتابت و طباعت کے ساتھ ملک گیر پیمانے پر اس کی اشاعت کا اہتمام کرتے تاکہ جنوبی ہند کی ایک عمیقی شخصیت کے علمی نوادرات سے برصغیر کی دنیا پوری طرح روشناس ہو جاتی۔ پھر بھی ان کی مساعی سے نشر و اشاعت کا جس حد تک کام ہوا وہ بہر حال قابلِ تحسین ہے لیکن منصوبہ بندی کے ساتھ کام کیا جاتا تو نقشہ ہی کچھ اور ہوتا۔

② دوسری وجہ یہ ہے کہ کتاب کے مصنف چونکہ اپنے عہد کے استاذِ بے بدل، یکتائے روزگار اور ماہرِ علوم و فنون تھے اس لیے ان کی تحریر میں خالص علمی زبان کا رنگ غالب ہے۔ زبان کے رخ سے کتاب کی سطح اتنی اونچی ہو گئی کہ کم علم عوام کے درمیان وہ اچھی طرح رائج نہیں ہو سکی۔

③ تیسری وجہ یہ ہے کہ 1305ھ میں جب فاضل مصنف نے تیسری بار حجازِ مقدس کا سفر کیا تو تین سال تک انہیں مدینہ منورہ میں سکونت پذیر ہونے کا شرف حاصل ہوا۔ اسی موقع پر اس کتاب کی تصنیف عمل میں آئی، جیسا کہ حضرت کی اس سوانح سے پتہ چلتا ہے جو کتاب کے اخیر میں منسلک ہے۔

اس بنیاد پر آج اس کتاب کی تصنیف کو سو برس سے زائد ہو گئے۔ سو برس پہلے کی

اردو زبان چونکہ بالیدگی اور بلوغ کے مراحل سے نہیں گزر سکی تھی اس لیے اس وقت کی تحریر افہام و تفہیم کے اعتبار سے جس اغلاق و تنگ دامن کی حامل ہو سکتی ہے وہ ساری باتیں اس کتاب کے اندر موجود ہیں۔ ظاہر ہے کہ جب زبان کی پیچیدگی کی وجہ سے عبارت کا مفہوم ہی سمجھ میں نہ آئے تو کسی تصنیف میں حقائق و معارف کے ہزار جواہرات بکھرے ہوئے ہیں کم استعداد اور سطحی ذہن رکھنے والوں کو اس کا کیا پتہ؟

① چوتھی وجہ یہ ہے کہ ترتیب کے لحاظ سے بھی کتاب میں ابواب و فصول اور الگ الگ مباحث کی پورے طور پر نشاندہی نہیں ہے۔ علاوہ ازیں پوری کتاب میں ذیلی عنوانات کے بغیر بحث در بحث کا طویل سلسلہ آخر تک پھیلا ہوا ہے۔ پھر مزید براں مصنف کی عادت کریمہ یہ ہے کہ وہ اپنا کوئی دعویٰ دلیل کے بغیر تشنہ نہیں چھوڑتے۔ دلیل پیش کرنے میں بھی التزام یہ ہے کہ کتابوں سے اصل عربی عبارتیں صفحے کے صفحے اپنے مدعا کے اثبات میں نقل کرتے چلے جاتے ہیں۔ اس طرح ایک بحث مکمل نہیں ہو پاتی کہ کسی دعوے کے ذیل میں دوسری بحث شروع ہو جاتی ہے۔

ان خصوصیات کی وجہ سے کتاب کی علمی سطح اتنی اونچی ہو گئی ہے کہ عوام کے فہم کی رسائی وہاں تک نہیں ہو سکتی۔

آدم برسر مطلب:

ان ساری وجوہات کے باوجود کتاب کی علمی اور دینی افادیت اپنی جگہ پر ہے۔ سچ پوچھیے تو اسی افادیت کی کشش نے میرے اندر اس جذبہ شوق کی تحریک پیدا کی کہ میں اس کتاب کے حقائق و معارف اور اس کے مفہیم و معانی کو آج کی زبان میں

نقل کروں۔ اس کے پھیلے ہوئے مباحث کو سمیٹ کر اتنا مختصر اور سہل کردوں کہ عامۃ المسلمین بھی اس سے بھرپور استفادہ کر سکیں۔

اسی طرح جنوبی ہند کے افق سے چمکنے والی روشنی شرق و غرب کے آفاق پر پسیدہ سحر بن کر نمودار ہو۔ شمال و جنوب کے علمائے اہل سنت کے درمیان اجنبیت کی وہ دیوار ٹوٹ کر گر جائے جو ایک عرصہ دراز سے حائل ہے۔ مسلک حق کی حمایت میں جنوبی ہند کی ایک بے مثال علمی شخصیت کے مجاہدانہ کردار سے ہندوپاک کی ساری سنی دنیا واقف ہو جائے۔

میرے یہ پاکیزہ مقاصد اگر اپنے اندر اہل حق کے لیے کوئی کشش رکھتے ہوں تو مجھے امید ہے کہ حسن التفات کے ساتھ میری ان حقیر کوششوں کا خیر مقدم کیا جائے گا۔ خصوصیت کے ساتھ میں جنوبی ہند کے اہل سنن سے توقع رکھتا ہوں کہ وہ اپنے ہی گھر کے ایک گنج گراں نمایاں گوہر طالب حق کے دامن تک پہنچانے کے لیے اُس والہانہ جذبے سے کام لیں گے جو حق کے علمبرداروں کا شیوہ ہے تاکہ منصب رسالت ﷺ کے احترام کی بنیاد پر جنوب و شمال کے درمیان آواز کی ہم آہنگی کا ایک نیا دور شروع ہو۔

﴿کتاب کی تلخیص و تسہیل میں میرے قلم کے ناگزیر تصرفات﴾

اس کتاب کے قارئین پر میں اس حقیقت کو واضح کر دینا چاہتا ہوں کہ اس کتاب کی تلخیص و تسہیل میں میرے قلم نے کیا کیا تصرف کیا ہے تاکہ اس کتاب کی جدید تصنیف کا الزام میرے اوپر عائد نہ ہو۔ ذیل میں اس کی تفصیل ملاحظہ فرمائیں:

① جگہ جگہ میں نے کتاب کے مباحث کے نئے نئے عنوانات قائم کر کے کتاب

کے مضامین کو مختلف ٹکڑوں میں بانٹ دیا ہے تاکہ متوسط ذہن کے لوگ بھی کتاب کے مضامین کو محفوظ کر سکیں۔

② بہت سے مقامات پر مصنف کے مراد کی وضاحت میں نے اپنے الفاظ میں کی ہے تاکہ شگفتہ اور سلیس زبان کے ذریعہ عبارت کا مفہوم اچھی طرح قارئین کے ذہن نشین ہو جائے۔ لیکن اکثر مقامات پر فاضل مصنف کے تاثرات خود انہی کے الفاظ میں بعینہ نقل کر دیے ہیں۔ ان میں بھی کہیں کہیں مفہوم کی وضاحت کے لیے مشکل الفاظ کو آسان لفظوں میں یا آسان پیرایہ بیان میں بدلنا پڑا ہے لیکن ایسی جگہیں بہت کم ہیں۔

③ حوالوں کے لیے صرف کتابوں، مصنفوں اور راویوں کے نام لکھے گئے ہیں۔ آسانی کے لیے عربی کی اصل عبارتوں کے بجائے ان کے سلیس اردو ترجمے پر اکتفا کیا گیا ہے لیکن قرآن کی آیات بلفظ نقل کی گئی ہیں۔ کہیں کہیں عربی عبارتوں کا اردو ترجمہ کرتے ہوئے زور بیان کے لیے عربی عبارتوں کے ایک آدھ جملے بھی بلفظ نقل کر دیے گئے ہیں۔

④ کہیں کہیں بحث کے کسی حصے پر یا مصنف کی کسی عبارت پر میں نے اپنے الفاظ میں تبصرہ کیا ہے اور تبصرہ میں ان نکتوں کو دیانتداری کے ساتھ واضح کرنے کی کوشش کی ہے جو بحث کے سیاق میں چھپے ہوئے ہیں تاکہ کتاب کی ہر بحث عوام کی ذہنی سطح سے قریب ہو جائے۔

⑤ جس مقام پر علمی سطح کی کوئی مشکل بحث تھی وہاں میں نے عبارت کا خلاصہ اپنی زبان میں بیان کر دیا ہے تاکہ اہل علم کے علاوہ عام قارئین بھی اس سے استفادہ کر سکیں۔

⑥ کتاب کی تلخیص کرتے ہوئے میں نے صرف ان بنیادی مباحث کو سامنے

رکھا ہے جو اصل مقصود ہونے کی حیثیت سے فاضل مصنف کے پیش نظر ہیں اور آسان پیرایہ بیان میں انہی کو اجاگر کرنے کی کوشش کی ہے۔

⑦ فاضل مصنف نے جہاں جہاں بھی مکررین عظمت رسالت ﷺ کے خلاف قلم اٹھایا ہے وہاں ان کے جذبہ ایمان کی ترنگ دیکھنے کے قابل ہے۔ سطر سطر زلف جانان کی خوشبو سے معطر ہے اور لفظ لفظ عشق و وفا کی غیرت میں بھیگا ہوا ہے۔ اسے جذبہ عقیدت ہی کا تصرف کہیے کہ اس طرح کے مقامات پر عبارت اتنی شگفتہ اور قلم اتنا رواں ہو گیا ہے کہ پہچاننا مشکل ہے۔

ان سارے مقامات پر مصنف کی عبارت جوں کی توں نقل کی گئی ہے تاکہ کسی کو یہ عذر کرنے کا موقع نہ ملے کہ حضرت شاہ امداد اللہ مہاجر مکی ؒ نے جس عبارت کی توثیق فرمائی ہے اس میں رد و بدل کر دیا گیا ہے۔

⑧ کتاب کے آخر میں فقہ وہابیت کی تاریخ حضرت مصنف نے بڑی تفصیل سے لکھی ہے۔ میں نے اسے سمیٹ کر مختصر کر دیا ہے تاکہ مسلمانوں کے ذہن میں اس ایمان سوز فقہ کی تاریخ اچھی طرح متحضر ہو جائے۔

﴿انوار احمدی کا سبب تالیف﴾

شیخ الجامعہ حضرت مولانا محمد عبد الحمید صاحب کتاب کے پیش لفظ میں اس کے سبب تالیف پر روشنی ڈالتے ہوئے تحریر فرماتے ہیں: ”تخلیق انسان کے ساتھ ہی اس مقصد تخلیق کی تکمیل کے لیے خالق کائنات کی جانب سے رشد و ہدایت کا سلسلہ بھی شروع کیا گیا اور یہ سلسلہ سید المرسلین خاتم الانبیاء ﷺ پر ختم کر دیا گیا۔“

قرآن اور آداب رسول ﷺ:

آپ کا مرتبہ بلند و درجہ عالیہ کو ظاہر کرنے کے لیے قرآن مجید میں نہایت تاکید کے ساتھ اُمت کو آپ کے ادب و احترام اور آپ کی تعظیم و توقیر کو پوری طرح ملحوظ رکھنے کا حکم دیا گیا ہے۔ ارشاد ہوا ﴿لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ﴾ یعنی نبی اکرم ﷺ کے ساتھ گفتگو کے وقت خبردار اپنی آواز بلند مت کرو۔ بلکہ تنبیہ کی گئی کہ اگر آواز کو بلند کیا جائے گا تو تمام اعمال ضائع کر دیے جائیں گے۔ یہ کہ آپ کی قیام گاہ پر حاضر ہوں تو باہر سے آپ کو آواز دینے کے بجائے خود آپ کی تشریف آوری کا انتظار کریں۔ آپ کی بارگاہ میں اپنا کوئی مقدمہ پیش کریں تو آپ جو فیصلہ صادر فرمائیں اس کو بلا کسی تنگی قلب کے قبول کر لیں اور اس کو قبول نہ کرنا ایمان کے منافی ہونے کی علامت ہوگی۔

اس کا نتیجہ یہ تھا کہ مخلص اور جلیل القدر صحابہ کرام گفتگو اس قدر پست آواز میں کرتے کہ دوبارہ کہلوانے کی نوبت آتی۔ جب آپ کی بارگاہ عالی میں حاضر ہوتے تو اس قدر ادب و احترام اور سکوت و خاموشی کے ساتھ باادب بیٹھتے کہ گویا اُن کے سروں پر پرندہ بیٹھا ہوا ہے کہ ذرا سی حرکت سے اُڑ جائے گا۔

بے ادب گروہ کی ابتداء:

یہ حال تو اللہ کے نیک اور مخلص بندوں کا تھا مگر وہ لوگ جن کے دلوں میں کفر پوشیدہ تھا وہ موقع بموقع کچھ نہ کچھ گستاخی کا اظہار کرتے۔ چنانچہ ایک دفعہ انہی کے ایک شخص نے مال غنیمت کی تقسیم کے موقع پر ﴿إِعْدِلْ يَا مُحَمَّدُ﴾ کا نعرہ لگایا، یعنی

اے محمد! انصاف کرو۔

یہ سن کر حضور اقدس ﷺ کا چہرہ مبارک سرخ ہو گیا اور فرمایا ﴿إِنْ لَّمْ أَعْدِلْ فَلَمَنْ يُعْدِلُ﴾ یعنی اگر میں عدل و انصاف سے کام نہ لوں تو کون ہے جو انصاف کرے گا؟ فاروق اعظم رضی اللہ عنہ کو یہ گستاخانہ جملہ اس قدر ناگوار ہوا کہ حضور ﷺ کا پاس ادب نہ ہوتا تو اُسی وقت اُس کی گردن اُڑا دیتے۔

جب آپ نے آنحضور ﷺ سے اُس کی گردن اُڑا دینے کی اجازت چاہی تو آپ نے فرمایا: اس قبیل کا ایک گروہ ہوگا جو ظاہری حیثیت سے نہایت عبادت گزار ہوں گے کہ ان کی عبادتوں کو دیکھ کر تم اپنی عبادتوں کو حقیر سمجھو گے۔ اسی سلسلہ میں حضور ﷺ نے ایک موقع پر ارشاد فرمایا ﴿كُلَّمَا طَلَعَ قُطْعٌ﴾ یہ سنگ نکالیں گے تو کاٹ دی جائے گی مگر کچھ عرصہ کے بعد پھر نمودار ہوگی۔

یہ سلسلہ اُس وقت سے برابر جاری ہے۔ اہل حق اُن کے مقابل ہمیشہ کمر بستہ رہے ہیں۔ ”انوار احمدی“ بھی اسی سلسلے کی ایک زین کڑی ہے۔

اس لیے حقائق آگاہ عارف باللہ حضرت علامہ محمد انوار اللہ نے مدینہ طیبہ کے دوران قیام میں حضور اقدس ﷺ کے اخلاقِ حسنہ اور آپ کے ادب و احترام سے متعلق صحابہ کرام کے طریقہ عمل کو نظم میں قلم بند فرما کر پھر بحوالہ احادیث اُن کی تشریح و توضیح فرمائی۔ جسے حضرت ممدوح کے مرشد، مرشد العلماء حضرت حاجی امداد اللہ سن کر بہت محظوظ و مسرور ہوئے اور اس کا نام ”انوار احمدی“ تجویز فرمایا۔

بلاشبہ اس میں انوار رسالت ﷺ پوری آب و تاب کے ساتھ نمایاں ہیں جس

سے اچھی طرح واضح ہو جاتا ہے کہ موجودہ دور میں آنحضور ﷺ کے ادب و احترام کے خلاف جو لوگ آواز بلند کرتے ہیں وہ اسی گروہ کے افراد ہیں جن کی نسبت پیشین گوئی فرمائی گئی تھی کہ جب یہ سینگ نکلے گی کاٹی جائے گی اور پھر وہ نکلے گی۔ محافظ حقیقی عالم اسلام کو ان کے شر سے محفوظ رکھے۔ آمین وَالْحَمْدُ لِلَّهِ رَبِّ الْعَالَمِينَ۔

اس اقتباس میں حضرت شیخ الجامعہ کے پیش لفظ کا یہ حصہ خاص طور پر قابل توجہ ہے: ”موجودہ دور میں آنحضور ﷺ کے ادب و احترام کے خلاف جو لوگ آواز بلند کرتے ہیں وہ اسی گروہ کے افراد ہیں جن کی نسبت پیشین گوئی فرمائی گئی تھی کہ جب یہ سینگ نکلے گی کاٹی جائے گی اور پھر وہ نکلے گی۔“

اگرچہ شیخ الجامعہ نے ان لوگوں کا نام نہیں لیا ہے جو آنحضور ﷺ کے ادب و احترام کے خلاف آواز بلند کرتے رہتے ہیں لیکن میلاد و قیام، صلوٰۃ و سلام، تعظیم و عقیدت کی ساری روایات متواتر کے خلاف آج جو طبقہ شہر شہر اور قریہ قریہ میں اہل سنت کے ساتھ برسرِ پیکار ہے اس کا نام نہ بھی لیا جائے جب بھی ہندو پاک کی ساری اسلامی دنیا اس سے اچھی طرح واقف ہے۔ ”انوار احمدی“ کے سبب تالیف کے سلسلے میں حضرت شیخ الجامعہ کے اس بیان کا ہم پر جوش خیر مقدم کرتے ہیں کہ احادیث میں جس گستاخ فرقے کی نشاندہی کی گئی ہے اس کے خلاف چودہ سو برس سے اہل حق جو مسلسل جہاد کرتے چلے آ رہے ہیں انوار احمدی بھی اسی سلسلے کی ایک زرین کڑی ہے۔

﴿اختلافی مسائل میں فاضل مصنف ﷺ کا نقطہ نظر﴾

اگرچہ ”انوار احمدی“ کا صفحہ صفحہ اس حقیقت کے اظہار کے لیے ایک شفاف آئینہ

ہے کہ اختلافی مسائل میں فاضل مصنف کا موقف کیا ہے؟ لیکن حضرت موصوف کی وہ طویل نظم جو مدینہ طیبہ کے دوران قیام میں مرتب ہوئی اور جس کی تشریح و توضیح میں انوار احمدی لکھی گئی وہ اختلافی مسائل میں ان کے مذہبی موقف کی ایک کھلی ہوئی دستاویز ہے۔ جیسا کہ اُس طویل نظم کے وجود میں آنے کا قصہ خود فاضل مصنف نے اس کتاب کی تمہید میں بیان کرتے ہوئے تحریر فرمایا ہے: ”جس زمانے میں آقائے دارین نے بنظر کمال بندہ پروری اس ناچیز کی حضوری افضل البلاد مدینہ طیبہ زادہ اللہ شرفا میں منظور فرمائی تھی وہاں چند روز ایسے گزرے کہ کوئی کام درس و تدریس وغیرہ کے متعلق نہ رہا۔ چونکہ نفس ناطقہ بیکار نہیں ہے اس لیے یہ بات دل میں آئی کہ چند مضامین میلاد شریف و فضائل و معجزات سرورِ عالم ﷺ کے کتب احادیث و سیر سے منتخب کر کے منظوم کیے جائیں۔“

﴿انوار احمدی ص: ج﴾

﴿سیر گلستانِ عقیدت﴾

اب ذیل میں اُس سُدس نظم کے چند بند ملاحظہ فرمائیے جو گلشن کے مہکتے ہوئے پھولوں کی طرح حسنِ عقیدت کی خوشبو سے مشامِ جان کو بھی معطر کرتے ہیں اور مشامِ ایمان کو بھی۔

① فضیلتِ انبیاء کرام و اولیاء عظام: ذکرِ مصطفیٰ ﷺ کی رفعتوں پر ایک

وجدانی دلیل قائم کرتے ہوئے تحریر فرماتے ہیں:

نہر اکفارہ گناہوں کا جو ذکرِ اولیاء اور از قسمِ عبادت ہو جو ذکرِ انبیاء

پھر ہو ذکر سرورِ عالم کا کیسا مرتبہ جن کا ذکر پاک ہے گویا کہ ذکرِ کبریا

رفع ذکرِ پاک ثابت ہے کلام اللہ سے

مطمئن ہوتے ہیں دل ذکرِ شہ لولاک سے

② فضیلتِ درود شریف: اب درود شریف کے عنوان پر فکر رسا کا ایک جلوہ

دیکھیے۔ ارشاد فرماتے ہیں:

جو کہ پڑھتا ہو درود اُس کو شفاعت ہو نصیب راضی ہو گا حق گواہی دیں گے جب اسکے حبیب

عرش کا سایہ ملے گا ہو گا حضرت کے قریب ہو گا روزِ عید اس کو حشر کا روزِ مہیب

اور اس کثرت سے ہو گا نور اُس دن اس کے ساتھ

جس کی وسعت میں سما سکتی ہو ساری کائنات

③ عظمتِ نعتِ مصطفیٰ ﷺ: نعت شریف کی فضیلت پر اپنے جذبہ دل کو شعر

کے قالب میں ڈھالتے ہوئے ارشاد فرماتے ہیں:

نعت وہ ہے جس کا حضرت نے کیا خود اہتمام حق تعالیٰ نے لیا جملہ نبیوں سے یہ کام

ہو جو محروم اس سے ہے ایمان اُس کا ناتمام اور جو دشمن ہو اُس کے کفر میں پھر کیا کلام

کی بذاتِ خود خدا نے نعت جب محبوب کی

پھر ثنا دل سے کریں کیونکر نہ سب محبوب کی

④ تخلیقِ نورِ مصطفیٰ ﷺ: تخلیقِ نورِ مصطفیٰ ﷺ کا تذکرہ کرتے ہوئے جو

اچھوتا پیرا یہ بیان اختیار کیا ہے وہ دلوں کو چھو لیتا ہے:

یعنی جب خالق نے چاہا غیب کا اظہار ہو اور عبودیت کا ساری خلق میں اقرار ہو

فیض بخش کن فکاں گنجینہ اسرار ہو گنج تاریک عدم جولا نگہ انوار ہو

نور سے اپنے کیا اک نور پیدا بے مثال

اور محمد اس کا رکھا نام حمداً لایزال

⑤ ظہورِ نورِ مصطفیٰ ﷺ: ظہورِ نورِ قدسی کی منظر کشی بہت سے لوگوں نے کی ہے

لیکن حضرت ممدوح کا پیرا یہ بیان کس غضب کا ہے کہ آنکھیں فرطِ اثر سے بھیگ جاتی

ہیں اور دل مسرتوں کے تلاطم میں ڈوبنے لگتا ہے۔ فرماتے ہیں:

پس وہ نورِ پاک رب العالمین پیدا ہوئے مبداءِ کونین ختم المرسلین پیدا ہوئے

جانِ عالم قبلہ اہل یقین پیدا ہوئے شکر ایزد رحمۃ للعالمین پیدا ہوئے

دھوم تھی عالم میں خورشیدِ کرم طالع ہوا

ہاں کریں تعظیم اب نورِ قدم طالع ہوا

⑥ جشنِ میلادِ مصطفیٰ ﷺ: ساری دنیا کے خوش عقیدہ مسلمان ولادت باسعادت

کا دن نہایت محبت و احترام اور ذوق و شوق کے ساتھ مناتے ہیں لیکن ایک طبقہ آتش

غیظ میں سلگتا رہتا ہے۔ عیدِ میلادِ النبی ﷺ کے جواز پر حضرت ممدوح نے ایسی اچھوتی

دلیل پیش کی ہے کہ اس بند کو پڑھیے اور سردھنیے۔ ارشاد فرماتے ہیں:

سامعین سے ہے توقع غور فرمائیں ذرا تھا ذبح اللہ کا فرحت فزا جو واقعہ

وہ معین روزِ عید ٹھہرایا گیا تہنیت کے سب رسوم اُس روز ہوتے ہیں ادا

روزِ میلادِ نبی جس میں تھا وہ کچھ اہتمام

ہو نہ کیونکر واجب تعظیم پیشِ حق مدام

① برموقع جشن میلادِ مصطفیٰ ﷺ قیام: میلاد کے ساتھ قیام کا رشتہ بالکل ایسا ہی ہے جیسے پھول کے ساتھ خوشبو کا۔ عرب و عجم کے سارے مومنین قائلین میلاد و قیام کی معنوی لذتوں سے عشق و عقیدت کا نور اور دل کا سرور حاصل کرتے ہیں لیکن کچھ لوگوں کے دلوں میں یہ دونوں چیزیں کانٹے کی طرح چبھتی ہیں۔ حضرت ممدوح نے اپنے اس بند میں میلاد و قیام کے جواز پر نہایت مسکت اور تشفی بخش دلیل پیش کی ہے۔ منکرین بھی تعصب کی عینک اتار کر اگر اس بند کو پڑھیں تو کچھ بعید نہیں کہ وہ بھی ایمان لے آئیں۔ ارشاد فرماتے ہیں:

مجلس میلاد بھی حاکی ہے وقت خاص کی جس میں حسب حکم خالق خلق نے تعظیم کی پھر بھلا تعظیم وقت ذکر میلادِ نبی ہو خلاف مرضی حق؟ یہ نہیں ممکن کبھی حق تعالیٰ تو کرائے سجدہ باصد عز و شائ اور کھڑا ہونا نہ ہو جائز یہ کیسا ہے گماں

② محفل میلاد ﷺ کے فوائد: ولادتِ پاک کی خوشی میں ابولہب جیسے کافر لعین کو اپنی لونڈی آزاد کرنے پر دوزخ میں اپنی پیاس بجھانے کی جو آسانی میسر آئی اس کا ذکر کرتے ہوئے حضرت ممدوح جشن میلاد کی حمایت میں ایک اور دلیل پیش کرتے ہیں:

یہ اثر 'اللہ اکبر' مجلس میلاد کا کفر و دوزخ میں ہو جس کی آبیاری بر ملا پھر جو ایماں بھی ہو ساتھ اس جشن کے سوچو ذرا مبغضوں کی طرح کیا محروم وہ رہ جائے گا یہ نہیں ممکن کہ رنج و شادمانی ایک ہوں

یہ تو ایسا ہے کہ جیسے آگ پانی ایک ہوں

③ بے مثل رسول ﷺ: اُس گستاخ فرقہ کے پیدا کردہ مسائل میں سے ایک مسئلہ بشریتِ مصطفیٰ ﷺ کا بھی ہے۔ وہ حضور اقدس ﷺ کو بالکل اپنی طرح بشر مانتا ہے اور اس رشتے سے وہ حضور ﷺ کو اپنا بڑا بھائی سمجھتا ہے۔ حضرت فاضل ممدوح نے اپنے اس بند میں اس مسئلے کو بھی صاف کر دیا ہے۔

فرمانِ الہی کے بموجب حضور ﷺ نے کفار مکہ کو مخاطب کر کے کہا تھا کہ میں بھی تمہاری طرح ایک بشر ہوں لیکن جب مومنین صحابہ سے اس مسئلے میں خطاب کا موقع آیا تو ارشاد فرمایا: میں تمہاری طرح نہیں ہوں۔

اس سے ثابت ہوا کہ اپنی طرح بشر کہنے کی جسارت کفار ہی کر سکتے ہیں۔ مومنین کا منصب یہ نہیں ہے کہ وہ حضور ﷺ کو اپنی طرح بشر کہیں۔ قدرت و اختیار کے باوجود طائف میں کفار کے ظلم و جبر پر حضور ﷺ نے صبر و ضبط کا ذکر کرتے ہوئے حضرت ممدوح ارشاد فرماتے ہیں:

باوجود اس کے اٹھائے جبکہ مدے اس قدر تب کیا دعویٰ کہ ہوں میں بھی تمہیں سا اک بشر ورنہ جو سجود اک عالم کا ہوئے سر بسر اہل دانش کس طرح رکھتے وہ دعویٰ معتبر

کس مصیبت سے چھپایا راز کو اغیار سے

پھر بھی لَسْتُ مِثْلَکُمْ فرما دیا اختیار سے

④ علمِ مصطفیٰ ﷺ: حضور ﷺ کے علم غیب کے مسئلے میں بھی اُس گستاخ فرقے نے جن شقاوتوں کا مظاہرہ کیا ہے وہ مسلمانوں کی دل آزاری کا بدترین نمونہ ہے۔

حضرت فاضل ممدوح نے اپنے اس بند میں علم غیب رسول ﷺ کے مسئلے کو جس دل نشین پیرائے میں واضح کیا ہے وہ ان کے بحر علمی اور قوت استدلال کی بہترین مثال ہے۔ اس مسئلے میں صحابہ کرام کا عقیدہ بیان کرتے ہوئے تحریر فرماتے ہیں:

جتنے تھے اصحاب سب یہ جانتے تھے بالیقین کہ ہیں واقف موت سے ہر اک بشر کے شاہد ہیں بلکہ تاخیر اجل چاہیں تو کچھ وقت نہیں جس کی جو مرنے کی جا ٹھہراتے وہ مرنا دہیں

اہلِ خلد و نار کا رکھا تھا دفتر ہاتھ میں

گویا تھا ہر شخص کا نقشِ مقدر ہاتھ میں

⑩ عظمتِ نظرِ مصطفیٰ ﷺ: اسی عنوان پر حضرت فاضل ممدوح کا ایک اور بند ملاحظہ فرمائیں۔ کتنے آسان پیرائے میں کمالاتِ نبوت ﷺ سے متعلق ایک بنیادی عقیدے کو مسلمانوں کے دلوں میں اتار دیا ہے۔ تحریر فرماتے ہیں:

تھا نظر سے شاہدیں کے قدرتِ حق کا ظہور یعنی تھا پیشِ نظریک طور پر نزدیک و دور دیکھتے تھے مقتدیوں کے خواطر کو حضور ایک ساں تھی جسمِ نورانی کو تاریکی و نور

دیکھتے تھے واقعے روزِ قیامت کے عیاں

جس طرح ہیں دائم احوالِ اُمت کے عیاں

اسی مسئلے پر حضرت فاضل ممدوح کا ایک اور استدلال ملاحظہ فرمائیں۔ دلیل کی اساس بالکل وہی ہے جو اعلیٰ حضرت فاضل بریلوی رحمہ اللہ کے اس شعر میں جلوہ گر ہے:

اور کوئی غیب کیا تم سے نہاں ہو بھلا

جب نہ خدا ہی چھپا تم پہ کروڑوں درود

فکر کی ہم آہنگی پر حیرت کی کوئی وجہ نہیں ہے کہ ایمان کا نصب العین دونوں کے یہاں مشترک ہے۔ اب پوری توجہ کے ساتھ حضرت ممدوح کا یہ بند پڑھیے:

حضرت موسیٰ نے جب دیکھی تجلی طور پر گوند دیکھا حق کو پھر بھی بڑھ گئی ایسی نظر کہ شبِ یلد میں دس فرخ پہ چوٹی ہوا گر دیکھ لیتے، طور کی رویت کا تھا ایسا اثر

پھر جو خود اللہ کو حضرت نے دیکھا بار بار

کون سی شے ہے جو حضرت پر نہ ہوتی آشکار

⑪ مالک و مختار نبی ﷺ: حضور اقدس ﷺ کے قدرت و اختیار کے مسئلے میں

بھی اس گستاخ فرقتے نے مؤمنین کے جذبہ عقیدت پر خون ریز حملے کیے ہیں۔ ایسا محسوس ہوتا ہے کہ مدینے کے منافقین کا عناد و ریشے میں ملا ہوا ہے۔ حضور ﷺ کی ہر عظمت سے انکار اور ہر شیوہ تعظیم و ادب سے دل میں چھین! دنیا میں شاید ہی کوئی ایسی بد بخت قوم ہوگی جو کسی کو اپنا پیغمبر بھی مانتی ہو اور اُس کی طرف سے سینے میں جلن بھی رکھتی ہو۔ اس کا کلمہ بھی پڑھتی ہو اور اُسی کی تنقیص میں دن رات غلطیاں بھی رہتی ہو۔

کتاب و سنت کے اوراق جس رسولِ کونین ﷺ کے اختیارات و کمالات کی بھرپور شہادت دیتے ہوں اُس کے بارے میں یہ لکھنا کہ جس کا نام محمد یا علی ہے وہ کسی چیز کا مالک مختار نہیں اُسے دل کی کدورت کے سوا اور کیا کہا جاسکتا ہے؟

اختیاراتِ مصطفیٰ ﷺ پر حضرت ممدوح نے صرف ایک بند میں فکری گمراہیوں کا سارا پردہ چاک کر دیا ہے اور دلیل کی قوتوں سے اس عقیدے کو اتنا مسلح کر دیا ہے کہ کسی بھی حملہ آور کو پوری طرح پسپا کیا جاسکتا ہے۔ اب پورے نشاطِ قلب کے ساتھ یہ بند پڑھیے:

دست کی توصیف میں ہیبت قاصر ہے زباں کیونکہ دست عقل خود پہنچا نہیں اب تک وہاں
 کل خزانوں کی انہی کے ہاتھوں میں ہیں کنجیاں اور انہی ہاتھوں ہو گا فتح ابوابِ جنان
 ہے ہو تصرف کیوں نہ پھر اُس ہاتھ کا اکوان میں
 جس کو خالق نے ”یُذِ اللہ“ کہہ دیا قرآن میں
 اس طویل نظم میں کل 58 بند ہیں لیکن جتنے بند یہاں نقل کیے گئے ہیں اُن سے
 اختلافی مسائل میں حضرت فاضل مصنف رحمۃ اللہ علیہ کا مسلک حق مہر نیمروز کی طرح آشکار
 ہو جاتا ہے۔ اب اخیر میں اختصار کے ساتھ ہم حضرت موصوف کی سوانح حیات اس
 کتاب کے قارئین کی نذر کر رہے ہیں۔

☆☆☆☆☆

احوال و آثار فاضل مصنف رحمۃ اللہ علیہ

● ولادت و نام و نسب: حضرت کے سوانح نگار شاہ ابوالخیر کنج نشین کی روایت کے مطابق حضرت فاضل مصنف کی ولادت باسعادت 4 ربیع الثانی 1264ھ میں ضلع "ناندیڑ" میں ظہور پذیر ہوئی۔ ان کی والدہ ماجدہ فرماتی ہیں کہ جب آثارِ حمل ظاہر ہوئے تو خواب میں حضور انور ﷺ کو تلاوتِ قرآن مجید کرتے ہوئے دیکھا۔ حضرت فاضل مصنف کا سلسلہ نسب والد ماجد کی طرف سے امیر المؤمنین حضرت عمر فاروق رضی اللہ عنہ تک پہنچتا ہے اور والدہ محترمہ کی طرف سے حضرت سید احمد کبیر رفاعی رضی اللہ عنہ سے جا ملتا ہے۔ ان کے والد بزرگوار ابو محمد شجاع الدین رضی اللہ عنہ بڑے متبع سنت اور عالم باعمل بزرگ تھے۔

● تعلیم و تربیت: حضرت شیخ الاسلام رضی اللہ عنہ کی ابتدائی تعلیم والد محترم سے ہوئی۔ سات سال کی عمر میں حفظِ قرآن مجید کے لیے آپ کو حافظ امجد علی رضی اللہ عنہ نابینا کے سپرد کیا گیا۔ چار سال میں کلام مجید حفظ کر لیا۔ فارسی اور عربی کی تعلیم کے لیے آپ مولوی فیاض الدین اورنگ آبادی کے حوالے کیے گئے۔ تفسیر حدیث فقہ ادب اور معقولات کی تکمیل فرنگی محل لکھنؤ میں ہوئی۔ 1284ھ میں اپنے وقت کے مشہور عالم دین مولانا حاجی امیر الدین رضی اللہ عنہ کی صاحبزادی کے ساتھ رشتہ ازدواج میں منسلک ہوئے۔ 1285ھ میں محکمہ مال گزاری میں پچھتر روپے ماہوار خلاصہ نویس کی حیثیت سے مقرر ہوئے۔ ایک بار سودی کاروبار کی مشل خلاصہ لکھنے کے لیے آپ کے پاس آئی جس کی وجہ سے اسی دن آپ نے اس ناجائز ملازمت سے سبکدوشی حاصل کی۔

● جامعہ نظامیہ کی بنیاد: ترک ملازمت کے بعد درس و تدریس کا سلسلہ شروع کر دیا۔ علمی تبحر کی شہرت سن کر دور دراز مقامات سے جوق در جوق تشنگانِ علم اس

پشیم فیض کے کنارے جمع ہونے لگے یہاں تک کہ جامعہ نظامیہ کے نام سے ان کے لیے باضابطہ ایک معیاری درس گاہ کی بنیاد رکھنی پڑی۔ 1292ھ میں اس عظیم درس گاہ کی بنیاد پڑی جس کا ذکر عرصہ دراز تک برصغیر کے طول و عرض میں بجاتا رہا۔

● سلاطین و کن کی تعلیم و تربیت: اپنی علمی شہرت اور بے مثال تدریسی صلاحیت کی وجہ سے 1295ھ میں سلاطین و کن کے استاذ کی حیثیت سے آپ کی تقرری عمل میں آئی۔ خاندانِ آصفیہ کا سب سے پہلا طالب علم جس نے آپ کے سامنے زانوئے ادب تہہ کیا، اس کا نام آصف سادس میر محبوب علی خاں تھا۔ 1308ھ میں آصف سابع میر عثمان علی خاں بھی آپ کے حلقہ درس میں داخل کیے گئے اور مسلسل بائیس سال تک زیرِ تعلیم رہے۔ کہا جاتا ہے کہ میر عثمان علی خاں کا دین اور دینی شعائر کے ساتھ گہرا لگاؤ آپ ہی کے حسن تربیت کا ثمرہ تھا۔

● تعلیم سلوک اور بلادِ اسلامیہ کا سفر: شیخ الاسلام حضرت فاضل مصنف رضی اللہ عنہ کے والد ماجد کو مولانا شاہ رفیع الدین قدھاری رضی اللہ عنہ سے خلافت تھی اس لیے انہوں نے سلوک کی ابتدائی تعلیم اپنے والد ماجد سے حاصل کی اور ذکر و مشغل میں مصروف رہے۔ بعد فراغِ تعلیم ظاہری و باطنی انہوں نے تین بار بلادِ اسلامیہ کا سفر کیا۔

پہلی بار 1294ھ میں حج کے ارادے سے مکہ معظمہ پہنچے اس وقت شیخ المشائخ حضرت حاجی امداد اللہ مہاجر کی رضی اللہ عنہ وہاں موجود تھے۔ ان سے حضرت شیخ الاسلام نے تمام سلسلوں میں تجدیدِ بیعت کی۔ اسی موقع پر بغیر کسی طلب کے حضرت حاجی صاحب نے شیخ الاسلام کو خلعتِ خلافت سے سرفراز کیا۔

1301ھ میں حجاز کا دوسرا سفر اور 1305ھ میں تیسرا سفر کیا اور تین سال تک مدینہ منورہ میں مقیم رہے۔ یہاں تمام وقت حرم محترم کے کتب خانہ میں گزرتا۔ آپ کی مایہ ناز تصنیف ”انوار احمدی“ اسی زمانے میں یہاں لکھی گئی۔

اسی دوران قیام میں آپ نے ایک بہت بڑا علمی اور دینی کام یہ بھی کیا کہ یہاں کے قدیم کتب خانوں سے تفسیر حدیث اور فقہ کی نادر الوجود کتابوں کی نقول حاصل کیں۔ جن میں علی متقی کی کنز العمال جامع مسانید امام اعظم جوہر النقی علی سنن بیہقی اور احادیث قدسیہ خاص طور پر قابل ذکر ہیں۔

● دائرۃ المعارف کا قیام: سوانح نگار کی روایت کے مطابق مدینہ منورہ کے دوران قیام میں تین بار خواب میں وہ حضور اکرم سید عالم ﷺ کی زیارت سے مشرف ہوئے۔ حضور ﷺ نے خواب میں ارشاد فرمایا ”حیدر آباد واپس جاؤ اور دین حق کی تبلیغ و اشاعت کا کام انجام دو۔“ جب اپنا خواب حضرت موصوف نے حاجی صاحب کے سامنے پیش کیا تو انہوں نے واپسی کا حکم دے دیا۔

حیدر آباد واپس آنے کے بعد حضرت شیخ الاسلام نے 1318ھ میں دو نہایت اہم اداروں کی بنیاد رکھی ایک کتب خانہ آصفیہ اور دوسرا مجلس دائرۃ المعارف۔ آخر الذکر ادارے نے نادر الوجود کتابوں کی طباعت و اشاعت کی ایسی گرانقدر خدمت انجام دی کہ ایک عظیم مرکز اشاعت علم و فن کی حیثیت سے ”مجلس دائرۃ المعارف“ کو علمی دنیا میں ایک نہایت بلند مقام حاصل ہو گیا۔ اسی ادارہ سے وہ سارے قلمی نسخے زیور طبع سے آراستہ ہوئے جن کی نقلیں مدینہ طیبہ کے دوران قیام میں حاصل کی گئی تھیں۔

● شیخ الاسلام کی تصانیف: ایک شہرہ آفاق استاذ اور ایک قمر عالم دین ہونے کے علاوہ حضرت موصوف ایک پختہ کار صاحب قلم اور ایک قادر الکلام شاعر بھی تھے۔ ان کے شعری اور ادبی کمال کا اندازہ اُس طویل نظم کے چند بندوں سے اس کتاب کے قارئین نے کر لیا ہو گا جو پچھلے اوراق میں نقل کیے گئے ہیں۔ حضرت کی گرانقدر تصنیفات میں: ☆ انوار احمدی ☆ مقاصد الاسلام (گیارہ جلدیں) ☆ حقیقة الفقه ☆ افادۃ الافہام (گیارہ جلدیں) ☆ کساب الفضل ☆ الکلام المرفوع ☆ انوار اللہ الودود فی مسئلہ وحدت الوجود خاص طور پر قابل ذکر ہیں۔

● وصال شریف: تریسٹھ سال کی عمر میں حضرت شیخ الاسلام ﷺ نے اس سرائے فانی سے عالم جاودانی کی طرف انتقال فرمایا۔ جامعہ نظامیہ کے احاطے میں انہیں سپرد خاک کیا گیا۔ مزار اقدس آج تک زیارت گاہ عوام و خواص ہے۔

خدا رحمت کند! ایں عاشقان پاک طینت را

● حضرت شیخ کے معمولات: سوانح نگار نے ان کے معمولات کی جو تفصیل بیان کی ہے اس سے پتہ چلتا ہے کہ حضرت شیخ الاسلام ﷺ اپنے ظاہر و باطن کے اعتبار سے ایک نہایت ممتاز بزرگ تھے اور سلف صالحین کے نقش قدم پر تھے۔ دن کا وقت ”جامعہ نظامیہ“ میں درس و تدریس میں گزرتا جسے وہ ہیبت اللہ انجام دیا کرتے تھے۔ عشاء کی نماز کے بعد ”فتوحات مکیہ“ کا درس دیتے۔ راوی کے بیان کے مطابق فتوحات کے درس میں اکثر انوار و تجلیات کا نزول ہوتا۔ بہت سے لوگوں نے ارواح قدسیہ کی تشریف آوری کا واقعہ بیان کیا ہے۔

تہجد کی نماز سے پہلے تصنیف و تالیف کا کام کرتے۔ تہجد کی نماز سے فارغ ہونے کے

بعد رات کے پچھلے پہر تک آرام کرتے اور پھر نماز فجر کے بعد ”جامعہ نظامیہ“ میں تشریف لے جاتے اور تدریس و افتاء اور دعوت و ارشاد کی خدمت انجام دیتے۔ یہی ان کے شب و روز کے معمولات تھے جسے زندگی کے آخری لمحے تک انہوں نے برقرار رکھا۔ اپنے پیش لفظ کی آخری سطریں لکھتے ہوئے میں صمیم قلب کے ساتھ دعا کرتا ہوں کہ نئی ترتیب و تہذیب کے ساتھ اس کتاب مستطاب کی اشاعت سے میرا جو دینی مدعا ہے خدائے قدیر اُسے پورا فرمائے اور میری اس خدمت کو قبول فرمائے۔ حضرت شیخ کی اس گراں مایہ کتاب کے ذریعہ ان لوگوں پر اپنی ہدایت و توفیق کا دروازہ کھولے جو فکری گمراہیوں میں مبتلا ہیں۔

بڑی ناسپاسی ہوگی اگر میں ”مکتبہ جام نور“ نئی دہلی کے منتظمین کا شکریہ نہ ادا کروں جنہوں نے دیدہ زیب کتابت و طباعت کے ساتھ اس قابلِ فخر کتاب کی اشاعت کا اعزاز حاصل کیا ہے۔ اخیر میں اہل علم حضرات سے التماس کرتا ہوں کہ کتاب کی نئی ترتیب و تہذیب میں اگر انہیں کہیں میرے علم کی کوئی فروگزاشت نظر آئے تو اُسے اپنے دامنِ عفو میں جگہ دیں گے۔ اب آپ ورق الیہ اور اصل کتاب کا مطالعہ کیجئے۔

﴿وَمَا تَوْفِيقِي إِلَّا بِاللَّهِ ۖ هُوَ رَاحِمُ الرَّاحِمِينَ﴾۔ وَصَلَّى اللَّهُ عَلَى خَيْرِ خَلْقِهِ وَنُورِ عَرْشِهِ سَيِّدِنَا مُحَمَّدٍ رَسُولِ اللَّهِ وَعَلَى آلِهِ وَصَحْبِهِ أَجْمَعِينَ ﴿

بندۂ گناہگار طالبِ رحمت غفار

ارشاد القادر

27 / محرم الحرام 1410ھ مطابق 30 / اگست 1989ء

دفتر جامعہ حضرت نظام الدین اولیاء نئی دہلی نمبر 13

پہلا باب

نعت گوئی کی فضیلت و عظمت

اَلْحَمْدُ لِلّٰهِ رَبِّ الْعٰلَمِيْنَ. وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ
وَعَلٰى صَحْبِهِ الْمُرْسَلِيْنَ وَالْاٰلِهَ الْمُتَهَدِّيْنَ وَجِزْبِهِ اَجْمَعِيْنَ ۝

● نعت گوئی بھی زبان و قلم کا ایک جہاد

اس موضوع پر مصنف کتاب نے تین حدیثیں نقل کی ہیں:

① پہلی حدیث:

﴿منظوم کلام کی تاثیر﴾

مشہور صحابی رسول حضرت کعب ابن مالک رضی اللہ عنہ نے ایک دن حضور انور صلی اللہ علیہ وسلم کی بارگاہ میں یہ سوال پیش کیا کہ اللہ تعالیٰ نے شعر و شاعری کی برائی میں یہ آیت نازل فرمائی ہے ﴿الشُّعْرَاءُ يَتَّبِعُهُمُ الْغَاوُونَ﴾ شعراء وہ ہیں جن کی گمراہ لوگ پیروی کرتے ہیں۔ ان کے سوال کا مدعا یہ تھا کہ اب ایسی صورت میں شعر کہنا کیونکر روا ہوگا؟

حضور اقدس صلی اللہ علیہ وسلم نے فرمایا ﴿إِنَّ الْمُؤْمِنَ يُجَاهِدُ بِسَيْفِهِ وَلِسَانِهِ﴾ ایمان والے تلوار سے بھی جہاد کرتے ہیں اور زبان سے بھی۔ اس کے بعد ارشاد فرمایا: قسم ہے اُس ذات کی جس کے قبضہ قدرت میں میری جان ہے! کہ کفار کے مقابلے میں تمہارا شعر پڑھنا تیرا اندازی کی طرح ہے یعنی اسلام اور پیغمبر اسلام کی مدافعت میں تم جو اشعار کہتے ہو وہ تیر کی طرح کفار کے سینوں کو گھائل کرتے ہیں۔ ﴿مُكَلَّوَاتُ الْمَصَانِعِ﴾

② دوسری حدیث:

﴿نعت گوئی ایک جہاد﴾

مشہور محدث حضرت علامہ ابن عبد البر رحمۃ اللہ علیہ نے استیعاب میں نقل کیا ہے کہ حضرت

کعب رضی اللہ عنہ نے حضور انور صلی اللہ علیہ وسلم سے دریافت کیا کہ نعت گوئی کے بارے میں کیا حکم ہے؟ ارشاد فرمایا: مؤمن اپنی تلوار سے بھی جہاد کرتا ہے اور اپنی زبان سے بھی یعنی اسلام اور پیغمبر اسلام کی طرف سے مدافعت کے لیے تلوار سے بھی کام لیتا ہے اور زبان سے بھی۔

﴿استیعاب﴾

ان دونوں حدیثوں کے ذیل میں مصنف کتاب کا یہ تبصرہ حرز جاں بنانے کے قابل ہے۔ ارشاد فرماتے ہیں: ”الحاصل آنحضرت صلی اللہ علیہ وسلم کے فضائل اور اُن مخالفین کے جوابات میں جو تحقیق شان کرتے ہیں اشعار کا لکھنا لسانی جہاد ہے جو تیر کی طرح کام کرتا ہے۔“

③ تیسری حدیث:

﴿نعت خوانی کا صلہ﴾

مواہب اللدنیہ اور اُس کی شرح زر قانی میں یہ حدیث نقل کی گئی ہے کہ عرب کے مشہور شاعر نابغہ جعدی نے حضور اکرم صلی اللہ علیہ وسلم کی شان میں چند اشعار پڑھے آپ نے خوش ہو کر انہیں یہ دعا دی: ﴿لَا يَفْضُضُ اللَّهُ فَاكَ أَيْ لَا يُسْقِطُ اللَّهُ أَسْمَانَكَ﴾ ﴿بیہقی﴾ اللہ تمہارے منہ کی مہر نہ توڑے یعنی تمہارے دانت نہ گریں اور منہ کی رونق نہ بگڑے۔

اس حدیث کے راوی بیان کرتے ہیں کہ باوجودیکہ حضرت نابغہ کی عمر سو برس کی ہو گئی تھی لیکن ان کے کل دانت صحیح و سالم تھے اور اُولے کی طرح سفید تھے۔ راویان حدیث نے یہاں تک اپنا مشاہدہ بیان کیا ہے: ﴿إِذَا سَقَطَ لَهُ سِنٌ نَبَتْ لَهُ﴾

اُخْرٰی ﴿دارقطنی﴾ جب ان کا کوئی دانت گر جاتا تو بڑھاپے میں بھی اس کی جگہ
نیا دانت نکل آتا۔

یہ سراسر حضور اکرم ﷺ کی دعا کی برکت تھی کہ نعت پڑھنے والے کے منہ کی
خوبصورتی زندگی کی آخری سانس تک برقرار رہی۔

● ﴿حضور اقدس ﷺ ہی کے وجود سے سارے عالم کا وجود﴾

اس موضوع پر مصنف کتاب نے احادیث کے چمنستانوں سے جو گلہائے رنگارنگ
جمع کیے ہیں ان کی خوشبو سے دنیا ہمیشہ معطر رہے گی۔ ذیل میں قارئین کرام حدیثوں کی
مہکتی ہوئی قطاریں ملاحظہ فرمائیں:

① پہلی حدیث:

﴿حضور اقدس ﷺ وجہ تخلیق کائنات﴾

حاکم نے حضرت عبداللہ ابن عباس رضی اللہ تعالیٰ عنہما سے روایت کی ہے کہ اللہ
تعالیٰ نے حضرت عیسیٰ علیہ السلام کی طرف وحی بھیجی کہ تم بھی محمد ﷺ پر ایمان لاؤ اور اپنی
امت کو بھی حکم دو کہ وہ بھی ان پر ایمان لائیں۔ کیونکہ محمد ﷺ وہ ہیں کہ اگر میں ان کو
نہ پیدا کرتا تو نہ آدم کو پیدا کرتا اور نہ جنت و دوزخ کو۔ جب میں نے پانی پر عرش کو
بچھایا تو وہ ہلنے لگا۔ جب میں نے اس پر ﴿لَا إِلَهَ إِلَّا اللَّهُ مُحَمَّدٌ رَّسُولُ اللَّهِ﴾
لکھ دیا تو ساکن ہو گیا۔

ابن سبیح نے حضرت علی رضی اللہ عنہ سے نقل کیا ہے کہ اللہ تعالیٰ نے اپنے پیارے نبی
حضرت محمد ﷺ کو مخاطب کر کے ارشاد فرمایا: ﴿مِنْ أَجْلِكَ أَسْطُخِ الْبُطْحَاءَ﴾

وَأَسْوِجُ السَّوْجَ وَارْفَعُ السَّمَاءَ وَأَجْعَلُ الثَّوَابَ وَالْعُقَابَ ﴿آپ ہی کی وجہ
سے میں نے زمین کو بچھایا، لہراتے ہوئے دریا پیدا کیے، آسمانوں کو بلند کیا اور عذاب و ثواب
کے ضابطے مقرر کیے۔﴾

② دوسری حدیث:

﴿فضیلت مصطفیٰ ﷺ﴾

حضرت ابن عساکر نے حضرت سلمان رضی اللہ عنہ سے روایت کی ہے کہ ایک دن
سیدنا جبریل علیہ السلام حضور اقدس صاحب لولاک ﷺ کی خدمت میں حاضر ہوئے اور
عرض کیا: ”آپ کا رب ارشاد فرماتا ہے کہ میں نے حضرت ابراہیم علیہ السلام کو خلیل بنایا
تو آپ کو اپنا حبیب بنایا اور عالم میں کوئی چیز ایسی نہیں پیدا کی جو میرے نزدیک آپ
سے زیادہ بزرگ ہو۔ میں نے دنیا اور دنیا والوں کو صرف اس لیے پیدا کیا کہ ان پر
میں ظاہر کر دوں کہ میرے نزدیک آپ کا مرتبہ اور آپ کی بزرگی کیا ہے۔ اگر آپ
مقصود نہ ہوتے تو میں دنیا کو پیدا نہ کرتا۔“

ان حدیثوں کے ذیل میں حضرت مصنف رحمہ اللہ کا یہ ایمان افروز تبصرہ ملاحظہ فرمائیں
ایک ایک لفظ محبت و عقیدت کی خوشبو سے معطر ہے۔ تحریر فرماتے ہیں: ”حدیث سابق
میں جو مذکور ہے کہ حضور اقدس ﷺ کی وجہ سے عالم پیدا کیا گیا ہے۔ اس کا مطلب
بھی اس حدیث سے معلوم ہوا کہ آفرینش خلق کا مقصود یہ ہے کہ آپ کا مرتبہ اور
عظمت ظاہر ہو۔ پھر جب خداوند قدوس نے صرف اظہار فضیلت کے لیے اس قدر
اہتمام کیا ہو تو ضروری ہے کہ تمام عالم آنحضرت ﷺ کی مدح و نعت میں بدول و جاں

مصروف ہو کیونکہ بادشاہ اگر کوئی اپنی مرغوب چیز کسی شخص کو بتلائے اور وہ شخص اس چیز کی تعریف نہ کرے تو غیرت پادشاہی اس امر کی مقتضی ہوگی کہ اس بے ادبی کی پاداش میں اُسے سخت سزا دی جائے اور ایسا شخص سوائے متمرّد اور سرکش کے دُوسرا نہ ہوگا۔

اسی وجہ سے حضور سید عالم ﷺ نے فرمایا ہے کہ سوائے سرکش جن و انس کے زمین و آسمان کی ہر مخلوق مجھے جانتی پہچانتی ہے۔“

﴿کتاب الشفاء، بیہقی﴾ ﴿انوار احمدی، ص: 14﴾

③ تیسری حدیث:

﴿حضور اقدس ﷺ رسول کائنات﴾

ثعلبہ ابن مالک سے ابو نعیم نے اور جابر ابن عبد اللہ سے احمد داری، بزار اور بیہقی نے اور عبد اللہ ابن جعفر سے مسلم اور ابوداؤد نے روایت کی ہے کہ مدینہ کے کسی باغ میں ایک اونٹ تھا جو دماغی خلل میں مبتلا ہو گیا تھا۔ اس کی دہشت سے لوگ اس باغ میں نہیں جاتے تھے۔ ایک دن حضور اقدس ﷺ اُس باغ میں تشریف لے گئے۔ جیسے ہی حضور اقدس ﷺ نے اس اونٹ کو آواز دی وہ دوڑتا ہوا آیا اور آپ کے سامنے اپنا ہونٹ زمین پر رکھ دیا۔ آپ نے اسے مہار لگا دی اور ارشاد فرمایا ”نافرمان جن و انس کے علاوہ زمین و آسمان کی کوئی مخلوق ایسی نہیں ہے جو مجھے نہ جانتی ہو کہ میں اللہ کا رسول ہوں۔“

فائدہ: مصنف کتاب نے اس حدیث سے استدلال کیا ہے کہ چونکہ حضور ﷺ ہی کے لیے سارا عالم پیدا کیا گیا ہے اس لیے عالم کی ہر چیز آپ کو جانتی ہے۔ بلکہ جہاں تک جاننے کا تعلق ہے کفار بھی آپ کو جانتے ہیں کہ وہ اللہ کے نبی برحق ہیں مگر

مانتے نہیں ہیں۔ جیسا کہ قرآن حکیم میں اللہ تعالیٰ ارشاد فرماتا ہے ﴿يَعْرِفُونَهُ كَمَا يَعْرِفُونَ آبْنَاءَهُمْ﴾ کفار کو حضور اقدس ﷺ کے نبی ہونے کا علم بالکل ایسا ہے جیسے اپنی اولاد کے بارے میں انہیں علم ہے کہ وہ ان کی اولاد ہیں۔

④ چوتھی حدیث:

﴿حضور اکرم ﷺ صاحب لولاک﴾

مواہب اللدنیہ میں یہ حدیث نقل کی گئی ہے کہ جب حضرت آدم علیہ السلام جنت سے نکلے تو انہوں نے دیکھا کہ عرش کے ستونوں پر اور جنت کے در و دیوار پر ہر جگہ محمد ﷺ کا نام اللہ کے نام کے ساتھ لکھا ہوا ہے۔ حضرت آدم علیہ السلام نے اللہ تعالیٰ سے دریافت کیا کہ یہ محمد کون ہیں جن کا نام آپ کے نام کے ساتھ ملا ہوا ہے؟ ارشاد ہوا کہ ﴿هَذَا وَلَدُكَ لَوْلَا لَمَّْا خَلَقْتُكَ﴾ یہ تیرے فرزند ہیں اگر یہ نہ ہوتے تو میں تجھے نہ پیدا کرتا۔

یہ سنتے ہی انہوں نے التجا کی ﴿يَا رَبِّ بِحُرْمَةِ هَذَا الْوَلَدِ اِرْحَمْ هَذَا الْوَلَدَ﴾ اے میرے پروردگار! اس فرزندِ جلیل کے قتل میں اس کے باپ پر رحم فرما۔ ارشاد ہوا: اے آدم! اس کے وسیلہ سے زمین و آسمان کی ساری مخلوق کے لیے بھی تم دعا کرتے تو میں تمہاری دعا قبول کرتا۔

⑤ پانچویں حدیث:

﴿حضور اکرم ﷺ خدا سے جدا نہیں﴾

امام سیوطی نے تفسیر درمنثور میں طبرانی نے معجم صغیر میں حاکم اور ابو نعیم نے دلائل

میں ابن جوزی نے کتاب الوفاء میں اور ابن عساکر نے حضرت عمر ابن الخطاب رضی اللہ عنہ سے روایت کی ہے کہ جب حضرت آدم علیہ السلام سے خطا سرزد ہوئی تو انہوں نے عرش الہی کی طرف سر اٹھا کر دعا کی: الہی! بحق محمد صلی اللہ علیہ وسلم مجھے معاف کر دے۔

ارشاد ہوا: محمد کو تم نے کیونکر پہچانا؟ عرض کیا: جب تو نے مجھے پیدا کیا تو میں نے عرش کی طرف سر اٹھا کر دیکھا کہ اس پر ﴿لَا إِلَهَ إِلَّا اللَّهُ مُحَمَّدٌ رَّسُولُ اللَّهِ﴾ لکھا ہوا ہے۔ اس سے میں نے جانا کہ جس کا نام تو نے اپنے نام کے ساتھ لکھا ہے اس سے زیادہ مقرب صاحب مرتبت اور کوئی تیرے دربار میں نہیں ہے۔ ارشاد ہوا: اے آدم! وہ تیری اولاد میں سب سے آخری نبی ہوں گے۔ اگر وہ نہ ہوتے تو تجھے پیدا نہ کرتا۔

ایک شبہ کا ازالہ:

ہو سکتا ہے کہ کسی کے ذہن میں یہ شبہ ہو کہ اس حدیث سے پتہ چلتا ہے کہ جنت سے نکلنے وقت حضرت آدم علیہ السلام کو معلوم تھا کہ حضرت محمد صلی اللہ علیہ وسلم کون ہیں؟ جبکہ اس سے پہلے والی حدیث میں ہے کہ انہوں نے خدا سے خود دریافت کیا کہ محمد کون ہیں؟ یہ سوال بتا رہا ہے کہ اس وقت تک وہ محمد صلی اللہ علیہ وسلم سے واقف نہیں تھے۔

دونوں احادیث کے درمیان مطابقت پیدا کرنے کے لیے سب سے پہلے اصولی طور پر ایک بات سمجھ لینی چاہیے کہ ہر سوال کا انشاء ناواقفیت نہیں ہوتا۔ بعض مصلحتوں کی وجہ سے کبھی جانتے ہوئے بھی آدی سوال کرتا ہے۔ وہ مصلحت یہ تھی کہ اللہ تعالیٰ کے بتانے سے قبل محمد صلی اللہ علیہ وسلم کے متعلق حضرت آدم علیہ السلام کا علم ان کے اپنے قیاس پر مبنی تھا۔ اس لیے سوال سے حضرت آدم علیہ السلام کا مدعا یہ تھا کہ خود خداوند قدوس کے ذریعہ انہیں

صراحت کے ساتھ معلوم ہو جائے کہ اس کے دربار میں حضرت محمد صلی اللہ علیہ وسلم کا مرتبہ کیا ہے؟

● حضور صلی اللہ علیہ وسلم کا ذکر اللہ ہی کا ذکر ﴿

اس موضوع پر حضرت مصنف نے اپنے علم و فضل کے جو گل و بوٹے کھلائے ہیں وہ عشاق کی آنکھوں کی ٹھنڈک اور اُن کے قلب و روح کی فرحت و سرور کا بہترین سامان ہیں۔ ایمان و عقیدت کی آنکھ میسر آئے تو ذیل میں رفعتِ ذکرِ مصطفیٰ صلی اللہ علیہ وسلم کے بصیرت افروز دلائل کا مطالعہ کیجیے:

① پہلی دلیل:

قاضی عیاض رحمۃ اللہ علیہ کی کتاب الشفاء صحیح ابن حبان اور مسند ابی یعلیٰ میں حضرت ابوسعید خدری رضی اللہ عنہ سے یہ حدیث نقل کی گئی ہے کہ حضور اقدس صلی اللہ علیہ وسلم نے ارشاد فرمایا: ایک دن جبریل امین علیہ السلام میری خدمت میں حاضر ہوئے اور مجھے خبر دی کہ اللہ تعالیٰ ارشاد فرماتا ہے: تم جانتے ہو کہ میں نے تمہارا ذکر کس طرح بلند کیا ہے؟ میں نے جواب دیا: اللہ ہی بہتر جانتا ہے۔ ارشاد ہوا: آپ کا ذکر میں نے اس طرح بلند کیا ہے کہ جس وقت میں ذکر کیا جاتا ہوں آپ بھی ذکر کیے جاتے ہیں۔

مصنف کتاب اس حدیث کے ذیل میں ایک ایمان افروز نکتہ پر قلم فرماتے ہیں: ”ابن عطاء کہتے ہیں کہ مطلب اس کا یہ ہے کہ ایمان کا اتمام و اکمال اسی بات پر مقرر کیا گیا ہے کہ آپ کا ذکر میرے ذکر کے ساتھ ہوا اور یہ کہ آپ کا ذکر میرا ہی ذکر ہے۔“

﴿انوار احمدی، ص: 19﴾

② دوسری دلیل:

آیت کریمہ ﴿لَا يَذْكُرُ اللَّهُ تَطْمِئِنُّ الْقُلُوبُ﴾ بغور سنو! اللہ کے ذکر سے دلوں کو سکون ملتا ہے کی تفسیر میں امام جلال الدین سیوطی نے تفسیر درمنثور میں ابن ابی شیبہ ابن جریر ابن المذہب ابن ابی حاتم اور ابوالشیخ کے حوالہ سے حضرت مجاہد سے نقل کیا ہے کہ اس آیت کریمہ میں اللہ کے ذکر سے حضرت محمد ﷺ اور ان کے صحابہ کا ذکر مراد ہے۔ مطلب یہ ہے کہ ذکر محمد عین ذکر الہی ہے اور ذکر صحابہ عین ذکر محمد ہے کہ حضرت محمد ﷺ کو اللہ نے سنوارا ہے اور صحابہ کرام رضی اللہ تعالیٰ عنہم کو حضرت محمد ﷺ نے آراستہ کیا۔

فائدہ: مصنف کتاب ﷺ اسی مقام پر ایک شبہ کا ازالہ کرتے ہوئے تحریر فرماتے ہیں: ”حضرت مجاہد نے ﴿يَذْكُرُ اللَّهُ﴾ کی تفسیر میں ﴿بِمُحَمَّدٍ وَأَصْحَابِهِ﴾ جو کہا ہے ہر چند یہ ظاہر آیت شریفہ کا مناسب نہیں معلوم ہوتا مگر چونکہ ایک محدث جلیل القدر نے تفسیر کی ہے اس لیے اسے حسن ظن کے ساتھ مان لینا چاہیے کہ یہ حضرات تفسیر بالرائے نہیں کرتے۔ یقیناً انہیں سماعی طور پر اس تفسیر کی روایت پہنچی ہوگی۔“

﴿انوار احمدی ص: 20﴾

④ تیسری دلیل:

جامع صغیر اور اس کی شرح سراج المنیر میں حضرت معاذ ابن جبل رضی اللہ عنہ کی روایت سے یہ حدیث نقل کی گئی ہے کہ حضور اکرم ﷺ نے ارشاد فرمایا: نبیوں کا تذکرہ ایک طرح کی عبادت ہے اور اولیاء اللہ کا ذکر گناہوں کے لیے کفارہ ہے موت کا ذکر صدقہ ہے اور قبر کا ذکر جنت سے قریب ہونے کا ذریعہ ہے۔

فائدہ: حضرت مصنف ﷺ اس حدیث کے ذیل میں تحریر فرماتے ہیں: جب انبیاء علیہم السلام اور سائر اولیاء اللہ کا ذکر عبادت اور کفارہ گناہ ٹھہرا تو سلطان الانبیاء والاولیاء علیہم الصلوٰۃ والسلام کا ذکر کس درجہ کی عبادت اور گناہوں کا کفارہ ہوگا۔ یقین ہے کہ اس ذکر پاک میں کچھ خصوصیت ایسی ضرورت ہوگی جو دوسرے میں ہرگز نہ ہو سکے۔

﴿انوار احمدی ص: 18﴾

⑤ چوتھی دلیل:

مواہب اللدنیہ میں یہ حدیث ثقہ راویوں سے نقل کی گئی ہے کہ قیامت کے دن حافظ قرآن کی ایک جماعت دوزخ میں ڈالی جائے گی۔ حضور انور ﷺ کی یاد اُن کے ذہن سے اللہ تعالیٰ بھلا دے گا یہاں تک کہ حضرت جبریل علیہ السلام جب انہیں یاد دلائیں گے تو وہ حضور پاک صاحب لولاک ﷺ کا ذکر کرنے لگیں گے۔ اس کے بعد حدیث کے الفاظ یہ ہیں: ﴿فَتُخَمَدُ النَّارُ وَتَنْزَوِي مِنْهُمْ﴾ حضور ﷺ کے ذکر شریف کی برکت سے آگ بجھ جائے گی اور عذاب ہٹ جائے گا۔

مصنف کتاب اس واقعہ سے یہ ثابت کرنا چاہتے ہیں کہ اگر ذکر محمد ﷺ ذکر الہی نہ ہوتا تو ذکر محمد ﷺ سے اللہ کا عذاب ہرگز نہ ملتا۔

⑤ پانچویں دلیل:

مواہب اللدنیہ اور اس کی شرح زرقاتی میں حافظ ابوطاہر سلفی اور ابن کبیر کے حوالہ سے ایک حدیث نقل کی گئی ہے جس کے راوی حضرت انس ابن مالک رضی اللہ عنہ ہیں۔ وہ بیان کرتے ہیں کہ ایک دن حضور انور ﷺ نے ارشاد فرمایا: دو بندے قیامت کے دن

اللہ کی بارگاہ میں کھڑے کیے جائیں گے۔ حکم ہوگا انہیں جنت میں داخل کرو۔ وہ عرض کریں گے: اے پروردگار! کس سبب سے ہم جنت کے مستحق ٹھہرائے گئے حالانکہ اپنی زندگی میں ہم نے کوئی ایسا عمل نہیں کیا تھا جس کا بدلہ جنت ہو؟ ارشاد ہوگا: ﴿أَذْخَلَا الْجَنَّةَ فَإِنِّي إِلَيْهِ نَفْسِي أَن لَّا يَدْخُلَ النَّارَ مَنْ اسْمُهُ أَحْمَدٌ وَلَا مُحَمَّدٌ﴾ تم دونوں جنت میں داخل ہو جاؤ۔ اس لیے کہ میں نے اپنی ذات کی قسم کھائی ہے کہ جس کا نام محمد یا احمد ہوگا وہ دوزخ میں داخل نہیں کیے جائے گا۔

فائدہ: اس مقام پر حضرت مصنف رحمۃ اللہ علیہ ایک شبہ کا ازالہ کرتے ہوئے ایمان و عقیدت کی آنکھیں ٹھنڈی کرتے ہیں: ”اگر کوئی شبہ کرے کہ بعض ملاحدہ اور بدعقیدہ لوگ بھی نام مبارک کے ساتھ وابستہ ہیں تو کیا دخول جنت کا یہ پروانہ ان کے لیے بھی ہے؟ اس کا جواب یہ ہے کہ اس قسم کے سارے فضائل بلکہ جملہ اعمال حسنہ بغیر ایمان کے کچھ کام نہیں آتے۔ کیونکہ سب سے مقدم خدا اور رسول پر صحیح ایمان اور اُن کی محبت ہے۔ جب یہی معاملہ ٹھیک نہ ہو تو ایسے لوگوں کا ٹھکانہ جہنم کے سوا اور کہاں ہوگا؟ اس حدیث سے یہ بیان کرنا مقصود ہے کہ خدائے ذوالجلال کے دربار میں حضور اکرم صلی اللہ علیہ وسلم اتنے معظم و محترم ہیں کہ آپ کے نام کی توہین بھی حق تعالیٰ کو گوارا نہیں۔“

﴿انوار احمدی، ص: 23﴾

⑥ چھٹی دلیل:

محدث کبیر حضرت ابن عساکر رحمۃ اللہ علیہ کے حوالہ سے مواہب اللدنیہ میں ایک حدیث نقل کی گئی ہے جس کے راوی حضرت کعب احبار رضی اللہ عنہ ہیں۔ وہ بیان کرتے

ہیں کہ ایک دن حضرت آدم علیہ السلام نے اپنے فرزند حضرت شیث علیہ السلام کو اپنے سامنے بٹھا کر یہ وصیت فرمائی: میرے بعد تم میرے خلیفہ ہو۔ خلافت کی عمارت کو تقویٰ اور مضبوط رشتہ عبودیت کی بنیاد پر استوار کرنا۔ جب اللہ کا ذکر کرنا ہے تو اُس کے حبیب محمد رسول اللہ صلی اللہ علیہ وسلم کا بھی ذکر کرنا ہے کیونکہ میں نے اُن کا نام مبارک عرش پر لکھا ہوا دیکھا تھا جب میرے قالبِ خاکی میں پہلی بار روح داخل ہوئی تھی۔

پھر میں نے تمام آسمانوں کی سیر کی اور ہر طرف گھوم پھر کر دیکھا مجھے کوئی ایسی جگہ نہ ملی جہاں حضرت محمد صلی اللہ علیہ وسلم کا نام مبارک نہ لکھا ہو۔ میرے رب نے مجھے جنت میں رکھا وہاں کوئی محل، کوئی بالا خانہ اور کوئی برآمدہ ایسا نظر نہیں آیا جس پر حضرت محمد صلی اللہ علیہ وسلم کا نام نامی نہ کندہ ہو۔ میں نے حوروں کے سینوں پر جنت کے درختوں پر شجر طوبیٰ اور سدرۃ المنتہیٰ کے پتوں پر عرش الہی اور حریم قدس کے پردوں پر اور فرشتوں کی آنکھوں کی پتلیوں میں ہر جگہ حضرت محمد صلی اللہ علیہ وسلم کا نام پاک ستارے کی طرح جگمگاتا ہوا دیکھا ہے۔ اس لیے ایک لائق و فائق بیٹے کی طرح میں تمہیں وصیت کرتا ہوں کہ تم ایک لمحہ بھی اُن کی یاد سے غافل نہ رہنا۔ عالم ملکوت والوں کو میں نے دیکھا ہے کہ انہی کے ذکر سے وہ اپنی توانائی حاصل کرتے ہیں۔

فائدہ: اس حدیث کے ذیل میں حضرت مصنف رحمۃ اللہ علیہ کا یہ فکر انگیز تبصرہ توجہ سے پڑھنے کے قابل ہے۔ ارشاد فرماتے ہیں: ”حضرت آدم علیہ السلام نے اپنے اس فرزند کو جو محبوب ترین اولاد اور خلیفہ تھے وصیت کی کہ آنحضرت صلی اللہ علیہ وسلم کا ذکر بکثرت کیا کریں۔ اس وصیت میں بظاہر دو فائدے ہیں۔ ایک خاص نفع ذاتی شیث علیہ السلام کا کہ

ذکر کی بدولت حق تعالیٰ کے نزدیک ان کا تقرب بڑھے۔ دوسرا یہ کہ تمام اولاد کی بھلائی بھی مد نظر تھی۔ کیونکہ جب سب کو یہ بات معلوم ہو جائے گی کہ انہوں نے اپنے پیارے فرزند اور ولی عہد کو ایسی وصیت کی ہے تو ان میں جوزیرک اور خلف الصدق (لائق بیٹے) ہوں گے ضرور اس کام کی طرف رغبت کریں گے۔ اس پر اگر کسی ناخلف نے پدر مہربان کی وصیت کو لغو سمجھا تو اس نے اپنے ہی نقصان کیا۔

اب اس موقع پر ہمارے قارئین اچھی طرح سمجھ سکتے ہیں کہ جب انبیائے اولوالعزم نے ذکر مصطفیٰ ﷺ میں اس قدر اہتمام کیا ہو تو ہم امتیوں کو کس قدر اس کا اہتمام و التزام چاہیے کیونکہ ہمارا تو دین و ایمان ہی حضرت محمد ﷺ کی محبت و عقیدت ہے۔“

﴿انوار احمدی، ص: 26﴾

① ساتویں دلیل:

مواہب اللدنیہ اور اس کی شرح زرقانی میں حضرت ابو نعیم کے حوالہ سے ایک حدیث نقل کی گئی ہے جس کے راوی حضرت ابو ہریرہ رضی اللہ عنہ ہیں۔ وہ حضور پاک ﷺ سے روایت کرتے ہیں کہ جب حضرت آدم علیہ السلام آسمان سے سراندیپ (جزیرہ ہند) میں اتارے گئے تو انہیں وحشت ہوئی۔ اللہ تعالیٰ نے ان کے غم و اندوہ کے ازالہ کے لیے حضرت جبریل علیہ السلام کو زمین پر بھیجا۔ انہوں نے حضرت آدم علیہ السلام کے سامنے اذان دی جس سے ان کی وحشت دور ہو گئی۔

فائدہ: اس حدیث کے ذیل میں حضرت مصنف رحمہ اللہ نے جو افادہ فرمایا ہے وہ اہل عشق و ایمان کے لیے حرزِ جاں بنانے کے قابل ہے۔ تحریر فرماتے ہیں:

”آنحضرت ﷺ کے نام میں یہ اثر دیا گیا ہے کہ وحشت و اندوہ کو دفع کرے۔ یہاں ایک بات اور یاد رکھنی چاہیے کہ اگر کسی بد اعتقاد قسبی القلب کے دل میں یہ اثر ظاہر نہ ہو تو یہ نہ سمجھیں کہ اس کی تاثیر میں فرق ہے بلکہ یہ سمجھنا چاہیے کہ محل میں صلاحیت نہیں۔ جیسا کہ ساری دنیا کے اطباء معترف ہیں کہ جب محل میں صلاحیت قبول نہ ہو تو دوا کسی ہی قوی الاثر کیوں نہ ہو کچھ تاثیر نہیں ہوتی۔“

﴿انوار احمدی، ص: 31﴾

② آٹھویں دلیل:

﴿عہد صحابہ کا ایک نہایت ایمان افروز واقعہ﴾

مواہب اللدنیہ میں ابن عدی، ابن ابی الدنیا، بیہقی اور ابو نعیم جیسے اکابر محدثین کے حوالہ سے ایک نہایت عقیدت انگیز واقعہ نقل کیا گیا ہے۔ اس واقعہ کے راوی حضرت انس رضی اللہ عنہ ہیں۔ وہ بیان کرتے ہیں کہ ہمارے زمانے میں ایک انصاری نوجوان کا انتقال ہوا۔ ان کی ماں نہایت بوڑھی اور نابینا تھیں۔ انتقال کی خبر سن کر ہم لوگ اُن کے گھر گئے اور نوجوان کے مردہ جسم کو چادر سے ڈھانپ دیا۔ اس کی بوڑھی ماں کو جب ہم صبر کی تلقین کرنے لگے تو انہوں نے حیرت سے دریافت کیا کہ کیا ہمارا بیٹا انتقال کر گیا ہے؟ ہم لوگوں نے جواب دیا: ہاں! وہ انتقال کر گیا۔ یہ سن کر انہوں نے اپنے دونوں ہاتھ اٹھائے اور اشکبار آنکھوں کے ساتھ یہ دعا مانگی ﴿اللَّهُمَّ اِنْ كُنْتَ تَعْلَمُ اِنِّي هَاجَرْتُ إِلَيْكَ وَالْإِيَّامُ نَبِيَّكَ رَجَاءُ أَنْ تُعِينَنِي عَلَى كُلِّ مُشَقَّةٍ فَلَا تَحْمِلْنِي عَلَى هَذِهِ الْمُصِيبَةِ﴾ اے اللہ! اگر تو جانتا ہے کہ میں نے

تیری اور تیرے نبی ﷺ کی طرف ہجرت اس امید پر کی ہے کہ تو ہر سختی میں میری مدد کرے گا تو میرے جوان بیٹے کا صدمہ میرے اوپر مت ڈال۔

اس واقعہ کے راویان چشم دید بیان کرتے ہیں کہ دعا کے یہ الفاظ جیسے ہی تمام ہوئے نو جوان کے جسم میں حرکت پیدا ہوئی۔ اُس نے اپنے منہ سے کپڑا ہٹا دیا اور اُٹھ کر بیٹھ گیا۔ ہم سے باتیں کرنے لگا ہمارے ساتھ کھانا کھایا اور وہ اس وقت تک زندہ رہا کہ اس کی ماں کا انتقال اُس کے سامنے ہوا۔

فائدہ: اس واقعہ کے ذیل میں موتیوں کی طرح چمکتی ہوئی حسن عقیدت کی یہ لڑیاں ملاحظہ فرمائیں۔ حضرت مصنف رحمہ اللہ تحریر فرماتے ہیں: ”سبحان اللہ! کیسا قوی ذریعہ آنحضرت ﷺ کے نام پاک کا اُن بی بی صاحبہ کے دل میں متمکن تھا کہ بغیر سوچے ایسی نازک حالت میں بھی ان کی زبان پر آ گیا اور کیسا اعتقاد تھا کہ شک کو کچھ موقع ہی نہیں ملا۔ یہ عقیدہ اچھی طرح ان کے دل میں راسخ تھا کہ جب سب گھر بار چھوڑ کر آپ کی خدمت میں پہنچ گئے اور آپ ہی کے ہو رہے تو کیسی ہی مصیبت کیوں نہ ہو جب اس ذریعہ سے دعا کی جائے گی تو موت بھی ہوگی تو ٹل جائے گی۔“

﴿انوار احمدی ص: 36﴾

● ﴿جلالتِ شانِ مصطفیٰ ﷺ کے رنگارنگ جلوے﴾

اس عنوان کے ذیل میں حضرت مصنف کے قلم کی روانی چشمہ کوثر کی لہراتی ہوئی موج بن گئی ہے۔ کہیں کہیں تو جذبہ عقیدت کے تلاطم کی ایسی دالہانہ کیفیت پیدا ہو گئی ہے کہ جی چاہنے لگتا ہے کہ نوکِ قلم کو آنکھوں سے لگا لیں ہونٹوں سے چومیں اور دل

میں اُتار لیں۔ مؤمنین کے قلوب کو سرور میں ڈبو دینے والی ایسی مرصع عبارتیں کہ دالہانہ محبت کا نور سطر سطر سے ٹپک رہا ہے اور حقائق و معانی کی قدر و قیمت کا کیا پوچھنا کہ عشق و اخلاص کی خوشبو سے الفاظ کے دامن تک مہک اٹھے ہیں۔ حضرت مصنف کے احساسات کے آئینے میں ایمان کا نقطہ عروج دیکھنے کے قابل ہے۔

پچھلے اوراق میں بیان کردہ احادیثِ طیبات کا جائزہ لیتے ہوئے حضرت مصنف رحمہ اللہ رقم طراز ہیں: ”ان تمام روایات سے یہ بات ثابت ہوتی ہے کہ جو قدر و منزلت اور جو خصوصیت آنحضرت ﷺ کی حق تعالیٰ کے نزدیک ہے اس کا کچھ حساب و شمار نہیں۔ اب یہ معلوم نہیں کہ منشاء اور سبب اس کا کیا ہے؟ اگر آنحضرت ﷺ صرف رسول ہی تھے تو اتنا کافی تھا کہ مثل دوسرے رسول کے بعد ادا کرنے فرض منصبی یعنی تبلیغ رسالت کے مستحق تھیں ہوتے لیکن اس کے کیا معنی کہ ہنوز عالم ہستی کا نام تک کسی کی زبان پر نہیں آیا تھا کہ لسانِ غیب سے آپ کی عظمت و نام آوری کے جڑے ہونے لگے۔

حضرت آدم نے جب عدم سے آنکھ کھولی تو پہلے پہل جس چیز پر نظر پڑی وہ آپ ہی کا نام نامی تھا جو خالق بے ہمتا کے ساتھ ہر جگہ جلوہ گر تھا۔ شجرِ خلد کا ہر پتہ گواہی دے رہا ہے کہ ان کی نظیر کا کہیں پتہ نہیں۔ ہر فرشتہ آپ کے ذکر میں رطب اللسان ہے اور بزبانِ حال ”بعد از خدا بزرگ توئی قصہ مختصر“ کے ساتھ نغمہ سرا ہے۔ ایک طرف انبیائے اولوالعزم نعت گوئی میں مصروف ہیں تو دوسری طرف آرزو اُمتی ہونے کی کوئی کر رہا ہے اور کوئی اُن کے توسل سے مرادیں مانگ رہا ہے۔

معلوم نہیں قلم وجود کو کسی جانفشانی آپ کی حق تعالیٰ کو ایسی پسند آگئی کہ اس قدر

عزت افزائی ہوئی۔ ظاہر ہے کہ اگر جانفشانی پر اس کا مدار ہوتا تو انبیائے سابقین زیادہ تر مستحق ان مراتب کے تھے۔ معاذ اللہ! یہاں عبودیت و عبادت کو کیا دخل؟ یہ تو ایک ایسی فضیلت خاص ہے جو قبل تخلیق عالم ان کے حق میں مقدر ہو چکی تھی۔

﴿وَذَلِكَ فَضْلُ اللَّهِ يُؤْتِيهِ مَنْ يَشَاءُ وَاللَّهُ ذُو الْفَضْلِ الْعَظِيمِ﴾
اب اگر بالفرض کوئی تمام ملائکہ اور جن و انس وغیرہ کے برابر عبادت کر کے یہ توقع رکھے کہ ہم بھی ایسا رتبہ حاصل کر سکتے ہیں تو کیا ممکن ہوگا؟ معاذ اللہ! یہ بھی ایک قسم کا جنون سمجھا جائے گا۔ کیونکہ خالق عالم جل شانہ ازل سے ابد تک کی فضیلت اپنے حبیب ﷺ کو عطا کر چکا۔ ازل کا حال تو کسی قدر معلوم ہوا ابد کا حال بھی آئندہ معلوم ہو جائے گا کہ جنت کی کنجیاں بھی حضرت ہی کے ہاتھ میں ہوں گی اور جنت کی سلطنت حضرت ہی کو مسلم ہے۔ پھر یہ خیال کہ کسی دوسرے کو بھی حضرت کی سی فضیلت حاصل ہو سکتی ہے اس خدائی میں تو اس کا ظہور ممکن نہیں کیونکہ یہاں تو انحصار ازل اور ابد کا ہو گیا۔ اب اس سے زیادہ اس خیال میں خامہ فرسائی کرنا کلمات کفر کی حمایت کرنا ہے۔ کسی مسلمان کو طمع تو درکنار خیال تک نہیں آ سکتا کہ شرافت و فضیلت میں حضرت کے ساتھ برابری ڈھونڈے۔

چہ نسبت خاک را با عالم پاک!

اس تقریر سے یہ بات بھی معلوم ہوئی کہ دوسرے شخص کا خاتم النبیین ہونا محال

”ہے۔“

﴿انوار احمدی ص: 41﴾

☆☆☆☆☆

دوسرا باب

عقیدہ ختم نبوت
کا تحفظ و دفاع

● انکار عقیدہ ختم نبوت پر مولوی محمد قاسم نانوتوی کا تعاقب ﴿

عقیدہ خاتم النبیین پر حضرت مصنف کے علمی دلائل ایمانی شواہد اور بصیرت افروز تنبیہات کی شاندار بحث پڑھنے سے پہلے ”جامعہ نظامیہ“ حیدرآباد کے شیخ محترم مولانا عبد الحمید صاحب کا یہ حاشیہ پڑھیے تاکہ بحث کے بنیادی گوشوں سے آپ پوری طرح باخبر ہو جائیں۔

شیخ الجامعہ تحریر فرماتے ہیں: تحذیر الناس نامی کتاب میں خاتم النبیین کے مسئلے پر (محمد قاسم نانوتوی بانی دارالعلوم دیوبند) نے ایک فلسفیانہ بحث فرمائی ہے جس کا خلاصہ یہ ہے ”خاتم النبیین ہونا فضیلت کی بات نہیں۔ کسی کا مقدم زمانے یا متأخر زمانے یعنی اگلے اور پچھلے زمانے میں پایا جانا فضیلت سے تعلق نہیں رکھتا۔ اگر بالفرض آپ کے بعد کوئی نبی آجائے تو آپ کی فضیلت پر اس کا کوئی اثر مرتب نہیں ہوگا کیونکہ خاتم النبیین ہونے میں امکان ذاتی کی نفی نہیں یعنی آپ کے بعد کسی نبی کا ہونا ممکن ہے۔“

اس شبہ کا ازالہ حضرت مولانا مرحوم مصنف کتاب نے اپنے اس مضمون میں نہایت وضاحت کے ساتھ کیا ہے جس کا خلاصہ یہ ہے: ”خاتم النبیین کا وصف آنحضور ﷺ کا خاصہ ہے جو آپ کی ذات گرامی کے ساتھ مختص ہے کسی اور میں پایا نہیں جاسکتا۔ خاتم النبیین کا لقب ازل ہی سے آپ کے لیے مقرر ہے۔ اس کا اطلاق آپ کے سوا کسی اور پر نہیں ہو سکتا کیونکہ خاتم النبیین کا مفہوم جزئی حقیقی ہے۔ جزئی حقیقی وہ ہے جس کا اطلاق ایک سے زائد پر عقلاً ممتنع ہے۔ لہذا ایسی صورت میں کسی اور خاتم النبیین کا ذاتی امکان باقی نہ رہا۔“

اسی مضمون کو حضرت نے تحذیر الناس کے جواب میں پھیلا کر تحریر فرمایا ہے اور اس میں وضاحت فرمائی ہے کہ جب اللہ جل شانہ نے آنحضور ﷺ کو اپنے کلام قدیم میں ”خاتم النبیین“ فرمایا ہے تو حضور ازل ہی سے اس صفت خاص کے ساتھ متصف ہیں۔ ایسا کوئی زمانہ نہیں جو باری تعالیٰ کے علم اور کلام پر مقدم ہو۔ اس میں کوئی اور شخص اس وصف سے متصف ہو سکے۔ پس خاتم النبیین کی صفت شخصہ آنحضرت ﷺ کی ذات گرامی میں منحصر ہے کسی دوسرے کا اس صفت کے ساتھ اتصاف محال ہے۔“

● مولوی محمد قاسم نانوتوی کی فلسفیانہ بحث بدعت ﴿

اس کے بعد حضرت مولانا نے اس بات پر تنبیہ فرمائی ہے کہ جو لوگ ﴿كُلُّ بَدْعَةٍ ضَلَالَةٌ﴾ پڑھ کر ہر نئی بات کو خواہ حسن ہو یا سیدہ مستوجب دوزخ قرار دیا کرتے ہیں وہ اس سوال کا جواب دیں کہ کیا خاتم النبیین پر فلسفی بحث بدعت نہیں ہے۔ جو نہ قرآن میں ہے اور نہ اس کے بارے میں کوئی حدیث وارد ہے نہ قرون ثلاثہ میں صحابہ تابعین اور تبع تابعین نے خاتم النبیین پر ایسی کوئی بحث کی ہے؟

● مولوی محمد قاسم نانوتوی کی فلسفیانہ بحث کا نتیجہ ﴿

مزید براں اس بدعتِ قبیحہ کا نتیجہ یہ ہوا کہ قادیانی نے اس فلسفیانہ استدلال سے اپنی نبوت پر دلیل پیش کی اور شہادت میں مصنف تحذیر الناس کا نام پیش کیا۔ اب یہ مقدمہ مدعی اور گواہ کے ساتھ اسی بارگاہ میں پیش ہوگا جس نے اُمت کو تعلیم دی ہے کہ اپنی آوازوں کو نبی کی آواز پر بلند مت کرو۔ بلند کرو گے تو تمہارے سارے اعمال جط کر دیے جائیں گے۔

﴿محمد عبد الحمید شیخ الجامعہ نظامیہ: انوار احمدی ص: 42﴾

● مولوی محمد قاسم نانوتوی کے انکارِ ختمِ نبوت پر تنبیہات ﴿

اس حاشیہ کے بعد اب حضرت مصنف کی وہ زلزلہ لگن تنبیہات ملاحظہ فرمائیں جو لفظِ خاتم النبیین کے سلسلے میں ”تحدیر الناس“ کے مصنف کے خلاف انہوں نے صادر فرمائی ہیں۔

① پہلی تنبیہ:

”بعض لوگ جو یہ کہتے ہیں کہ اگرچہ دوسرے کا خاتم النبیین ہونا محال و ممتنع ہے مگر یہ امتناع لغیرہ ہوگا نہ بالذات! جس سے امکانِ ذاتی کی نفی نہیں ہو سکتی۔ سو اس کا جواب یہ ہے کہ وصفِ خاتم النبیین خاصہ آنحضرت ﷺ کا ہے جو دوسرے پر صادق نہیں آ سکتا۔ موضوعِ لداس لقب کا ذات آنحضرت ﷺ ہے کہ عند الاطلاق کوئی دوسرا اس مفہوم میں شریک نہیں ہو سکتا۔ پس یہ مفہوم جزئی حقیقی ہے۔“

﴿انوار احمدی ص: 42﴾

② دوسری تنبیہ:

”پھر جب عقل نے بہ جمعیت نقل خاتم النبیین کی صفت کے ساتھ ایک ذات کو متصف مان لیا تو اس کے نزدیک محال ہو گیا کہ کوئی دوسری ذات اس صفت کے ساتھ متصف ہو۔ بحسب منطوق لازم الوثوق ﴿مَا يَبْدُلُ الْقَوْلُ لَدِي﴾ ابدالاً بآدمک کے لیے یہ لقب مختص آنحضرت ﷺ ہی کے لیے ٹھہرا تو جزئیت اس مفہوم کی ابدالاً بآدمک کے لیے ہوگی کیونکہ یہ لقب قرآن شریف سے ثابت ہے جو بلا شک قدیم ہے۔“ ﴿انوار احمدی ص: 43﴾

③ تیسری تنبیہ:

”اب دیکھا جائے کہ مصداق اس صفت کا کب سے معین ہوا۔ سو ہمارا دعویٰ ہے کہ

ابتدائے عالم امکان سے جس قسم کا بھی وجود فرض کیا جائے ہر وقت آنحضرت ﷺ اس صفتِ خاصہ کے ساتھ متصف ہیں۔ کیونکہ حق تعالیٰ اپنے کلامِ قدیم میں آنحضرت ﷺ کو خاتم النبیین فرما چکا۔ اب کون سا ایسا زمانہ نکل سکے گا جو اللہ کے وصفِ علم و کلام پر مقدم ہو؟“

﴿انوار احمدی ص: 47﴾

④ چوتھی تنبیہ:

غیرتِ عشقِ محمدی بڑی چیز ہے۔ جب اسے جلال آتا ہے تو ایک زلزلہ کی سی کیفیت پیدا ہو جاتی ہے۔ مسلمان سب کچھ برداشت کر سکتا ہے لیکن اسے اپنے محبوب کی تنقیص ذرا بھی برداشت نہیں۔ مصنف کتاب باوجود یہ کہ بہت نرم طبیعت کے آدمی ہیں لیکن اس موقع پر ان کے قلم کا جلال دیکھنے کے قابل ہے۔ کسی اور خاتم النبیین کے امکان کے سوال پر ان کے ایمان کی غیرت اس درجہ بے قابو ہو گئی ہے کہ سطر سطر سے لہو کی بوند ٹپک رہی ہے۔ میدانِ وفا میں عشق کو سر بکف دیکھنا ہو تو یہ سطریں پڑھیے۔

مصنف کتاب ”تحدیر الناس“ کے مباحث کا محاسبہ کرتے ہوئے تحریر فرماتے ہیں: ”اب ہم ذرا ان صاحبوں سے پوچھتے ہیں کہ اب وہ خیالات کہاں ہیں جو ﴿كُلُّ بِدْعَةٍ ضَلَالَةٌ﴾ پڑھ کر ایک عالم کو دوزخ میں لے جا رہے تھے۔ کیا اس قسم کی بحثِ فلسفی بھی کہیں قرآن و حدیث میں وارد ہے؟ یا قرونِ ثلاثہ میں کسی نے کی تھی۔ پھر ایسی بدعتِ قبیحہ کے مرتکب ہو کر کیا استحقاق پیدا کیا اور اس مسئلہ میں جب تک بحث ہوتی رہے گی اس کا گناہ کس کی گردن پر ہوگا؟ دیکھیے! حضرت جریر کی روایت سے حدیث شریف میں وارد ہے کہ حضور انور ﷺ نے ارشاد فرمایا کہ جو شخص اسلام میں

کوئی برائے طریقہ نکالے تو اس پر جتنے لوگ عمل کرتے رہیں گے سب کا گناہ اُس کے ذمہ ہوگا اور عمل کرنے والوں کے گناہ میں کچھ کمی نہ ہوگی۔“ ﴿رواہ مسلم﴾

﴿انوار احمدی ص: 48﴾

لکھتے لکھتے اس مقام پر عشق و ایمان کی غیرت نقطہ انتہا کو پہنچ گئی ہے۔ غیظ میں ڈوبے ہوئے ان کلمات کا ذرا تیز ملاحظہ فرمائیے! تحریر فرماتے ہیں: ”بھلا جس طرح حق تعالیٰ کے نزدیک صرف آنحضرت ﷺ خاتم النبیین ہیں ویسا ہی اگر آپ کے نزدیک بھی رہتے تو اس میں آپ کا کیا نقصان تھا؟ کیا اس میں بھی کوئی شرک و بدعت رکھی تھی جو طرح طرح کے شاخسانے نکالے گئے؟ یہ تو بتائیے کہ ہمارے حضرت نے آپ کے حق میں ایسی کوئی بدسلوکی کی تھی جو اس کا بدلہ اس طرح لیا گیا کہ فضیلت خاصہ بھی مسلم ہونا مطلقاً ناگوار ہے۔ یہاں تک کہ جب دیکھا کہ خود حق تعالیٰ فرما رہا ہے کہ آپ سب نبیوں کے خاتم ہیں تو کمال تشویش ہوئی کہ فضیلت خاصہ ثابت ہوئی جاتی ہے۔ جب اس کے ابطال کا کوئی ذریعہ دین اسلام میں نہ ملا تو فلاسفہ معاندین کی طرف رجوع کیا اور امکان ذاتی کی شمشیر دو دم (دو دھاری تلوار) ان سے لے کر میدان میں آکھڑے ہوئے۔“

﴿انوار احمدی ص: 49﴾

⑤ پانچویں تنبیہ:

”افسوس ہے اس دُھن میں یہ بھی نہ سوچا کہ معتقدین سادہ لوح کو اس خاتم فرضی کا انتظار کتنے کنوئیں جھکائے گا۔ مقلدین سادہ لوح کے دلوں پر اس تقریر نا معقول کا اتنا اثر تو ضرور ہوا کہ آنحضرت ﷺ کی خاتمیت میں کسی قدر شک پڑ گیا۔ چنانچہ بعض اتباع نے اس بنا پر الف لام خاتم النبیین سے یہ بات بنائی کہ حضرت صرف ان نبیوں

کے خاتم ہیں جو گزر چکے ہیں۔ جس کا مطلب یہ ہوا کہ حضور کے بعد بھی انبیاء پیدا ہوں گے اور اُن کا خاتم کوئی اور ہوگا۔ معاذ اللہ! اس تقریر نے یہاں تک پہنچا دیا کہ قرآن کا انکار ہونے لگا۔ ذرا سوچیے! حضور کے خاتم النبیین ہونے کے سلسلے میں یہ سارے احتمالات حضور کے رد برو نکالے جاتے تو حضور پر کس قدر شاق گزرتا؟“

﴿انوار احمدی ص: 50﴾

⑥ چھٹی تنبیہ:

”حضرت عمر رضی اللہ عنہ نے جب حضور ﷺ کے سامنے تورات کے مطالعہ کا ارادہ ظاہر کیا تھا تو اس پر حضور کی حالت کس قدر متغیر ہو گئی تھی کہ چہرہ مبارک سے غضب کے آثار پیدا تھے۔ باوجود اس خلق عظیم کے ایسے جلیل القدر صحابی پر کیسا عتاب فرمایا تھا جس کا بیان نہیں۔ جو لوگ تقرب و اخلاص کے مذاق سے واقف ہیں وہی اس کیفیت کو سمجھ سکتے ہیں، پھر یہ فرمایا کہ اگر خود حضرت موسیٰ علیہ السلام میری نبوت کا زمانہ پاتے تو سوائے میرے اتباع کے ان کے لیے کوئی چارہ نہ ہوتا۔ اب ہر شخص باسانی سمجھ سکتا ہے کہ جب حضرت عمر رضی اللہ عنہ جیسے صحابی با اخلاص کی صرف اتنی حرکت اس قدر ناگوار طبع غیور ہوئی کہ کسی زید و عمر کی اس تقریر سے جو خود خاتمیت محمدی میں شک ڈال دیتی ہے حضور کو کسی اذیت پہنچتی ہوگی۔ کیا یہ ایذا رسانی خالی جائے گی؟ ہرگز نہیں! حق تعالیٰ ارشاد فرماتا ہے ﴿إِنَّ الَّذِينَ يُؤْذُونَ اللَّهَ وَرَسُولَهُ لَعَنَهُمُ اللَّهُ فِي الدُّنْيَا وَالْآخِرَةِ وَأَعَدَّ لَهُمْ عَذَابًا مُّهِينًا﴾ جو لوگ ایذا دیتے ہیں اللہ کو اور اُس کے رسول کو لعنت کرے گا اللہ اُن پر دنیا میں بھی اور آخرت میں بھی اور تیار کر رکھا ہے ان کے لیے ذلت کا عذاب۔“

﴿انوار احمدی ص: 52﴾

اس عنوان کے تحت حضرت مصنف رحمۃ اللہ علیہ نے صفحہ قرطاس پر علم و حکمت اور عشق و عرفان کے ایسے ایسے قیمتی جواہرات بکھیرے ہیں کہ ان کی جگہاٹ سے آنکھیں خیرہ ہونے لگتی ہیں۔ چونکہ درود و سلام بارگاہ رسالت مآب صلی اللہ علیہ وسلم میں تقرب کا ایک نہایت مؤثر ذریعہ ہے اس لیے مصنف کتاب نے اس بحث کو علمی نوادرات اور عقیدہ اخلاص کے محرکات سے اتنا آراستہ کر دیا ہے کہ اس کے بے لاگ مطالعہ کے بعد دلوں کو والہانہ محبت کی وارفتگی سے بچالینا بہت مشکل ہے تا آنکہ کسی کے دل ہی پر سیاہ بختی کی مہر لگ گئی ہو۔ حضرت مصنف نے درود و سلام کے سلسلے میں بحث کے اتنے نئے نئے گوشے پیدا کیے ہیں کہ ان کے ذہنی تجسس اور قوت فکر کی نکتہ آفرینی پر حیرت ہوتی ہے۔ آنے والے صفحات کا مطالعہ کرنے کے بعد آپ واضح طور پر محسوس کریں گے کہ حضرت مصنف اس طبقے سے پوری طرح باخبر ہیں جو درود و سلام کا مخالف ہے یا دوسرے لفظوں میں درود و سلام کو فروغ دینے والی روایات و محرکات کا دشمن ہے۔

﴿فضائل درود و سلام﴾

درود شریف کی برکات اور فضائل و مناقب پر روشنی ڈالتے ہوئے حضرت مصنف رحمۃ اللہ علیہ رقمطراز ہیں: ”درود شریف کی برکت سے فقر و تنگدستی دور ہوتی ہے۔ پردہ غیب سے رزق کے بہت سے دروازے کھلتے ہیں۔ درود شریف کا ورد رکھنے والا نبی پاک صلی اللہ علیہ وسلم کی روحانیت سے بہت قریب ہو جاتا ہے۔ درود و سلام ایک مرشد کی طرح قلوب کا تزکیہ کرتا ہے اور ورد رکھنے والے کو گناہوں کی آلودگی اور نفس کی شرارت سے محفوظ رکھتا ہے۔ اس کا ثواب پہاڑوں کے برابر صدقہ دینے اور غلام آزاد کرنے کے مثل ہے۔ درود شریف

درود و سلام کے فضائل و کمالات

گناہوں کو مٹاتا ہے اور نیکیوں کے ذخیرے کو بڑھاتا ہے۔ درود پڑھنے والا مرنے سے پہلے دیکھ لیتا ہے کہ جنت میں اس کا کہاں ٹھکانہ ہے؟ قیامت کی ہولناک گھڑی میں درود شریف پڑھنے والے کو عرش الہی کا سایہ نصیب ہوگا اور ہول و دہشت سے نجات پائے گا۔ حضور انور ﷺ کی شفاعت و قربت اُسے میسر آئے گی، آخرت کی سرفرازی اور کامیابی اسے حاصل ہوگی۔ درود شریف کا ورد رکھنے والا قبر کی وحشت سے محفوظ رہے گا اور حق تعالیٰ کے غضب سے امن پائے گا۔“

﴿انوار احمدی ص: 54﴾

درود شریف کے اہتمام کی ضرورت:

اس عنوان کے تحت حضرت مصنف ﷺ تحریر فرماتے ہیں: ”حق تعالیٰ کو منظور ہے کہ آنحضرت ﷺ کا ذکر مبارک کثرت سے ہو۔ اسی لیے جملہ مومنین کو درود شریف پڑھنے کا امر فرمایا۔ وہ بھی اس خوبی کے ساتھ کہ میں خود بھی اس کام میں مشغول ہوں اور تمام ملائکہ بھی مشغول ہیں لہذا اے ایمان والو! تمہیں بھی چاہیے کہ تم بھی اسی کام میں مشغول رہو۔ مطلب یہ ہے کہ جب خود خداوند قدیر اور اُس کے تمام فرشتے تمہارے نبی ﷺ پر ہر وقت درود بھیجتے ہیں تو بطریق اولیٰ تمہیں چاہیے کہ پوری جانفشانی اور دل دہی کے ساتھ تم اس کام میں مشغول رہو کیونکہ تم اس نبی کے اُمتی بھی ہو اور اس کے احسان کے نیچے تمہارا بال بال دبا ہوا بھی ہے۔ اُمت کی مغفرت و نجات کے لیے اگر اپنے رسول کے گریہ شب اور مناجات سحر کا شکریہ تم پورے طور پر ادا نہیں کر سکتے تو کم از کم اتنا تو کرو کہ ان کے ذکر میں رطب اللسان رہو۔ بڑے شرم کی

بات ہے کہ ایک طرف اُمتی ہونے کا بھی دعویٰ ہے اور دوسری طرف اُن کے ذکر سے گریز کا راستہ بھی تلاش کرتے ہو۔“

﴿انوار احمدی ص: 58﴾

اس کے بعد مصنف کتاب نے درود شریف کے فضائل پر دو حیرت انگیز اور ایمان افروز حدیثیں پیش کی ہیں۔

﴿فضائل درود شریف پر دو ایمان افروز حدیثیں﴾

① پہلی حدیث:

● ﴿فضائل درود شریف﴾

کنز العمال کی روایت کے مطابق حضور انور ﷺ نے ارشاد فرمایا کہ جبریل امین نے مجھے خبر دی ہے: جو اُمتی آپ پر درود پڑھتا ہے اس کے بدلے میں حق تعالیٰ دس نیکیاں لکھتا ہے۔ اس کے دس گناہ مٹاتا ہے اور دس بار اس کے درجے بلند کرتا ہے۔ ایک فرشتہ درود پڑھنے والے کے حق میں وہی الفاظ کہتا ہے جو وہ آپ کے حق میں کہتا ہے۔ حضور ﷺ نے دریافت فرمایا: وہ فرشتہ کیا ہے؟ جواب دیا: حق تعالیٰ نے جب سے آپ کو پیدا کیا ہے اسی وقت سے وہ فرشتہ اس کام پر مقرر ہے کہ آپ کا جو اُمتی آپ پر درود پڑھے وہ فرشتہ جواب میں کہے کہ تجھ پر بھی خدا اپنی رحمت نازل فرمائے۔

فائدہ: یہ حدیث بیان کرنے کے بعد مصنف کتاب ایک عجیب و غریب نکتہ تحریر فرماتے ہیں: ”اب دیکھیے درود شریف پڑھنے کا حکم 2ھ میں صادر ہوا لیکن درود پڑھنے کا صلہ دینے کے لیے وہ فرشتہ پہلے ہی سے موجود ہے۔ اس بات سے ظاہر ہوتا

ہے کہ اللہ تعالیٰ کے دربار میں درود شریف کی کیسی قدر و قیمت ہے اور اس کی عظمت شان کے اظہار کے لیے حق تعالیٰ نے کتنا اہتمام کیا ہے۔ اس حدیث کے مضمون سے اس بات کا بھی پتہ چلتا ہے کہ حکم سے پہلے درود شریف پڑھنے والے بھی موجود ہوں گے اور وہ فرشتے ہیں۔“

﴿انوار احمدی ص: 58﴾

② دوسری حدیث:

● ﴿سوئے کا قلم چاندی کی دوات نور کا کاغذ﴾

مصنف کتاب ﷺ تحریر فرماتے ہیں: امام سخاوی نے اپنی کتاب القول البدیع میں ایک بزرگ کا واقعہ نقل کیا ہے کہ وہ آنکھیں بند کیے ہوئے درود شریف پڑھ رہے تھے۔ اسی دوران انہیں محسوس ہوا کہ جو درود شریف وہ پڑھ رہے ہیں کوئی لکھنے والا اسے کاغذ پر لکھ رہا ہے۔ جب انہوں نے اپنی آنکھیں کھولیں تو وہ غائب ہو گیا۔ اسی سلسلہ کی ایک اور حدیث کنز العمال میں حضرت دیلمی کے حوالہ سے نقل کی گئی ہے جس کے راوی حضرت علی رضی اللہ عنہ ہیں۔ وہ حضور اکرم ﷺ سے روایت کرتے ہیں کہ اللہ تعالیٰ کے کچھ مخصوص فرشتے ہیں جو جمعہ کی رات اور دن کے وقت آسمان سے نازل ہوتے ہیں ان کے ہاتھوں میں سوئے کا قلم چاندی کی دوات اور نور کے کاغذ ہوتے ہیں۔ ان کا کام صرف یہ ہے کہ وہ حضور اکرم ﷺ پر پڑھا جانے والا درود شریف لکھتے رہیں۔

اس حدیث کی عربی عبارت یہ ہے: ﴿بِأَيْدِيهِمْ أَقْلَامٌ مِّنْ ذَهَبٍ وَذِي مِزْنٍ

لِضَبَّةٍ وَقَرَّاطِيسٌ مِّنْ نُورٍ لَا يَكْتُسُونَ إِلَّا الصَّلَاةَ عَلَى النَّبِيِّ ﷺ﴾ ان کے ہاتھوں میں سوئے کا قلم چاندی کی دواتیں اور نور کے کاغذ ہوتے ہیں۔ ان کا کام صرف یہ ہے کہ وہ حضور اکرم ﷺ پر پڑھا جانے والا درود شریف لکھتے رہیں۔

● فضیلت درود شریف کا ایک رقت انگیز واقعہ

مصنف کتاب نے طبرانی کے حوالے سے ایک نہایت رقت انگیز واقعہ نقل کیا ہے جو حضور نبی پاک ﷺ کے مشہور صحابی حضرت زید ابن ثابت رضی اللہ عنہ سے منقول ہے۔

وہ بیان کرتے ہیں کہ ایک دن صبح کے وقت ہم آنحضرت ﷺ کے ہمراہ گھر سے نکلے۔ جب مدینہ کے ایک چوراہے پر پہنچے تو دیکھا کہ ایک دیہاتی اپنے اونٹ کی مہارتھامے ہوئے سامنے سے چلا آ رہا ہے۔ جب وہ حضور ﷺ کے قریب پہنچا تو اس طرح سلام عرض کیا ﴿السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ﴾ آپ نے اس کے سلام کا جواب مرحمت فرمایا۔

اسی دوران ایک شخص دوڑتا ہوا آیا اور حضور کے سامنے کھڑے ہو کر عرض کیا: یا رسول اللہ! یہ دیہاتی میرا اونٹ چرا کر لیے جا رہا ہے۔ اس پر اونٹ نے اپنے منہ سے ایک آواز نکالی جسے سنتے ہی ارشاد فرمایا: تُو میرے سامنے سے دفع ہو جا! اونٹ خود گواہی دے رہا ہے کہ تُو جھوٹا ہے۔

جب وہ چلا گیا تو حضور ﷺ نے اُس دیہاتی سے فرمایا: جس وقت تُو میری طرف آ رہا تھا اس وقت کیا پڑھ رہا تھا؟ اس نے عرض کیا: میرے پاس آپ پر قربان ہوں! اُس وقت میں یہ درود شریف پڑھ رہا تھا ﴿اللَّهُمَّ صَلِّ عَلَى مُحَمَّدٍ حَتَّى لَا

تَبْقَى مِنَ الصَّلَاةِ شَيْءٌ، اللَّهُمَّ سَلِّمْ عَلَى مُحَمَّدٍ حَتَّى لَا تَبْقَى مِنَ
السَّلَامِ شَيْءٌ، اللَّهُمَّ بَارِكْ عَلَى مُحَمَّدٍ حَتَّى لَا تَبْقَى مِنَ الْبَرَكَاتِ
شَيْءٌ، اللَّهُمَّ (رَحِّمْ عَلَى مُحَمَّدٍ حَتَّى لَا تَبْقَى مِنَ الرَّحْمَةِ شَيْءٌ)

یہ سن کر حضور اقدس ﷺ نے ارشاد فرمایا: میں نے دیکھا کہ تیرے منہ سے نکلے ہوئے درود کے الفاظ وصول کرنے کے لیے آسمان سے اتنے فرشتے نازل ہوئے کہ مدینہ کے آسمان کا سارا افق فرشتوں سے بھر گیا۔

اس حدیث سے مصنف کتاب نے استدلال کیا ہے کہ درود شریف پڑھنے کے وقت آسمان سے فرشتے نازل ہوتے ہیں اور حضور ﷺ کو پڑھنے والے کے منہ سے درود شریف کے نکلے ہوئے الفاظ تک نظر آتے ہیں۔

● حضور اقدس ﷺ کے دربار میں درود و سلام کس طرح پہنچتا ہے؟
مصنف کتاب ﷺ نے اس عنوان کے تحت بیان فرمایا ہے کہ حضور اکرم ﷺ کے دربار میں تین طریقوں سے درود و سلام پہنچتا ہے۔

① پہلا طریقہ:

﴿درود و سلام بواسطہ ملائکہ﴾

پہلا طریقہ یہ ہے کہ رحمت کے فرشتے منہ سے نکلے ہوئے درود و سلام کے الفاظ لے کر عرش الہی کی طرف پرواز کرتے ہیں۔ راستے میں جس فرشتے پر بھی ان کا گزر ہوتا ہے وہ کہتا ہے: ﴿صَلُّوا عَلَيَّ فَإِنَّهَا كَمَا صَلَّى عَلَى النَّبِيِّ مُحَمَّدٍ صَلَّى اللَّهُ عَلَيْهِ وَسَلَّمَ﴾ (القول البديع، مسالك الحنفاء) اس درود پڑھنے والے کے لیے بھی اسی

طرح رحمت کی دعا کرو جس طرح اس نے حضرت محمد ﷺ پر درود بھیجا ہے۔

جب بارگاہ رب العزت میں وہ درود و سلام پیش کرتے ہیں تو حکم ہوتا ہے: ﴿إِذْهَبُوا بِهَا إِلَى قَبْرِ عَبْدِي يُسْتَغْفَرُ لِقَائِهَا وَيَقْرَأُ بِهَا عَيْنَهُ﴾ (رواہ الدیلمی عن ام المؤمنین حضرت عائشہ صدیقہ ﷺ) اس درود کو میرے محبوب ﷺ کی قبر شریف کی طرف لے جاؤ اور ان کے سامنے پیش کرو تا کہ وہ درود پڑھنے والے کے لیے دعائے مغفرت کریں اور درود شریف کے ذریعہ اپنی آنکھیں ٹھنڈی کریں۔

یہ حدیث نقل کرنے کے بعد فاضل مصنف تحریر فرماتے ہیں: ”اس اہتمام اور فضل کو دیکھیے کہ قبل اس کے کہ ہدیہ درود بارگاہ مرجع عالم ﷺ میں پیش ہو حق تعالیٰ صرف بہ نظر عزت افزائی اسے اپنی بارگاہ میں طلب فرماتا ہے۔ اس ارشاد کے ساتھ اپنے حبیب ﷺ کے حضور میں روانہ فرماتا ہے کہ اس کے بھیجنے والے کو بہ دعائے خیر یاد فرمائیں۔ سبحان اللہ! عنایت و اکرام کا کیسا عظیم الشان ذریعہ قائم کیا گیا کہ اب تک کسی کو نصیب ہوا کہ ہم لوگ درود پڑھیں تو ہمارا ذکر خیر عالم ملکوت میں ہونے لگے؟“
﴿انوار احمدی، ص: 66﴾

② دوسرا طریقہ:

● ﴿درود و سلام بواسطہ حضرت جبریل علیہ السلام﴾

حضرت جبریل امین علیہ السلام کا تحفہ حضور اکرم ﷺ کے دربار گہر بار میں براہ راست خود پہنچاتے ہیں۔ جیسا کہ امام قرطبی نے اپنی تفسیر میں حضرت عبدالرحمن ابن عوف رضی اللہ عنہ کی روایت سے اس مضمون کی ایک حدیث نقل فرمائی

ہے۔ حضور اقدس ﷺ ارشاد فرماتے ہیں: ﴿مَا مِنْكُمْ مِنْ أَحَدٍ يُسَلِّمُ عَلَيَّ إِذَا مِتُّ إِلَّا جَاءَ بَنِي سَلَامَةٍ مَعَ جِبْرِئِيلَ وَيَقُولُ يَا مُحَمَّدُ هَذَا فُلَانُ ابْنِ فُلَانٍ يَقْرَأُكَ السَّلَامَ فَأَقُولُ وَعَلَيْهِ السَّلَامُ وَرَحْمَةُ اللَّهِ وَبَرَكَاتُهُ﴾ میری وفات کے بعد تم میں سے جو شخص بھی مجھ پر سلام بھیجے گا اسے جبریل امین اپنے ساتھ لے کر میرے پاس حاضر ہوں گے اور عرض کریں گے کہ فلاں ابن فلاں نے آپ پر یہ سلام بھیجا ہے میں جواب میں کہوں گا کہ اس پر بھی سلام اور اللہ کی رحمت و برکت نازل ہو۔

ایک روایت میں یہ بھی آیا ہے کہ خاص ایک فرشتہ اسی خدمت پر مامور ہے کہ وہ روئے زمین کے طول و عرض میں پیش کیے جانے والے درود و سلام کا تحفہ حضور ﷺ تک پہنچائے۔ جیسا کہ کنز العمال میں امام طبرانی کی روایت سے حضور اقدس ﷺ کا یہ ارشاد نقل ہوا ہے جس کے اصل راوی حضرت عمار رضی اللہ عنہ ہیں۔ حضور اقدس ﷺ نے انہیں مخاطب کر کے ارشاد فرمایا: ﴿يَا عَمَّارُ! إِنَّ لِّلَّهِ مَلَكًا أَغْطَاهُ سَمَاعُ الْخَلَائِقِ وَهُوَ قَائِمٌ عَلَى قَبْرِى إِذْ مِتُّ إِلَى يَوْمِ الْقِيَمَةِ فَلَيْسَ أَحَدٌ مِّنْ أُمَّتِي صَلَّى عَلَى صَلَوةٍ إِلَّا يُسَمِّي بِاسْمِهِ وَاسْمِ أَبِيهِ قَالَ يَا مُحَمَّدُ صَلَّى فُلَانٌ عَلَيْكَ كَذَا وَكَذَا فَيُصَلِّي الرَّبُّ عَلَى ذَالِكَ الرَّجُلِ بِكُلِّ وَاحِدَةٍ عَشْرًا﴾ اے عمار! اللہ کا ایک فرشتہ ہے جسے اللہ نے جملہ مخلوقات کی آواز سننے کی قدرت عطا کی ہے اور وہ میرے ظاہری پردہ کے بعد میری قبر پر قیامت تک کھڑا رہے گا اور میرا جو امتی مجھ پر درود پڑھے گا وہ اس کے نام اور ولدیت کے ساتھ اس کا بھیجا ہو اور وہ مجھ تک پہنچائے گا۔ پھر اللہ تعالیٰ اس کے ہر درود کے بدلے میں اس پر دس رحمتیں نازل فرمائے گا۔

کنز العمال میں اسی مضمون کی ایک اور حدیث حضرت ابو بکر صدیق رضی اللہ عنہ سے بھی نقل ہوئی ہے۔ حضور اقدس ﷺ نے فرمایا: ﴿اَكْثِرُوا الصَّلَاةَ عَلَيَّ فَإِنَّ اللَّهَ وَكُلَّ لَبِيٍّ مَلَكًا عِنْدَ قَبْرِى فَإِذَا صَلَّى رَجُلٌ مِّنْ أُمَّتِي قَالَ ذَالِكَ الْمَلَكُ يَا مُحَمَّدُ إِنَّ فُلَانُ ابْنِ فُلَانٍ صَلَّى عَلَيْكَ السَّاعَةَ﴾ (دیلیمی) مجھ پر کثرت سے درود پڑھا کرو کہ اللہ نے ایک فرشتہ میری قبر پر مقرر کیا ہے۔ جب میرا کوئی امتی مجھ پر درود پڑھتا ہے تو وہ فرشتہ کہتا ہے کہ اے محمد! فلاں کے بیٹے فلاں نے ابھی آپ پر درود پڑھا ہے۔

① تیسرا طریقہ:

● بلا واسطہ حضور اکرم ﷺ بذات خود سماعت فرمائیں:

تیسرا طریقہ یہ ہے کہ ہر امتی کا درود و سلام حضور پاک صاحب لولاک ﷺ بذات خود اپنے گوش مبارک سے سنتے ہیں۔ جیسا کہ امام طبرانی کے حوالہ سے محدث کبیر ابن حجر مکی رحمہ اللہ نے اپنی مشہور کتاب ”الجزء المصنوع“ میں حضور اقدس ﷺ کا یہ ارشاد نقل فرمایا ہے: ﴿لَيْسَ مِنْ عَبْدٍ يُصَلِّي عَلَى إِلَّا بَلَغَنِي صَوْتُهُ قُلْنَا يَا رَسُولَ اللَّهِ وَبَعْدَ وَفَاتِكَ؟ قَالَ وَبَعْدَ وَفَاتِي فَإِنَّ اللَّهَ حَرَّمَ عَلَى الْأَرْضِ أَنْ تَأْكُلَ أَجْسَادَ الْأَنْبِيَاءِ﴾ جو بندہ مجھ پر درود پڑھتا ہے اس کی آواز مجھ تک پہنچ جاتی ہے صحابہ نے دریافت کیا کہ آپ کے ظاہری پردہ کے بعد بھی یہ سلسلہ جاری رہے گا؟ فرمایا: ہاں! میرے ظاہری پردہ کے بعد بھی کیونکہ اللہ نے انبیاء کے جسموں کا کھانا زمین پر حرام کر دیا ہے۔

● سماعت نبوی ﷺ پر ایک فکر انگیز استدلال ﴿

حضرت فاضل مصنف یہ ساری حدیثیں نقل کرنے کے بعد سماعت نبوی ﷺ پر ایک فکر انگیز استدلال کرتے ہوئے ارشاد فرماتے ہیں: ”جب اتنی حدیثوں سے یہ ثابت ہے کہ بعض فرشتوں کے پاس قرب و بعد یکساں ہے اور وہ آن واحد میں ہر شخص کی آواز برابر سنتے ہیں تو اب اہل ایمان کو آنحضرت ﷺ کے احاطہ علمی میں شک کا کیا موقع ہوگا؟ اس لیے کہ بنی شک و انکار کا یہی تھا کہ اس میں شرک فی الصفہ لازم آتا ہے (یعنی اگر حضور ﷺ کے بارے میں دُور سے سننے کا عقیدہ رکھا جائے تو خدا کے ساتھ برابری لازم آجائے گی لیکن جب فرشتے دُور سے ہر شخص کا درود و سلام سن لیتے ہیں تو ثابت ہوا کہ یہ صفت خدا کے ساتھ خاص نہیں ہے۔ اس نے یہ صفت اپنی مخلوق کو بھی عطا کی ہے) پھر جب آنحضرت ﷺ کے خدام میں یہ صفت بطریق اولیٰ اور بدرجہ اتم موجود ہو۔ جیسا کہ حدیث ماسبق میں خود حضور ﷺ نے اس کی صراحت فرمادی ہے کہ جو شخص بھی مجھ پر درود بھیجتا ہے میں اس کی آواز خود سنتا ہوں تو آپ کے احاطہ علمی کا کون اندازہ لگا سکتا ہے؟“

﴿انوار احمدی ص: 70﴾

﴿ایک شبہ کا نہایت نفیس جواب﴾

فاضل مصنف ﷺ نے ایک شبہ کا جواب دیتے ہوئے نہایت شاندار بحث کی ہے۔ فرماتے ہیں کہ جب اپنے غلاموں کا درود و سلام حضور ﷺ خود سنتے ہیں تو سوال یہ پیدا ہوتا ہے کہ لوگوں کا درود و سلام پہنچانے کے لیے پھر فرشتے کیوں مقرر

کیے گئے ہیں؟ اس کا جواب یہ ہے کہ آخر حق تعالیٰ کے حضور میں بھی تو بندوں کے اعمال بذریعہ ملائک ہی پیش ہوتے ہیں حالانکہ وہ عالم الغیب ہے بندوں کے سارے اعمال و افعال سے وہ باخبر ہے۔ اس لیے ماننا پڑے گا کہ بذریعہ ملائک اعمال پیش کیے جانے کی وجہ لاعلمی نہیں بلکہ سطوتِ شاہانہ اور شوکتِ حاکمانہ کا اظہار ہے۔ یہی حکمت فرشتوں کے ذریعہ درود و سلام کی پیشی میں بھی ہے۔

دوسرا جواب یہ ہے کہ حضور اقدس ﷺ کی قبر شریف کے پاس بھی اگر کوئی شخص درود و سلام پیش کرتا ہے تو اسے بھی آپ تک فرشتے ہی پہنچاتے ہیں اس سے بھی حضور نبی پاک ﷺ کی عظمت و شوکت کا اظہار مقصود ہے۔ جیسا کہ حدیث شریف میں حضور ﷺ نے ارشاد فرمایا: ﴿مَا مِنْ عَبْدٍ يُسَلِّمُ عَلَيَّ عِنْدَ قَبْرِي إِلَّا وَكَلَّ اللَّهُ بِهِ مَلَكًا يُبَلِّغُنِي وَكَفَى أَمْرُ الْآخِرَةِ وَذُنْيَاهُ كُنْتُ بِهِ شَهِيدًا يَوْمَ الْقِيَامَةِ﴾ (کنز العمال) جو بندہ بھی میری قبر کے پاس مجھے سلام کرتا ہے اس کا سلام مجھ تک وہ فرشتہ پہنچاتا ہے جو اس کام کے لیے مقرر ہے۔ اس کا سلام دنیا و آخرت کی جملہ مہمات کے لیے کافی ہے اور میں قیامت کے دن اس پر گواہی دوں گا۔ اس کے علاوہ سلام پہنچانے پر بہت سے فرشتے مامور ہیں جو ہمیشہ اسی تلاش میں پھرا کرتے ہیں۔ جہاں کسی نے سلام عرض کیا فوراً حضور ﷺ کی خدمت میں پیش کرتے ہیں جیسا کہ مسالک الحنفاء میں حضرت ابن مسعود رضی اللہ عنہ سے یہ حدیث منقول ہے: ﴿قَالَ إِنَّ لِلَّهِ مَلَائِكَةً سَيَّاحِينَ يُبَلِّغُونَ عَنْ أُمَّتِي السَّلَامَ﴾ (احمد نسائی، دارمی، بیہقی) اللہ کے بہت سے فرشتے ہیں جو ہر وقت زمین کا چکر لگاتے رہتے ہیں اور میرا

جواُمتی مجھ پر سلام عرض کرتا ہے وہ اس کا سلام مجھ تک پہنچاتے ہیں۔

پس معلوم ہوا کہ جیسے درود شریف پہنچانے کے دو ذریعے ہیں اسی طرح سلام پہنچانے کے بھی دو ذریعے ہیں۔ ایک حضرت جبریل امین دوسرے یہ ملائکہ سیاحین۔ اس کے بعد حضرت مصنف نے درود شریف کی فضیلت میں دو حدیثیں نقل فرمائی ہیں جو نہایت عظیم الشان ہیں۔

① پہلی حدیث:

● ﴿عظمت درود شریف﴾

فرمایا رسول اللہ ﷺ نے کہ جو شخص میرے حق کی تعظیم و تکریم کی نیت سے مجھ پر درود پڑھتا ہے حق تعالیٰ اُس کلمہ سے ایک ایسا عظیم الجثہ فرشتہ پیدا کرتا ہے جس کا ایک بازو مشرق میں ہوتا ہے دوسرا بازو مغرب میں پاؤں تخت العری میں اور عرش الہی کے نیچے اس کی گردن جھکی ہوئی ہے۔ اللہ تعالیٰ اس فرشتہ کو حکم دیتا ہے کہ میرے اس بندے کے حق میں تُو بھی رحمت و مغفرت کی دعا مانگ جس طرح اس نے میرے پیارے نبی پر درود بھیجا ہے۔ چنانچہ وہ فرشتہ قیامت تک اس بندے کے حق میں رحمت و مغفرت کی دعا کرتا رہے گا۔

(روایت کیا اس حدیث کو دیلمی نے مسند الفردوس میں اور ابن شاہین نے تریغیب میں)

② دوسری حدیث:

● ﴿عجیب الخلق فرشتہ کی درود خوان کے حق میں دعا﴾

فرمایا رسول اللہ ﷺ نے کہ حق تعالیٰ نے مجھے وہ رتبے دیے ہیں جو کسی نبی کو نہیں

ملے اور مجھے سارے نبیوں پر فضیلت دی۔ میری اُمت کے لیے اعلیٰ درجے مقرر فرمائے کہ وہ مجھ پر درود پڑھتے ہیں اور متعین فرمایا میری قبر کے پاس ایک فرشتہ جس کا نام منطوش ہے۔ وہ اتنا طویل القامت اور عظیم الجثہ ہے کہ اُس کا سر عرش الہی کے نیچے اور اس کا پاؤں تخت العری میں ہے۔ اس کے اسی ہزار بازو ہیں اسی ہزار ہر ہیں۔ پُر کے نیچے اسی ہزار رو نگٹے ہیں اور ہر رو نگٹے کے نیچے ایک زبان ہے جس سے وہ اللہ تعالیٰ کی تسبیح و تحمید کرتا ہے اور اُس شخص کے حق میں دعائے مغفرت کرتا ہے جو میرا اُمتی مجھ پر درود پڑھے۔

یہ حدیث حضرت معاذ ابن جبل رضی اللہ عنہ سے مروی ہے۔ (روایت کیا: ابن بشکوال نے) ان حدیثوں کو نقل کرنے کے بعد حضرت مصنف رحمہ اللہ تحریر فرماتے ہیں: ”شاید اتنے بڑے فرشتوں کا وجود مستبعد سمجھا جائے تو میں سوال کروں گا کہ استبعاد کی وجہ کیا ہے؟ کیا اللہ تعالیٰ ایسے عظیم الجثہ فرشتوں کے پیدا کرنے سے قاصر ہے؟ قاصر کہنا تو عقلاً اور نقلاً دونوں اعتبار سے باطل اور محال ہے کیونکہ خدا کی قدرت تخلیق کے لیے چھوٹی سے چھوٹی اور بڑی سے بڑی مخلوق دونوں برابر ہے۔ اس کی شان تو یہ ہے کہ کسی چیز کی تخلیق کا ارادہ کر کے لفظ کن کہا اور وہ چیز فوراً وجود میں آگئی۔“

﴿انوار احمدی ص: 80﴾

● ﴿صلوٰۃ کے معنی کے تعین میں ایک شاندار علمی بحث﴾

حضرت فاضل مصنف نے اپنی کتاب میں ”صلوٰۃ“ کے معنی کی تفسیر میں ایک نہایت شاندار علمی بحث فرمائی ہے جو اہل ایمان کے لیے قابل دید ہے۔

① پہلا معنی:

خطیب شربنی نے اپنی تفسیر میں لکھا ہے کہ لغت میں ”صلوٰۃ“ کے معنی دعا کے ہیں جیسا کہ قرآن کریم میں اللہ تعالیٰ نے اپنے پیارے حبیب ﷺ سے خطاب کرتے ہوئے فرمایا ہے: ﴿وَصَلِّ عَلَيْهِمْ أَيْ أَدْعُ لَهُمْ﴾ آپ ان پر صلوٰۃ بھیجیں یعنی اُن کے لیے دعا کیجیے۔

دوسری آیت میں فرماتا ہے: ﴿إِنْ صَلَوَتَكَ سَكَنَ لَهُمْ﴾ بیشک آپ کی ”صلوٰۃ“، یعنی آپ کی دعا ان کے لیے تسکین کا موجب ہے۔

بخاری شریف میں حضرت ابو ہریرہ رضی اللہ عنہ سے یہ حدیث مروی ہے: ﴿إِنْ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ الْمَلَائِكَةُ تُصَلِّيْ عَلَى أَحَدِكُمْ مَا دَامَ فِي الصَّلَاةِ مَا لَمْ يُحْدِثْ تَقُولُ: اللَّهُمَّ اغْفِرْ لَهُ اللَّهُمَّ ارْحَمْهُ﴾ حضور ﷺ نے فرمایا تم میں سے کوئی شخص بھی جب تک درود پڑھنے میں مصروف رہتا ہے جب تک کہ وہ بے وضو نہ ہو اس کے حق میں فرشتے رحمت و مغفرت کی دعا کرتے ہیں۔

اس حدیث پاک اور آیات قرآنی سے واضح ہو گیا کہ ”صلوٰۃ“ کے معنی ”دعا“ کے ہیں۔

② دوسرا معنی:

بعض لوگوں کا کہنا ہے کہ اگر ”صلوٰۃ“ کے معنی دعا کے لیے جائیں تو ایسی صورت میں ﴿اللَّهُمَّ صَلِّ عَلَى مُحَمَّدٍ﴾ کے معنی یہ ہوں گے کہ اللہ! تو دعا کر محمد ﷺ کے لیے۔ ظاہر ہے کہ یہ معنی خدا کی جناب میں صادق نہیں آتے کیونکہ دعا مانگنا

بندوں کا کام ہے نہ کہ خدا کا۔ اس لیے صلوٰۃ کے معنی رحمت کے ہیں جیسا کہ شرح مواہب اللدیہ میں ہے: ﴿قَالَ الْمُبَرِّدُ الصَّلَاةُ مِنَ اللَّهِ الرَّحْمَةُ وَالْإِنْعَامُ﴾ یعنی اللہ کی طرف سے صلوٰۃ کے معنی رحمت اور انعام کے ہیں۔

امام سیوطی رحمہ اللہ نے اپنی تفسیر درمنثور میں ﴿هُوَ الَّذِي يُصَلِّيْ عَلَيْكُمْ﴾ کی تفسیر میں ایک حدیث قدسی نقل فرمائی ہے جس میں اللہ تعالیٰ فرماتا ہے ﴿إِنْ صَلَوَتِي رَحِمَتِي سَبَقَتْ غَضَبِي﴾ میری صلوٰۃ سے مراد میری رحمت ہے جو میرے غضب پر غالب ہے۔

امام باقر علی نے اپنی تفسیر میں لکھا ہے: ﴿الصَّلَاةُ مِنَ اللَّهِ عَزَّ وَجَلَّ هِيَ رَحْمَةٌ وَمِنَ الْمَلَائِكَةِ الْإِسْتِغْفَارُ وَمِنَ الْأُمَمِ الدُّعَاءُ﴾ جب صلوٰۃ کی نسبت اللہ کی طرف ہوگی تو اس سے رحمت مراد ہوگی جب ملائکہ کی طرف ہوگی تو اس سے استغفار مراد ہوگا اور جب امت کی طرف ہوگی تو اس سے دعا مراد ہوگی۔

③ تیسرا معنی:

صلوٰۃ کے تیسرے معنی تعظیم و ثناء کے ہیں۔ جیسا کہ بخاری شریف میں ہے ﴿قَالَ أَبُو الْعَالِيَةِ صَلَاةُ اللَّهِ ثَنَاءٌ عَلَيْهِ عِنْدَ الْمَلَائِكَةِ﴾ ابو العالیہ نے کہا کہ نبی پر اللہ کی صلوٰۃ سے مراد نبی کی ثناء بیان کرنا ہے فرشتوں کے مجمع میں۔

امام قسطلانی کی صراحت کے مطابق یہی معنی ابن قیم کے نزدیک بھی پسندیدہ ہیں۔ امام قسطلانی فرماتے ہیں کہ ابن قیم نے اپنی کتاب ”جلاء الافہام“ میں کئی دلیل اس بات پر قائم کی ہیں کہ صلوٰۃ کے معنی رحمت کے نہیں ہو سکتے۔ ان کے دلائل کی تفصیل یہ ہے:

● پہلی دلیل:

قرآن مجید میں اللہ تعالیٰ فرماتا ہے: ﴿أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ﴾ یہ وہ لوگ ہیں جن پر ان کے رب کی طرف سے صلوات ہیں اور رحمت ہے۔

یہاں رحمت کے عطف صلوات پر ہے اور یہ بات اہل زبان کے نزدیک مسلم ہے کہ عطف مغازرت کو چاہتا ہے۔ اس سے ثابت ہوا کہ صلوة کے معنی رحمت کے نہیں ہو سکتے۔

● دوسری دلیل:

علماء کی صراحت کے مطابق صلوة انبیاء و رسل کے ساتھ خاص ہے اور ان کے واسطے سے عام مؤمنین بھی اس میں شامل ہیں لیکن رحمت کا مفہوم اتنا عام ہے کہ وہ مؤمن و غیر مؤمن انسان اور غیر انسان سب کو شامل ہے۔ اس لیے ماننا پڑے گا کہ صلوة اور رحمت دو الگ الگ چیزیں ہیں۔

● تیسری دلیل:

اگر صلوة کے معنی رحمت کے ہوں تو جن لوگوں کے نزدیک آنحضرت ﷺ پر درود پڑھنا واجب ہے چاہیے ﴿اللَّهُمَّ ارْحَمْ سَيِّدَنَا مُحَمَّدًا وَآلَ سَيِّدِنَا مُحَمَّدٍ﴾ اے اللہ! تو رحمت نازل فرما ہمارے آقا حضرت محمد ﷺ اور ان کی آل پر کہنے سے واجب ادا ہو جائے حالانکہ ایسا نہیں ہے بلکہ جب تک ﴿اللَّهُمَّ صَلِّ عَلَى سَيِّدِنَا مُحَمَّدٍ﴾ نہ کہا جائے واجب ادا نہ ہوگا۔

● چوتھی دلیل:

عرب کے عرف کے مطابق اگر کسی نے کسی پر رحم کر کے کھانا کھلا دیا تو زبان عرب میں اسے ﴿رَحْمَةً﴾ کہا جاتا ہے یعنی اس نے اس پر رحم کیا۔ ﴿صَلَّى اللَّهُ عَلَيْهِ﴾ نہیں کہا جاسکتا۔ دیکھیے یہاں رحمت کا مفہوم صادق آتا ہے لیکن صلوة کا نہیں اس لیے ثابت ہوا کہ صلوة اور رحمت دونوں الگ الگ چیزیں ہیں۔

● پانچویں دلیل:

اگر صلوة کے معنی رحمت کے ہوں تو آیہ شریفہ ﴿إِنَّ اللَّهَ وَمَلَائِكَتَهُ﴾ کے معنی یہ ہوں گے: اللہ تعالیٰ اور اس کے فرشتے رحمت نازل کرتے ہیں نبی ﷺ پر لہذا اے ایمان والو! تم بھی دعا کرو ان کے لیے۔

وجدان سلیم گواہی دیتا ہے کہ اس معنی کے لحاظ سے کلام کے اوّل و آخر کے درمیان کوئی ربط نہیں ہے۔ بخلاف اس کے اگر صلوة کے معنی تعظیم و ثناء کے ہوں تو آیت کا مضمون مربوط ہو جائے گا۔ اللہ اور فرشتوں کی ثناء تو ظاہر ہے لیکن مؤمنین کی صلوة بصورت دعا بھی ثناء کو مضمّن ہوگی کہ نبی ﷺ کے لیے حق تعالیٰ سے ثناء طلب کرنا بھی ایک طرح کی ثناء ہے۔

① چوتھا معنی:

بعض لوگوں نے کہا کہ صلوة سے مراد مغفرت ہے جیسا کہ امام قسطلانی اپنی کتاب مسالک الحفقاء میں تحریر فرماتے ہیں ﴿إِنَّ صَلَوَةَ اللَّهِ مَغْفِرَتُهُ﴾ اللہ کی صلوة سے مراد اللہ کی مغفرت ہے۔

امام ابن جریر طبری نے اپنی تفسیر میں اس مضمون کی ایک حدیث بھی نقل فرمائی ہے

جس سے اس دعوے پر انہوں نے استدلال کیا ہے۔ فرماتے ہیں کہ جب آیت کریمہ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ نازل ہوئی تو صحابہ نے عرض کیا ﴿هَذَا السَّلَامُ قَدْ عَرَفْنَاهُ فَكَيْفَ الصَّلَاةُ وَقَدْ غَفَرَ اللَّهُ لَكَ مَا تَقَدَّمَ مِنْ ذَنْبِكَ وَمَا تَأَخَّرَ قَالَ قُولُوا اللَّهُمَّ صَلِّ عَلَى مُحَمَّدٍ﴾ سلام کا طریقہ تو ہم جانتے ہیں اب صلوٰۃ کا طریقہ کیا ہوگا جبکہ خداوند قدوس نے آپ کے سارے اگلوں اور پچھلوں کے گناہ بخش دیے۔ فرمایا: اس حکم کی تعمیل میں ﴿اللَّهُمَّ صَلِّ عَلَى مُحَمَّدٍ﴾ کہا کرو۔

اس حدیث میں صحابہ کرام کے سوال سے صاف ظاہر ہے کہ انہوں نے صلوٰۃ کے لفظ سے مغفرت کا معنی سمجھا۔ اس لیے انہیں تردد ہوا کہ مغفرت کرنے کا کام تو اللہ تعالیٰ کا ہے پھر بندوں کو مغفرت کا حکم دینے کا کیا مطلب ہوگا؟ یا اس لیے انہیں تردد ہوا کہ سورہ فتح کی مشہور آیت کریمہ کے ذریعہ مغفرت کا پروانہ تو حضور اقدس ﷺ کو مل چکا اب دوبارہ مغفرت کا مطلب کیا ہوگا؟ اس لیے صلوٰۃ کے اتثال میں انہیں سوال کرنے کی ضرورت پیش آئی اور حضور ﷺ کے فرمان کے بعد اسے اتتالاً لایم صحابہ کرام نے قبول کر لیا۔

● **افضل الرسل ہونے کے حوالے سے ایک ایمان افروز حدیث** ﴿نویہ مغفرت کے سلسلے میں حضرت فاضل نے قاضی عیاض کی کتاب الشفاء سے ایک ایسی روح پرور حدیث نقل فرمائی ہے کہ جس سے دل کی بیماریوں کو شفاء ملتی ہے اور حضور ﷺ کی جلالتِ شان مہرِ نیم روز کی طرح سب پر روشن ہو جاتی ہے۔ اس

حدیث کے راوی حضرت ابن عمر رضی اللہ تعالیٰ عنہما ہیں۔

وہ بیان کرتے ہیں کہ حضور اقدس ﷺ نے فرمایا کہ ایک موقع پر جبکہ میں رب العزت کی بارگاہ میں حاضر تھا۔ ارشاد ہوا: اے محمد! کچھ سوال کرو؟ میں نے عرض کیا: اے میرے پروردگار! میں کیا سوال کروں؟ تو نے حضرت ابراہیم کو اپنا خلیل بنایا، حضرت موسیٰ کو اپنی ہم کلامی کا شرف بخشا اور حضرت نوح کو برگزیدہ کیا، حضرت سلیمان کو ایسی سلطنت عطا فرمائی کہ ان کے بعد ایسی سلطنت کسی اور کو سزاوار نہیں۔

ارشاد ہوا: جو میں نے تمہیں عطا کیا ہے وہ ان سب سے بہتر ہے۔ میں نے تمہیں کوثر دیا اور تمہارے نام کو اپنے نام کے ساتھ ملایا کہ وہ آسمان میں ہر طرف پکارا جاتا ہے۔ تمہارے لیے اور تمہاری اُمت کے لیے میں نے ساری روئے زمین کو طیب و طاهر بنایا، تمہارے اگلوں اور پچھلوں کے گناہ بخش دیے اب آپ ایک مغفور کی شان کے ساتھ زمین پر چل رہے ہیں۔ آپ سے پہلے ان عنایاتِ بیکراں کا کوئی بھی حامل نہیں بن سکا۔ آپ کی اُمت کے دلوں کو میں نے اپنی جلوہ گاہ بنایا اور آپ کو شفاعت کے اس منصبِ جلیل پر فائز کیا کہ یہ درجہ اب تک کسی نبی کو نہیں مل سکا۔

اس مہکتی اور چمکتی ہوئی حدیث کی خوشبو سے آپ کے قلوب معطر اور آپ کی آنکھیں منور ہو گئی ہوں تو اب پھر اسی سلسلہ بحث کی طرف پلٹ آئیے کہ صلوٰۃ کے کیا معنی ہیں۔

● **حضور اکرم ﷺ کی عظمت و فضیلت کے حوالے سے فیصلہ کن بات** ﴿ان ساری تفصیلات کے بعد حضرت فاضل مصنف ﷺ صلوٰۃ کے معنی کے سلسلے میں ایک فیصلہ کن بات تحریر فرماتے ہیں: ”ان سب اقوال سے مقصود یہ ہے کہ کمال

تَعْظِيم اور خصوصیت آنحضرت ﷺ کی حق تعالیٰ کے نزدیک سمجھی جاوے اور علوئے شان اور رفعت منزلت درود شریف کی ثابت ہو۔ یہاں تک کہ جنہوں نے صلوٰۃ سے رحمت مراد لی ہے اُن کا بھی مطلب یہ نہیں ہے کہ وہ رحمت عامہ ہے بلکہ وہ رحمت مراد ہے جو آنحضرت ﷺ کے لیے خاص کی گئی ہے۔ جیسا کہ زرقانی نے اسی قسم کا جواب اس اعتراض کا دیا جو صاحب مواہب نے صلوٰۃ ورحمت میں مغائرت کو ثابت کرنے کے لیے آیت کریمہ ﴿أُولَئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ﴾ سے استدلال کیا ہے۔

﴿انوار احمدی ص: 88﴾

● ایک بصیرت افروز نکتہ:

حضرت فاضل مصنف نے حکم صلوٰۃ کے سلسلے میں ایک عظیم الشان نکتے کا افادہ فرمایا ہے۔ ارشاد فرماتے ہیں کہ تم احکام خداوندی کا جائزہ لو تو تم پر یہ حقیقت واضح ہوگی کہ جہاں جہاں بھی کوئی حکم دیا گیا ہے اس کی تعمیل میں بندوں کی طرف سے کسی فعل کا صدور ہوتا ہے۔ مثال کے طور پر نماز کے حکم کی تعمیل میں قیام رکوع اور سجود کیے جاتے ہیں اور روزہ کے حکم کے امتثال میں بھوکے اور پیاسے رہتے ہیں۔ بخلاف درود شریف کے کہ حکم صلوٰۃ کی تعمیل میں کوئی کام نہیں کیا جاتا بلکہ اسی لفظ کو خدا کی طرف لوٹا دیا جاتا ہے۔ کہا جاتا ہے ﴿اللَّهُمَّ صَلِّ عَلَيْهِ﴾ اے اللہ! تو ان پر صلوٰۃ بھیج۔

یہ بلاشبہ ایسا ہی ہے جیسے بنی اسرائیل نے قتال کے حکم کے جواب میں خداوند قدوس اور حضرت موسیٰ علیہ السلام کو مخاطب کر کے ﴿فَقَاتِلْ إِنَّهُمْ قَاعِدُونَ﴾ کہا تھا۔ تم دونوں خود لڑو ہم تو یہاں بیٹھ کر تماشا دیکھیں گے۔ لیکن یہاں بنی اسرائیل کی طرح باغیانہ

سرکشی یا حکم کی تعمیل سے انکار نہیں ہے بلکہ اس کی وجہ یہ ہے ﴿صَلَوَةٌ عَلَى النَّبِيِّ﴾ کا مطلب جب رفع درجات اور اعتنائے شان مصطفیٰ ﷺ ہے تو بندوں میں اس کا یارا کہاں؟ اب حکم سے عہدہ بردار ہونے کی صورت سوا اس کے اور کیا ہو سکتی ہے کہ اپنے عجز کا اعتراف کرتے ہوئے بندے خود رب العزت سے درخواست کریں ﴿اللَّهُمَّ صَلِّ عَلَى سَيِّدِنَا مُحَمَّدٍ﴾ اے اللہ! تو ہی اپنے پیارے نبی ﷺ کی شان بلند فرما، ان کی عزت و تکریم میں بے پایاں ترقی عطا کر کہ تو ہی اس کی قدرت بھی رکھتا ہے اور اپنے نبی کے رتبے سے بھی واقف ہے۔

● امام ابو منصور ماتریدی رحمہ اللہ کے علمی نکتے سے استفادہ

حضرت فاضل مصنف نے تفسیر تاویلات القرآن کے حوالہ سے امام ابو منصور ماتریدی رحمہ اللہ سے ایک علمی نکتہ پر قلم فرمایا ہے۔

امام موصوف تحریر فرماتے ہیں کہ حق تعالیٰ کے نزدیک ہر چیز کی ایک حقیقت ثابت و موجود ہے لیکن اُن میں سے بعض چیزوں کا وجود محسوس ہوتا ہے اور بعض چیزوں کا وجود عام انسانوں کی قوت ادراک سے ماوراء ہے۔ ہر شے کی حقیقت اپنا ایک مخصوص تشخص رکھتی ہے اور اسی بنیاد پر وہ دوسری شے کی حقیقت سے ممتاز ہوتی ہے۔

مثال کے طور پر احادیث کی صراحت کے مطابق موت کی صورت دُبنے کی ہے جو قیامت کے دن زنج کی جائے گی اور نیل و فرات نام کی دو نہریں جو زمین میں بہتی ہیں ان کا منبع حضور انور ﷺ نے سدرۃ المنتہی کے قریب چشم خود ملاحظہ فرمایا۔ اسی طرح حدیث میں ہے کہ کلمہ ﴿الْحَمْدُ لِلَّهِ﴾ قیامت کے دن میزان کو بھر دے گا

اور کلمہ ﴿سُبْحَانَ اللَّهِ﴾ اور کلمہ ﴿اللَّهُ أَكْبَرُ﴾ زمین و آسمان کی وسعتوں پر چھائے ہوئے ہیں اور نماز ایک نور ہے۔

اسی طرح حضور اقدس ﷺ نے ارشاد فرمایا میرے پاس زمین کے خزانوں کی کنجیاں لائی گئیں۔ حضرت جبریل امین چتکبرے رنگ کے گھوڑے پر لاد کر میرے پاس آئے۔ یہ ساری چیزیں وہ ہیں جن کا وجود حق تعالیٰ کے نزدیک ثابت و موجود ہے لیکن ان کا مشاہدہ عام انسانوں کی قوت ادراک سے بالاتر ہے۔

اتنی تفصیل کے بعد مصنف کتاب ﷺ نے اپنے ایمانی احساسات کی جوت جگاتے ہوئے اپنے علمی کمالات کے وہ جواہرات بکھیرے ہیں کہ آنکھیں خیرہ ہو کر رہ جاتی ہیں۔

ارشاد فرماتے ہیں: ”اسی طرح درود شریف کا حال بھی سمجھنا چاہیے کہ وہ ایک ممتاز شے ہے و جو اس کا اس عالم کی جنس سے نہیں ہے اور نہ ادراک اس کا حواس جسمانیہ سے ہو سکتا ہے۔ بلکہ وہ خاص آنحضرت ﷺ کی روحانیت مقدسہ سے تعلق رکھتا ہے اور تعجب نہیں کہ آنحضرت ﷺ اسے دیکھ بھی لیتے ہوں کیونکہ ملکوت و لاہوت اور دوسرے عالم کی اشیاء جن تک ہماری قوت و ادراک کی رسائی دشوار ہے آنحضرت ﷺ کو محسوس و مشاہدہ تھیں۔ اس سے بڑھ کر اور کیا چاہیے کہ قیامت کے دن کی اشیاء کو حضور ﷺ یہاں سے ملاحظہ فرماتے تھے۔“

﴿انوار احمدی، ص: 92﴾

اپنے اس دعوے پر کہ بہت سی چیزیں ایسی ہیں جن تک ہماری قوت ادراک کی رسائی نہیں ہو سکتی لیکن حضور نبی کریم ﷺ اپنی غیبی قوت ادراک سے ان کا مشاہدہ

فرماتے ہیں۔ حضرت فاضل مصنف نے دلائل کے انبار لگا دیے ہیں۔ اب ذیل میں ان دلائل کے مطالعہ سے اپنے ایمان کی آنکھیں ٹھنڈی کیجیے۔

● حضور اکرم ﷺ کی غیبی قوت ادراک کی پہلی دلیل:

حضرت جابر رضی اللہ عنہ روایت کرتے ہیں کہ حضور انور ﷺ نے فرمایا میں خانہ کعبہ کے قریب تھا کہ بیت المقدس میرے سامنے پیش کیا گیا۔ اب اس کے بعد حدیث کے الفاظ یہ ہیں: ﴿فَجَعَلْتُ أَنْظُرُ إِلَيْهِ وَ إِلَى مَا فِيهِ وَلَقَدْ رَأَيْتُ جَهَنَّمَ وَأَهْلَهَا فِيهَا وَ أَهْلُ الْجَنَّةِ فِي الْجَنَّةِ قَبْلَ أَنْ يُدْخِلُوهَا كَمَا أَنْظُرُ إِلَيْكُمْ﴾ (رواہ الدیلمی فی مسند الفردوس) میں اسے اور اس کے اندر کی چیزوں کو دیکھنے لگا۔ میں نے جہنم اور اہل جہنم کو بھی دیکھا۔ اسی طرح میں نے جنت اور اہل جنت کو بھی دیکھا قبل اس کے کہ وہ جنت میں داخل ہوں۔ ان ساری چیزوں کو میں نے بالکل اسی طرح دیکھا جیسے تمہیں دیکھ رہا ہوں۔

مکہ مکرمہ میں بیٹھ کر بیت المقدس کا مشاہدہ کرنا اور اس دنیا میں رہ کر جنت و دوزخ کے مناظر دیکھنا عام انسانوں کی قوت ادراک سے ماوراء ہے۔ یہ شان صرف پیغمبر کی ہے۔

● حضور اکرم ﷺ کی غیبی قوت ادراک کی دوسری دلیل:

حضرت عقبہ ابن عامر رضی اللہ عنہ بیان کرتے ہیں کہ حضور اکرم ﷺ نے آٹھ سال کے بعد شہدائے اُحد پر نماز پڑھی۔ اس وقت آپ پر ایسی کیفیت طاری تھی کہ جیسے کوئی کسی کو رخصت کر رہا ہو۔ نماز سے فارغ ہو کر آپ منبر پر تشریف لے گئے اور فرمایا میں تمہارا امیر منزل ہوں میں تمہارے ایمان و اعمال کا مشاہدہ ہوں اور تمہاری ملاقات کی

جگہ حوض کوثر ہے۔ ﴿وَإِنِّي لَا نُظَرُ إِلَيْهِ وَأَنَا فِي مَقَامِي هَذَا وَقَدْ أُعْطِيتُ مَفَاتِيحَ خَزَائِنِ الْأَرْضِ﴾ (رواہ الشیخان فی الصحیحین) میں یہیں سے کھڑے کھڑے اسے دیکھ رہا ہوں۔ زمین کے خزانوں کی کنجیاں مجھے دی گئیں۔

غور فرمائیے! ان میں سے کون سی چیز ایسی ہے جن کا ہم اپنے حواس کے ذریعہ ادراک کر سکتے ہیں لیکن پیغمبر اعظم ﷺ کی شانِ علمی دیکھیے کہ ان کی نگاہ پر کوئی حجاب حائل نہیں ہے۔ وہ اسی جہاں آب و گل سے عالمِ غیب کا مشاہدہ فرما رہے ہیں۔

● حضور اکرم ﷺ کی غیبی قوتِ ادراک کی تیسری دلیل:

حضرت ابوذر رضی اللہ عنہ بیان کرتے ہیں کہ ایک دن حضور سید عالم نے صحابہ کرام رضی اللہ تعالیٰ عنہم کے مجمع سے خطاب کرتے ہوئے فرمایا ﴿إِنِّي أَرَى مَا لَا تَرَوْنَ وَأَسْمَعُ مَا لَا تَسْمَعُونَ﴾ میں غیب کی وہ ساری چیزیں دیکھتا ہوں جنہیں تم نہیں دیکھ سکتے اور وہ ساری آوازیں سنتا ہوں جنہیں تم نہیں سن سکتے۔ فرشتوں کے بوجھ کی وجہ سے میں آسمان کے چرچہ کرنے کی آواز بھی سنتا ہوں، کیوں کہ آسمان میں چار انگل بھی کوئی ایسی جگہ نہیں ہے جہاں کوئی فرشتہ سجدہ ریز نہ ہو۔

﴿رواہ الترمذی وابن الماجة﴾

اس حدیث میں بھی نہایت صراحت کے ساتھ اس حقیقت کا اظہار ہے کہ ہماری قوتِ ادراک اور نبی کی قوتِ ادراک میں کتنا عظیم فرق ہے۔

حضرت امام سیوطی رحمہ اللہ کی روایت کردہ ایک حدیث:

اسی سلسلہ کے ساتھ امام سیوطی رحمہ اللہ کی یہ روایت بھی نظر میں رکھیے تو حضور انور ﷺ

کے احاطہ علمی اور غیبی قوتِ ادراک کا صحیح اندازہ لگ جائے گا۔ حضور اقدس ﷺ فرماتے ہیں کہ مجھے یہ معلوم ہے کہ برستے ہوئے بارش کے پانی کے ساتھ اتنے کثیر فرشتے آسمان سے نازل ہوتے ہیں کہ ان کی تعداد جن و انس کے سارے افراد سے کہیں زیادہ ہوتی ہے۔ مجھے یہ بھی معلوم ہے کہ وہ بارش کا ہر قطرہ شمار کر لیتے ہیں اور انہیں اس کی بھی خبر ہوتی ہے کہ کون سا قطرہ کہاں گرے گا اور اس سے جو سبزہ اُگے گا اُسے کون کھائے گا۔

﴿الحبائک فی انباء الملائک﴾

● حضور اکرم ﷺ کی غیبی قوتِ ادراک کی چوتھی دلیل:

ابن اثیر نے اپنی کتاب اسد الغابہ فی معرفۃ الصحابہ میں حضرت انس رضی اللہ عنہ سے یہ حدیث روایت کی ہے کہ ایک بار حضور انور ﷺ کہیں تشریف لے جا رہے تھے کہ ایک انصاری نوجوان سامنے آیا۔ آپ نے اس سے دریافت فرمایا: تم نے کس حال میں صبح کی؟ اس نے عرض کی: اس حال میں کہ میں سچا ایمان رکھتا ہوں۔

فرمایا: بات سمجھ کر کہو کہ ہر قول کی ایک حقیقت ہوتی ہے۔ بتاؤ! تمہارے ایمان کی کیا حقیقت ہے؟ عرض کیا: میں نے اپنے آپ کو لذائذ دنیاوی سے علیحدہ کر لیا ہے۔

راتیں بیداری میں گزارتا ہوں اور دن بھوک اور پیاس کی حالت میں۔ اب میری قوتِ مشاہدہ کی کیفیت یہ ہے کہ گویا میں عرشِ ربِّ العلیین کو دیکھ رہا ہوں۔ گویا یہ دیکھ رہا ہوں کہ اہل جنت آپس میں ملاقاتیں کر رہے ہیں اور اہل نار و دوزخ میں چیخ رہے ہیں۔

فرمایا: اسی حالت پر قائم رہنا۔ اللہ تعالیٰ نے تمہارے دل کو ایمان کے نور سے منور کر دیا ہے۔ اپنی طرف اس نے عنایت کریمانہ کو متوجہ دیکھا تو فوراً درخواست پیش

کی کہ میرے لیے شہادت کی دعا فرمائیے۔ آپ نے اس کی درخواست قبول کی اور اس کے حق میں شہادت کی دعا فرمائی۔

ابھی کچھ ہی دن گزرے تھے کہ ایک معرکہ پیش آیا جیسے ہی جہاد کے لیے منادی ہوئی سب سے پہلے وہ نوجوان اپنے گھر سے نکلا۔ میدان کارزار میں پہنچا تو شہادت کے جذبہ شوق میں سب سے پہلے مجاہدین کی صف سے نکل کر وہی دشمن کے مقابلے پر آیا۔ کچھ دیر تک اپنی شجاعت کے جوہر دکھانے کے بعد گھائل ہو کر زمین پر گرا اور شہادت کی نعمت سے سرفراز ہوا۔

جب اس کی شہادت کی خبر ماں تک پہنچی تو وہ حضور ﷺ کی خدمت میں حاضر ہوئیں اور عرض کی: یا رسول اللہ! اگر میرا بیٹا جنت میں ہے تو نہ میں آنسو بہاؤں گی اور نہ اس کی جدائی کا مجھے کوئی غم ہوگا۔ اگر دوزخ میں ہے تو عمر بھر روتی رہوں گی؟ جواب عنایت فرمایا: اے اُم حارثہ! جنت ایک نہیں بلکہ بہت سی ہیں اور تیرا بیٹا فردوسِ اعلیٰ میں ہے۔ یہ سنتے ہی ان کا چہرہ خوشی سے کھل گیا اور: واہ حارثہ! واہ حارثہ! کہتی ہوئی وہ واپس لوٹ گئیں۔

اس حدیث سے جہاں حضور ﷺ کی غیبی قوتِ مشاہدہ پر روشنی پڑتی ہے کہ مدینے میں بیٹھے بیٹھے آپ نے حارثہ کو فردوسِ اعلیٰ میں دیکھ لیا وہیں یہ حقیقت بھی اجاگر ہو جاتی ہے کہ صحابہ کرام بھی حضور ﷺ کے بارے میں یہی عقیدہ رکھتے تھے کہ جنت و دوزخ سب حضور ﷺ پر روشن ہے۔ مدینے میں بیٹھے بیٹھے آپ بتا سکتے ہیں کہ کون جنت میں ہے اور کون جہنم میں کیونکہ حضور ﷺ کی غیبی قوتِ ادراک کے بارے میں اگر ان کا مثبت عقیدہ نہ ہوتا تو وہ حضور ﷺ سے اس طرح کا سوال ہی نہ

کرتے۔ سب سے بڑی بات یہ ہے کہ بی بی صاحبہ کا سوال سن کر حضور ﷺ نے بھی اس پر ناگواری کا اظہار نہیں فرمایا، جس کا کھلا مطلب یہ ہے کہ ان کا سوال اپنے محل میں صحیح تھا۔ اس حدیث سے یہ حقیقت بھی اچھی طرح واضح ہو جاتی ہے کہ حضور ﷺ کے فیضانِ صحبت اور اعجازِ نگاہ سے صحابہ کرام کی قوتِ ادراک بھی عالمِ غیب کے مشاہدہ کی استعداد سے آراستہ ہو گئی تھی۔

● حضور اکرم ﷺ کی غیبی قوتِ ادراک کی پانچویں دلیل:

بخاری شریف میں حضرت ابوسعید خدری رضی اللہ عنہ سے یہ حدیث مروی ہے کہ ایک بار حضور ﷺ نے بغیر افطار کے پے در پے روزے رکھنا شروع کیے۔ جب صحابہ کرام کو معلوم ہوا تو وہ بھی آپ کی پیروی میں اسی طرح کاروزہ رکھنے لگے۔

جب ان کے ضعف و نقاہت سے حضور ﷺ کو ان کے روزے کا علم ہوا تو آپ نے فرمایا: ﴿لَا تُزِ اصْلُوا﴾ اس طرح کاروزہ مت رکھو۔ اس کے بعد آپ نے ان کے اس جذبہ شوق پر تسکین کا مہم رکھتے ہوئے فرمایا: ﴿لَسْتُ كَهَيْئَتِكُمْ اِنِّي اُبَيْتُ وَيُطْعَمُنِي رَبِّي وَيُسْقِيْنِي﴾ میں تمہاری طرح نہیں ہوں میں اس حال میں رات بسر کرتا ہوں کہ میرا رب مجھے کھلاتا اور پلاتا ہے۔

اس کے بعد فاضل مصنف رحمہ اللہ تحریر فرماتے ہیں: ”اس کھانے پینے کی حقیقت دوسروں کو کیا معلوم ہو سکے۔ اگر وہ ہمارے کھانے پینے کی جنس سے ہوتا تو صوم وصال ہی کیوں کہا جاتا اور ﴿لَسْتُ كَهَيْئَتِكُمْ﴾ کیوں فرماتے۔ تعجب نہیں کہ ﴿وَقُرْءَةُ عَيْنِي فِي الصَّلَاةِ﴾ سے اسی طرف اشارہ ہو۔“

﴿انوار احمدی ص: 92﴾

● ﴿آیت کریمہ إِنَّ اللَّهَ وَمَلَائِكَتَهُ كَتَاتٌ﴾

حضرت فاضل مصنف نے آیت کریمہ ﴿إِنَّ اللَّهَ وَمَلَائِكَتَهُ﴾ سے متعلق ایسے ایسے نادر و گرانمایہ نکات پر قلم فرمائے ہیں کہ صفحہ قرطاس پیراہنِ گل کی طرح مہکنے لگا ہے۔ پڑھیے اور سر دھنیے! ارشاد فرماتے ہیں:

① آیت کے حوالے سے پہلا نکتہ:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ بے شک اللہ اور اُس کے تمام فرشتے درود بھیجتے ہیں نبی پر۔

اس آیت کریمہ میں اللہ تعالیٰ نے درود بھیجنے والے فرشتوں کا ذکر کیا ہے تو انہیں اپنی طرف منسوب کر کے اپنا فرشتہ کہا ہے حالانکہ دیکھا جائے تو سارے فرشتے اللہ ہی کے ہیں۔ جہاں حضرت آدم علیہ السلام کے سجدے کا ذکر کیا ہے وہاں صرف ﴿فَسَجَدَ الْمَلَائِكَةُ كُلُّهُمْ أَجْمَعُونَ﴾ فرمایا ہے۔ یعنی سارے فرشتوں نے انہیں سجدہ کیا وہاں فرشتوں کی اضافت اپنی طرف نہیں فرمائی ہے۔

﴿حضور اکرم ﷺ کی عظمت کے منکروں کا تعاقب﴾

اس اندازِ بیان سے دربارِ خداوندی میں حبیبِ پاک ﷺ کے اس مقامِ تقرب کا پتہ چلتا ہے کہ وہ اتنے اپنے ہیں کہ جو فرشتے ان پر درود بھیجتے ہیں وہ بھی اپنے ہو گئے۔ یہ شان صرف محبوب ہی کی ہو سکتی ہے کہ جسے ان کی طرف کسی طرح کی نسبت حاصل ہو جائے وہ بھی محبوب ہو جائے۔

اس نکتے کے بعد حضرت مصنف ﷺ کا یہ غفلت شکن تازیانہ ملاحظہ فرمائیں:

”اب ہم ان حضرات سے پوچھتے ہیں جن کے مشرب میں نبی ﷺ کی قدر چنداں ضروری نہیں ہے کہ کیا آپ حضرات نے خدا کی بھی کچھ قدر کی یا وہ بھی صرف زبانی دعویٰ ہے؟ کیونکہ اس آیت شریفہ سے آپ سمجھ سکتے ہیں کہ اللہ تعالیٰ کے نزدیک نبی اکرم ﷺ کی قدر کتنی ہے کہ ان پر ہمیشہ کے لیے اپنا صلوة بھیجتا ظاہر فرماتا ہے۔

پھر اگر ان کے دلوں میں حق تعالیٰ کی عظمت ہوتی تو آنحضرت ﷺ کی عظمت بھی دل میں متمکن ہونی چاہیے تھی لیکن جب ان کے دل نبی ﷺ کی عظمت سے خالی ہیں تو اس سے ظاہر ہوتا ہے کہ حق تعالیٰ نے اپنے حبیب کی جو قدر دانی اور عزت افزائی فرمائی ہے اس کی کچھ وقعت ان کے دلوں میں نہیں ہے۔ یہ بالکل منافی دعوائے عظمتِ کبریائی ہے۔“

﴿انوار احمدی ص: 99﴾

﴿بے ادب کا انجام﴾

اس کے بعد غیرتِ حق میں ڈوبے ہوئے الفاظ کا یہ تیور ملاحظہ فرمائیے: ”میری دانست میں کسی مسلمان کا عقیدہ ایسا نہیں ہوگا کیونکہ جملہ اہل اسلام جانتے ہیں کہ شیطان اسی بات پر مردودِ مٹھرایا گیا کہ اس نے نبی کی تعظیم سے انکار کیا اور اُن کی بے قدری کا مرتکب ہوا۔ اسی طرح جس کے دل میں درود و سلام کی وقعت نہ ہو اس کے نزدیک حق تعالیٰ کی بھی عظمت نہیں ہے۔ اس سے یہ بات بھی ظاہر ہوگئی کہ حق تعالیٰ کی تعظیم کا اس کو دعویٰ تھا مگر دل میں اس کا اثر نہ تھا۔ اس کی مثال بعینہ ایسی ہوئی جیسے کفار مکہ حق تعالیٰ کو خالقِ ارض و سماء کہتے تھے مگر بت پرستی اور اس کے لوازم اُن کے

اس قول کو باطل کیے دیتے تھے۔“

﴿انوار احمدی ص: 101﴾

حضرت مصنف کی تنبیہات کا یہ حصہ بھی دیدہ انصاف سے پڑھنے کے قابل ہے۔ فرماتے ہیں: ”بڑے افسوس کی بات ہے کہ خود شاہ کوئین رحمۃ اللہ علیہا جن سے ہر طرح کی امیدیں وابستہ ہیں ایک قسم کا ہدیہ ہم سے طلب فرمائیں اور اُس کی کچھ پرواہ نہ کی جائے۔ پھر یہ بھی نہیں کہ اعترافِ قصور ہو بلکہ مخالفت میں ایسی دلیلیں قائم کی جاتی ہیں جس سے یہ بات ثابت ہو کہ حضور اقدس صلی اللہ علیہ وسلم کی رغبت کے موافق عمل کیا جائے تو اس میں شرعی قیاحت لازم آجائے گی۔ نعوذ باللہ من ذالک“

﴿انوار احمدی ص: 100﴾

② آیت کے حوالے سے دوسرا نکتہ:

آیت کریمہ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ یعنی بیشک اللہ اور اُس کے تمام فرشتے نبی پر درود بھیجتے ہیں۔ اس آیت کریمہ میں کلام کا آغاز ﴿إِنَّ﴾ سے ہوا ہے۔ عربی زبان میں لفظ ﴿إِنَّ﴾ ازالہ شک کے لیے آتا ہے۔ اب یہاں سوال یہ پیدا ہوتا ہے کہ وہ کون لوگ تھے جن کے شک اور تردد کو اس کلام قدیم میں ملحوظ رکھا گیا ہے اور ﴿إِنَّ﴾ کے ذریعے ان کے تردد اور شک کا ازالہ کیا گیا ہے؟

یہ بات سب جانتے ہیں کہ جس زمانے میں اس آیت کریمہ کا نزول ہوا اُس وقت تین ہی گروہ تھے۔ پہلا گروہ صحابہ کرام کا تھا دوسرا گروہ کھلے کفار و مشرکین کا تھا اور تیسرا گروہ منافقین کا تھا جو اندر سے کافر و منکر اور اوپر سے مدعی اسلام تھے۔ قرآن

اور صاحبِ قرآن پر صحابہ کا ایمان اتنا پختہ اور مستحکم تھا کہ وہاں شک اور تردد کی کوئی گنجائش ہی نہ تھی۔ اب رہ گئے کھلے کفار تو وہ سرے سے اس آیت کریمہ میں مخاطب ہی نہیں ہیں۔ اس لیے ان کے انکار و شک کے ازالہ کا کوئی سوال ہی نہیں پیدا ہوتا۔

اب لے دے کے منافقین ہی کا طبقہ ایسا ہے کہ ایک طرف وہ قرآن پر ایمان لانے کے بھی مدعی تھے اور دوسری طرف اپنے دلوں میں کفر و انکار کا عقیدہ بھی چھپا کر رکھتے تھے۔ فاضل مصنف چبھتے ہوئے کانٹوں کی طرح ان سے یوں مخاطب ہیں: ”اب چاہے اس دور کے منافقین ہوں یا بعد میں آنے والے اس قماش کے لوگ ہوں اس آیت کریمہ میں انہی لوگوں کو متنبہ کیا گیا ہے کہ جب سب کا حاکم و مالک اور اس کے تمام فرشتے دائم درود میں مشغول ہیں تو سلطنتِ الہیہ کی وفادار رعایا کا فرض کیا ہونا چاہیے اس کے محبوب کی عظمت کس قدر ان کے دلوں میں راسخ ہونی چاہیے اور کس درجہ درود و سلام کا انہیں اہتمام کرنا چاہیے۔ پھر علماء اعلیٰ کی پیروی کا استحقاق تو اپنی جگہ پر ہے لیکن صراحت کے ساتھ دربارِ سلطانی سے حکم بھی صادر ہو گیا تو اب لیت و حل کی کیا گنجائش رہ گئی۔ اتنی تاکید در تاکید کے بعد بھی اگر نبی کی عظمت کے آگے کسی کا دل نہ بھٹکے تو سمجھ لیجیے اس کے انجام پر بدبختی کی مہر لگ گئی۔“

﴿انوار احمدی ص: 110﴾

③ آیت کے حوالے سے تیسرا نکتہ:

آیت کریمہ میں ﴿يَا أَيُّهَا الَّذِينَ آمَنُوا﴾ (اے ایمان والو!) کے اوّل بالذات مخاطب مؤمنین صحابہ ہیں وہی لوگ اس خطاب کی لذت سے بھی واقف ہیں

اور درود شریف کی عظمت کو بھی جانتے ہیں۔ ان کے علاوہ قیامت تک پیدا ہونے والے اہل اسلام ان کے طفلی ہیں۔ یہیں سے یہ شناخت بھی قائم ہو گئی کہ جن کے دلوں میں درود و سلام کی عظمت نہیں ہے وہ اس خطاب کے اہل ہی نہیں ہیں۔

ہم تو بہر حال انہیں اہل نہیں سمجھتے لیکن مقام عبرت یہ ہے کہ وہ بھی اپنے آپ کو ﴿يَا أَيُّهَا الَّذِينَ آمَنُوا﴾ کا مخاطب نہیں گردانتے کیونکہ اگر وہ لوگ اپنے آپ کو اس کا مخاطب سمجھتے تو درود و سلام کا ہرگز انکار نہیں کرتے چاہے بیٹھ کر پیش کرنے کا موقع ہو یا کھڑے ہو کر۔ ایسے لوگ اگر اس آیت کریمہ کی تصدیق بھی کریں تو انہیں کوئی فائدہ نہیں پہنچ سکتا کہ مخالفت و انکار کے ساتھ تصدیق قلبی ہرگز مفید نہیں ہے۔ جب خدا نے درود و سلام کو کسی ہیئت خاص کے ساتھ مقید نہیں کیا ہے تو دوسروں کو کیا حق پہنچتا ہے کہ وہ اس کے جواز کے لیے بیٹھنے کی قید لگائیں اور کھڑے ہو کر پڑھنے سے انکار کریں؟ جبکہ ہمارا مشرب یہ ہے کہ ہم دونوں ہیٹھوں میں سے کسی ہیئت کو نہ فرض کہتے ہیں نہ واجب اور نہ حرام بلکہ جس درجہ اطلاق میں حکم الہی ہے اسی درجہ میں اسے رکھتے ہیں۔ دراصل بحث کا دروازہ اس وقت کھلتا ہے جب کوئی کھڑے ہو کر درود و سلام پڑھنے کو حرام کہنے لگتا ہے۔

④ آیت کے حوالے سے چوتھا نکتہ:

بخاری شریف میں یہ حدیث منقول ہے کہ ایک دن حضرت عمر رضی اللہ عنہ نے حضور اقدس ﷺ کے سامنے عرض کیا: ﴿لَأَنْتَ يَا رَسُولَ اللَّهِ أَحَبُّ إِلَيَّ مِنْ كُلِّ شَيْءٍ إِلَّا مِنْ نَفْسِي﴾ یا رسول اللہ! بلاشبہ آپ مجھے ہر چیز سے زیادہ محبوب ہیں

سوائے اپنی جان کے۔

اس پر حضور اقدس ﷺ نے فرمایا: تم میں سے کوئی شخص مؤمن نہیں ہو سکتا جب تک کہ وہ مجھے اپنی جان سے بھی زیادہ محبوب نہ رکھے۔ یہ سنتے ہی حضرت عمر نے عرض کیا: ﴿وَالَّذِي أَنْزَلَ عَلَيْكَ الْكِتَابَ لَا أَنتَ أَحَبُّ إِلَيَّ مِنْ نَفْسِي﴾ قسم ہے اس ذات کبریٰ کی جس نے آپ پر کتاب اُتاری اب آپ میری جان سے بھی زیادہ محبوب ہیں۔ فرمایا: اے عمر! اب تمہارا ایمان مکمل ہو گیا۔ سبحان اللہ! ایک ہی بول میں دل کی گرہ کھل گئی۔

اس حدیث شریف سے معلوم ہوا کہ ایمان والے حضور انور ﷺ کو اپنی جان سے بھی زیادہ محبوب رکھتے ہیں۔ پھر جسے یہ سعادت نصیب ہے اُسے یہ بتانے کی ضرورت نہیں ہے کہ درود و سلام میں کس درجہ اہتمام کرنا چاہیے۔ کیونکہ درود و سلام بھی ایک دعا ہے جس کے ذریعہ نبی اکرم ﷺ کے حق میں خداوند قدوس سے علوئے شان اور رفعت مکان کی دُعا کی جاتی ہے۔ فطرتِ انسانی کا دستور یہ ہے کہ آدمی سب سے پہلے اپنی جان کے لیے دعا کرتا ہے اور جب آنحضرت ﷺ اپنی جان سے بھی زیادہ محبوب ہیں تو اقتضائے فطرتِ انسانی درود شریف کو اپنی جان کے لیے کی جانے والی دعا پر بھی مقدم رکھنا چاہیے۔ اگر کوئی ایسا نہیں کرتا تو وہ اپنے دعوائے محبت میں جھوٹا ہے یا وہ خود اپنی جان کا دشمن ہے۔ دونوں میں سے کوئی بات بھی ہو ہلاکت اس کا مقدر ہے۔

● درود شریف پیش کرنے کے مواقع

حضرت فاضل مصنف نے صراحت فرمائی ہے کہ جیسے آنحضرت ﷺ نے نماز

کے اوقات معین فرمائے ہیں ویسے ہی درود شریف کے اوقات بھی معین فرمائے ہیں۔ فرق صرف اتنا ہے کہ اوقات نماز کا تعین تواتر سے ثابت ہے اور درود شریف کے اوقات کا تعین اخبار آحاد سے ہے۔ گو اس طرح کی تمام حدیثیں الگ الگ خبر واحد ہیں لیکن مجموعی طور پر ان کا جائزہ لیا جائے تو تواتر معنوی یہ بات ضروری ثابت ہو جائے گی کہ درود شریف کی کثرت حضور انور ﷺ کو نہایت پسند ہے۔

علامہ سخاوی رحمہ اللہ نے بھی اپنی موقر کتاب ”القول البدیع“ میں درود و سلام کی کثرت کو اہل سنت ہونے کی علامت قرار دیا ہے۔ اب ذیل میں وہ احادیث ملاحظہ فرمائیں جن میں درود شریف کے اوقات کا تعین فرمایا گیا ہے:

① بوقت وضو درود شریف پیش کرنا:

محدث طبرانی نے معجم کبیر میں حضرت عبداللہ ابن مسعود رضی اللہ عنہ سے یہ حدیث نقل کی ہے کہ حضور نے ارشاد فرمایا: لَا وَضُوءَ لِمَنْ لَمْ يُصَلِّ عَلَى النَّبِيِّ صَلَّى اللَّهُ عَلَيْهِ وَسَلَّمَ یعنی اس شخص کا وضو نہ ہوگا جو وضو کرتے وقت نبی کریم ﷺ پر درود نہ بھیجے۔ اس حدیث میں وضو کی نفی سے وضوئے کامل کی نفی مراد ہے۔

② بحالت نماز درود شریف پیش کرنا:

حضرت امام فاکہانی رحمہ اللہ نے اپنی گرانقدر تصنیف ”الفجر المنیر“ میں حضرت سہل ابن سعد رضی اللہ عنہ سے یہ حدیث نقل فرمائی ہے کہ حضور اکرم نور مجسم ﷺ نے فرمایا: لَا صَلَوةَ لِمَنْ لَا يُصَلِّي عَلَى النَّبِيِّ صَلَّى اللَّهُ عَلَيْهِ وَسَلَّمَ اس شخص کی نماز نہیں

ہوگی جو حضور ﷺ پر درود نہ بھیجے۔

اس حدیث میں بھی نماز کی نفی سے مراد نماز کامل کی نفی مراد ہے۔

③ اختتام اذان پر درود شریف پیش کرنا:

بخاری اور ابن ماجہ کے علاوہ ساری کتب صحاح میں حضرت عبداللہ بن عمر رضی اللہ تعالیٰ عنہما سے یہ حدیث مروی ہے کہ حضور اکرم ﷺ نے فرمایا: إِذَا سَمِعْتُمُ الْمُؤَذِّنَ فَقُولُوا مِثْلَ مَا يَقُولُ ثُمَّ صَلُّوا عَلَيَّ فَإِنَّهُ مَنْ صَلَّى عَلَيَّ وَاحِدَةً صَلَّى اللَّهُ عَلَيْهِ عَشْرًا جب تم اذان سنو تو جواب میں مؤذن کے کلمات کو دہراؤ۔ پھر جب اذان ختم ہو جائے تو مجھ پر درود پڑھو کہ جو ایک بار درود شریف پڑھے گا اس پر اللہ تعالیٰ دس بار اپنی رحمت نازل فرمائے گا۔

④ محفل میں درود شریف پیش کرنے کی اہمیت:

حضرت علامہ زرقانی رحمہ اللہ نے حضرت ابوسعید رضی اللہ عنہ سے یہ حدیث نقل فرمائی ہے کہ حضور اکرم ﷺ نے فرمایا: کسی مجلس میں لوگ بیٹھیں اور اس میں درود شریف نہ پڑھیں تو وہ جنت میں داخل ہونے کے بعد بھی پچھتائیں گے۔ حدیث کے الفاظ یہ ہیں: كَانَ عَلَيْهِمْ حَسْرَةٌ وَإِنْ دَخَلُوا الْجَنَّةَ جنت میں داخلے کے بعد پچھتاوا اس لیے ہوگا کہ وہ وہاں اپنی آنکھوں سے دیکھ لیں گے کہ درود شریف پڑھنے پر کیسے کیسے اجر و ثواب کا اہتمام کیا گیا ہے۔

اسی مضمون کی ایک اور حدیث ہے جسے حاکم نے مستدرک میں حضرت ابوسعید خدری رضی اللہ عنہ سے روایت کی ہے جس میں حضور اقدس ﷺ نے فرمایا: جس مجلس میں

لوگ جمع ہو کر اللہ کا ذکر کریں لیکن اپنے نبی پر درود و سلام نہ بھیجیں تو ایسی مجلس ضرور اُن کے واسطے نقصان کا باعث ہوگی۔ حدیث کے الفاظ یہ ہیں ﴿كَانَ ذَلِكَ الْمَجْلِسُ عَلَيْهِمْ تَرَةً﴾ یعنی یہ محفل ان کے لیے پریشانی کا باعث ہوگی۔

دلوں میں کچھ بھی خوفِ آخرت ہو تو ان احادیث کی روشنی میں اُن لوگوں کی آنکھیں کھل جانی چاہئیں جو مجالس ذکر میں درود و سلام کا اتنی شدت کے ساتھ انکار کرتے ہیں کہ جیسے ہی لوگ درود و سلام پڑھنے کے لیے کھڑے ہوئے وہ وحشی جانوروں کی طرح مجالس سے بھاگنے لگتے ہیں۔ حالانکہ ان احادیث کے مضامین سے ظاہر ہوتا ہے کہ صرف میلاد کی محافل ہی میں نہیں بلکہ ہر مجلس میں نبی ﷺ پر درود و سلام پڑھنا دارین کی سعادت ہے۔

⑤ بوقتِ ذکرِ مصطفیٰ ﷺ درود شریف نہ پیش کرنے کی مذمت:

امام ترمذی نے اپنی جامع میں اور حاکم نے مستدرک میں حضرت ابو ہریرہ رضی اللہ عنہ سے یہ حدیث روایت کی ہے کہ حضور انور ﷺ نے فرمایا: ﴿رَغِمَ أَنْفُ رَجُلٍ ذُكِرَتْ عِنْدَهُ فَلَمْ يُصَلِّ عَلَيَّ﴾ اس شخص کی ناک خاک آلود ہو جائے جس کے سامنے میرا نام لیا جائے اور وہ مجھ پر درود نہ پڑھے۔

⑥ کانِ بختِ وقتِ درود شریف پیش کرنا:

امام سیوطی رحمہ اللہ نے جامع صغیر میں ابنِ عدی نے کامل میں اور طبرانی نے جامع کبیر میں حضرت البورافہ رضی اللہ عنہ سے یہ حدیث روایت کی ہے کہ حضور اقدس ﷺ نے فرمایا: جب تم میں سے کسی کا کان بخت لگے تو وہ مجھے یاد کرے اور مجھ پر درود پڑھے۔

اس کے بعد وہ یہ الفاظ کہے: ﴿ذَكَرَ اللَّهُ مَنْ ذَكَرَنِي بِخَيْرٍ﴾ اللہ اُسے یاد کرے جس نے خیر کے ساتھ مجھے یاد کیا۔

⑦ درود شریف پیش کرنے سے بھولی ہوئی چیز یاد آ جانا:

المواہب اللدنیہ میں حضرت ابو موسیٰ المدنی رضی اللہ عنہ نے حضرت انس رضی اللہ عنہ سے یہ حدیث روایت کی ہے کہ حضور اقدس ﷺ نے فرمایا: ﴿إِذَا نَسِيتُمْ شَيْئًا فَصَلُّوا عَلَيَّ تَذَكُّرُوهُ انْشَاءَ اللَّهُ﴾ جب تم کسی چیز کو بھول جاؤ تو مجھ پر درود پڑھو ان شاء اللہ وہ چیز تمہیں درود شریف کی برکت سے یاد آ جائے گی۔

⑧ جمعہ کے روز درود شریف پیش کرنے کی فضیلت:

زاد المعاد میں حضرت اوس ابنِ اوس رضی اللہ عنہ سے یہ حدیث نقل کی گئی ہے کہ حضور اقدس ﷺ نے فرمایا: دنوں میں سب سے بہتر دن جمعہ کا دن ہے کہ اس دن حضرت آدم علیہ السلام پیدا کیے گئے اسی دن انہوں نے انتقال کیا اسی دن صور پھونکا جائے گا اور اسی دن لوگوں پر بیہوشی طاری ہوگی۔ اس لیے جمعہ کے دن مجھ پر کثرت سے درود پڑھا کرو ﴿فَإِنْ صَلَّوْتُكُمْ مَعْرُوضَةً عَلَيَّ﴾ کیونکہ تمہارا درود اس دن میرے سامنے پیش کیا جاتا ہے۔

صحابہ نے دریافت کیا: آپ کے پردہ فرمانے کے بعد ہمارا درود آپ کے سامنے کیونکر پیش کیا جائے گا؟ فرمایا: اللہ تعالیٰ نے زمین پر انبیاء کے جسموں کا کھانا حرام کر دیا ہے۔ اس لیے ہر نبی اپنی قبر میں زندہ ہے اور اسے روحانی غذا دی جاتی ہے۔

امام سخاوی رحمہ اللہ نے اپنی کتاب ”القول البدیع“ میں اتنا اضافہ کیا ہے: مجھ پر

کثرت سے درود پڑھا کر اُس لیے ﴿أَوَّلُ مَنْ تُسَلُّونَ فِي الْقَبْرِ عَنِّي﴾ قبر میں سب سے پہلے میرے بارے میں تم سے سوال کیا جائے گا۔

﴿چند مقامات کی مزید نشاندہی امام سخاویؒ کے قلم سے﴾

درود شریف پڑھنے کے ان مواقع کے علاوہ حضرت امام سخاویؒ نے اپنی کتاب ”القول البدیع“ میں اسی (80) مواقع اور گنوائے ہیں اور ہر موقع کو احادیث و آثار سے ثابت کیا ہے۔

ان میں سے خاص خاص مقامات کی ذیل میں نشاندہی کی جاتی ہے ① تہجد کے لیے اٹھتے وقت ② کسی مسجد میں داخل ہونے کے وقت ③ جب میت کو قبر میں اتارا جائے ④ جب کعبہ شریف پر نظر پڑے ⑤ حجر اسود کا بوسہ لیتے وقت ⑥ عرفات میں دوپہر کے بعد ⑦ جب مدینہ کا مقدس شہر نظر آنے لگے ⑧ جب حضور ﷺ کے تبرکات کی زیارت کا موقع ہو ⑨ جب سونے کا ارادہ کریں ⑩ سفر کے لیے گھر سے نکلنے وقت ⑪ سواری پر سوار ہوتے وقت ⑫ جب اپنے گھر میں داخل ہو ⑬ جب غم، سختی یا کسی مصیبت کا سامنا ہو ⑭ دعا کے شروع اور اخیر میں ⑮ جب پاؤں سن ہو جائے ⑯ جب کوئی چیز اچھی معلوم ہو ⑰ جب کوئی حاجت پیش آ جائے ⑱ گناہ سے توبہ کرتے وقت ⑲ جب کسی پر تہمت لگا دی اور وہ اس سے پاک ہو ⑳ ختم قرآن کے بعد ㉑ جب قلم سے حضور ﷺ کا نام مبارک لکھیں ㉒ جب دینی کتابوں کے سبق کا آغاز ہو۔

حاصل بحث:

ان ساری حدیثوں سے یہ بات تو اتر معنوی کے ساتھ ثابت ہوتی ہے کہ درود

شریف کی کثرت حضور انور ﷺ کو بہت زیادہ پسند ہے اور حضور اقدس ﷺ اپنی امت کو دنیا و آخرت میں درود شریف کی لامحدود برکتوں سے بہرہ مند دیکھنا چاہتے ہیں۔ مالک کائنات کی خوشی بھی اسی میں ہے کہ ملاً اعلیٰ کی طرح زمین کی سلطنت میں بھی درود و سلام کے ملکوتی نغموں کی دھوم ہر وقت مچتی رہے۔

فاضل مصنفؒ کی ایک عبرت آموز نصیحت:

اس بحث کے خاتمے پر حضرت مصنفؒ کی ایک عبرت آموز نصیحت انہی کے الفاظ میں ملاحظہ فرمائیے: ”صرف ایک یا دو بار درود شریف ادا کرے فرض کے خیال سے پڑھ لیتا اور ایسی تقریریں کرنا کہ مسلمانوں کی رغبت کم ہو جائے مسلک اہل سنت و جماعت کے خلاف ہے اور خلاف مرضی آنحضرت ﷺ بلکہ خلاف مرضی حق تعالیٰ بھی ہے۔ اَعَاذَنَا اللَّهُ مِنْ ذَلِكَ“

﴿انوار احمدی ص: 139﴾

﴿بارگاہ رسالت ﷺ میں سلام پیش کرنے کی بحث﴾

اس عنوان کے ذیل میں فاضل مصنف نے عشق و عقیدت اور علم و فضل کے ایسے ایسے گل بوٹے کھلائے ہیں کہ ان کی خوشبو سے کاغذ کا پیرا ہن تک معطر ہو گیا ہے۔ ان مہکتے ہوئے پھولوں کی دوش سے گزرتے ہوئے اہل ایمان کے کیف و سرور کا کیا عالم ہوگا؟ اسے ہم اپنے قارئین کرام کے باطنی احوال کے حوالے کرتے ہوئے آگے بڑھتے ہیں۔ سب سے پہلے حیرت و مسرت کے طے جلے جذبات کے ساتھ سلام کے موضوع پر ان علمی نکات کا مطالعہ کیجیے جن سے بد بختیوں کی ساری گرہیں کھل جائیں گی۔

● پہلا نکتہ:

کتاب الشفاء میں قاضی عیاض رحمۃ اللہ علیہ کی صراحت کے مطابق ﴿السَّلَامُ عَلَيْكَ﴾ کے معنی یہ ہیں کہ تم سلامت رہو یا ہم تمہارے فرماں بردار اور راضی برضا ہیں۔ اس اجمال کے بعد اب تفصیل کی طرف آئیے۔ جب کوئی شخص کسی کو سلام کرتا ہے تو وہ دوسرے لفظوں میں اپنے مخاطب کو یقین دلاتا ہے کہ میری طرف سے تمہاری سلامتی کو کوئی خطرہ نہیں ہے۔ اسی لیے مخاطب پر بھی واجب ہے کہ وہ اُن ہی الفاظ میں جواب دے کر اپنی طرف سے بھی اپنے مخاطب کو سلامتی کا یقین دلائے۔ چنانچہ عرب کے بدویوں تک یہ روایت چلی آرہی ہے کہ جب وہ کسی کو سلام کرتے ہیں یا سلام کا جواب دیتے ہیں تو اُسے کسی قسم کا ضرر نہیں پہنچاتے۔ جب ضرر پہنچانا مقصود ہوتا ہے تو نہ سلام کرتے ہیں اور نہ سلام کا جواب دیتے ہیں۔ اس سے معلوم ہوا کہ سلام دل کے اخلاص و محبت کا ترجمان ہے۔

اس تمہید کی روشنی میں اب بحث کا یہ رخ جائیے کہ جو امتی نبی پاک صلی اللہ علیہ وسلم کو سلام کرتا ہے تو وہ دوسرے لفظوں میں یقین دلاتا ہے کہ نبی صلی اللہ علیہ وسلم کی عزت و حرمت میری طرف سے بالکل محفوظ ہے۔ میں کوئی ایسا اقدام نہیں کروں گا جس سے آپ کی عظمت کو ٹھیس پہنچے۔ جو سلام سے انکار کرتا ہے یا سلام کرنے میں پس و پیش کرتا ہے وہ دوسرے لفظوں میں اعلان کرتا ہے کہ اپنے نبی صلی اللہ علیہ وسلم کی طرف سے اس کے دل کا ارادہ اچھا نہیں ہے۔

آپ اخلاص کے ساتھ آیت کریمہ کے الفاظ پر غور فرمائیں تو یہ نکتہ اور واضح ہو

جائے گا۔ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ بے شک اللہ تبارک و تعالیٰ اور اُس کے تمام فرشتے نبی پر درود بھیجتے ہیں۔ پس اے ایمان والو! تم بھی ان پر درود بھیجو اور سلام بھیجو جس طرح سلام بھیجنے کا حق ہے۔

غور فرمائیے! اس آیت پاک میں اللہ اور اس کے فرشتوں کی طرف صرف درود کی نسبت ہے لیکن مومنین سے درود کا بھی مطالبہ ہے اور سلام کا بھی۔ آپ گہرائی میں اُتریں گے تو آپ پر یہ حقیقت واضح ہوگی کہ جہاں سے خطرہ ہوتا ہے وہیں تحفظ کا اہتمام کیا جاتا ہے اور جہاں سرے سے کوئی خطرہ نہیں ہے وہاں کسی طرح کی پیش بندی کی ضروری ہی نہیں پڑتی۔

ظاہر ہے کہ نبی صلی اللہ علیہ وسلم کی عزت و حرمت کو نہ اللہ کی طرف سے کوئی خطرہ ہے اور نہ فرشتوں کی طرف سے خطرہ جو کچھ بھی ہے وہ انسانوں کی طرف سے ہے۔ اس لیے درود کے ساتھ ساتھ ان سے سلام کا مطالبہ بھی ہوا۔ مطلب یہ ہوا کہ نبی صلی اللہ علیہ وسلم کو سلام کر کے تم اس بات کا اعلان کرو کہ تمہاری طرف سے نبی صلی اللہ علیہ وسلم کی عزت و حرمت کو کوئی ٹھیس نہیں پہنچے گی۔

اب کوئی امتی نبی صلی اللہ علیہ وسلم کا دل سے جاں نثار ہے تو نہ صرف یہ کہ وہ نبی کو سلام کرنے سے گریز نہیں کرے گا بلکہ سلام کرنے کے لیے اگر جنگ کی نوبت آگئی تو اس مرحلہ سے بھی وہ گزر جائے گا لیکن نبی کی طرف جن کے دل کے ارادے اچھے نہیں ہیں وہ یا تو سلام کرنے سے صاف انکار کر دیں گے یا حالات کا دباؤ پڑا تو گریز کا

راستہ اختیار کریں گے۔

سلام تو ﴿الْحَيَّات﴾ میں بھی پڑھا جاتا ہے لیکن بالکل آہستہ پڑھا جاتا ہے۔ اس لیے وہاں دل کی بیماریوں کی شناخت بہت مشکل ہے کہ اس نے سلام پڑھایا نہیں؟ لیکن باوازِ بلند سلام پڑھتے وقت دلوں کی چوری مشکل ہی سے چھپے گی۔ کچھ بعید نہیں کہ باوازِ بلند سلام کی ترویج میں یہی مصلحت ہمارے ائمہ و اکابر کے پیش نظر ہو۔ وَاللّٰهُ اَعْلَمُ بِالصَّوَابِ

● دوسرا نکتہ:

مشکوٰۃ شریف میں حضرت عبدالرحمن بن عوف رضی اللہ عنہ سے ایک طویل حدیث منقول ہے۔ راوی بیان کرتے ہیں کہ حضور نبی اکرم سید عالم صلی اللہ علیہ وسلم ایک نخلستان (کھجوروں کے باغ) میں تشریف لے گئے۔ یکا یک آپ کی پیشانی سجدہ ریز ہو گئی۔ راوی کہتے ہیں کہ سجدہ اتنا طویل تھا کہ مجھے اندیشہ ہونے لگا کہ کہیں اسی حالت میں حضور اقدس صلی اللہ علیہ وسلم انتقال تو نہیں فرما گئے۔ کافی دیر کے بعد جب آپ نے سجدے سے سر اٹھایا تو میں نے اپنی پریشانی کا ذکر کیا۔ حضور اقدس صلی اللہ علیہ وسلم نے فرمایا: حضرت جبریل امین ابھی میرے پاس حاضر ہوئے تھے۔ انہوں نے خداوند ذوالجلال کی طرف سے مجھے یہ بشارت دی ہے ﴿مَنْ صَلَّى عَلَيْكَ صَلَّيْتُ عَلَيْهِ وَمَنْ سَلَّمَ عَلَيْكَ سَلَّمْتُ عَلَيْهِ﴾ (رواہ احمد) جو آپ پرورد بھیجے گا میں اس پر رحمت نازل کروں گا اور جو آپ پر سلام بھیجے گا میں سلام کے ساتھ اس کا جواب دوں گا۔

فاضل مصنف رحمۃ اللہ علیہ اس حدیث کے ذیل میں فرماتے ہیں کہ کس قدر حیرت و مسرت کی

بات ہے کہ سلام کرنے والے خدا کے حبیب کو سلام کرتے ہیں اور سلام کا جواب مرحمت فرماتا ہے مالک بے نیاز۔ اس سے محبوب و محب کے درمیان اُس غایتِ قرب کا پتہ چلتا ہے جو بندوں کے فہم و ادراک سے ماوراء ہے۔ محبوب و محب کے درمیان ایسا رشتہ وہیں متصور ہے جہاں اپنائیت نقطہ انتہاء پر پہنچ گئی ہو۔ کسی بندے کی اس سے بڑی خوش بختی اور کیا ہو سکتی ہے کہ خداوند ذوالجلال اسے سلام کرے۔ اپنے نبی صلی اللہ علیہ وسلم کی جلالتِ شان پر ثناء ہو جانے کی بات ہے کہ ان کے صدقہ میں اُمت کو کس کس اعزاز سے پروردگار نے نوازا ہے۔

مصنف کتاب نے اپنے قارئین کو متنبہ کیا ہے کہ ”خدا سلام کا جواب دیتا ہے“ سے یہ نہیں سمجھنا چاہیے کہ حضور اقدس صلی اللہ علیہ وسلم سلام کا جواب نہیں دیتے۔ کیونکہ بہت سی حدیثوں میں اس بات کی صراحت آئی ہے کہ حضور انور صلی اللہ علیہ وسلم بھی بہ نفسِ نفیس سلام کا جواب مرحمت فرماتے ہیں۔ اب نبی صلی اللہ علیہ وسلم کو سلام کرنے والے کی سعادت و فیروز بختی کا کون اندازہ لگا سکتا ہے کہ اس پر نبی پاک صلی اللہ علیہ وسلم بھی سلام بھیجتے ہیں اور خداوند ذوالجلال بھی سلام بھیجتا ہے۔ ان حدیثوں سے وہ لوگ عبرت حاصل کریں جو ﴿يَا نَبِيَّ سَلَامٌ عَلَيْكَ﴾ سے انکار کر کے اپنے آپ کو خدا کے سلام سے بھی محروم رکھتے ہیں اور نبی کے سلام سے بھی۔ فَاَعْتَبِرُوا يَا اُولِي الْاَبْصَارِ۔

● تیسرا نکتہ:

امام احمد طبرانی، بیہقی، اور بخاری نے یحییٰ بن مرہ ثقفی سے روایت کی ہے کہ ایک بار ہم نبی پاک صلی اللہ علیہ وسلم کی معیت میں سفر کر رہے تھے کہ ایک جگہ حضور اقدس صلی اللہ علیہ وسلم نے قیام فرمایا۔ آپ خوابِ استراحت میں تھے کہ ہم لوگوں نے دیکھا کہ ایک درخت

زمین کو چیرتا پھاڑتا، جھومتا جھامتا آیا اور آپ ﷺ کو اپنے سایہ میں ڈھانپ لیا، پھر تھوڑی دیر کے بعد اپنی جگہ پر واپس لوٹ گیا۔

جب حضور اقدس ﷺ بیدار ہوئے تو ہم لوگوں نے آپ سے یہ واقعہ بیان کیا۔ آپ نے فرمایا ﴿هِيَ شَجَرَةٌ اسْتَأْذَنَتْ رَبَّهَا فِيْ اَنْ تُسَلِّمَ عَلٰى فَاْذِنْ لَهَا﴾ یہ وہ درخت ہے جس نے اپنے رب سے مجھے سلام کرنے کی اجازت طلب کی اور اسے اجازت مل گئی۔

مقام غور ہے کہ درخت جو نہ ذوی العقول ہے اور نہ احکام شرع کا مکلف ہے وہ نبی پاک ﷺ کے حضور میں سلام پیش کرنے کی اجازت خدا سے طلب کرتا ہے اور وہ بھی ان کے قریب جا کر۔ غالباً یہ اجازت ہی کا ثمرہ ہے کہ اسے زمین شق کرتے ہوئے حاضر بارگاہ ہونے کی قدرت بھی عطا کی جاتی ہے۔ کیونکہ اس واقعہ میں درخت کا چل کر آنا پیغمبر کے حکم کی تعمیل میں نہیں تھا کہ اُسے نبی ﷺ کا معجزہ قرار دیا جائے بلکہ خود اس درخت کی آرزوئے شوق کی تکمیل کے لیے اسے خدا کی طرف سے یہ قدرت عطا ہوتی ہے۔

اس واقعہ سے اُن سیاہ بختوں کو نصیحت خاص حاصل کرنی چاہیے جو حضور پاک ﷺ کو سلام کرنے میں آنا کانی کرتے ہیں اور سلام سے روکنے کے لیے طرح طرح کا بکھیرا کھڑا کرتے ہیں کہ ایک بے شعور درخت اس سعادت کے حصول کے لیے کس درجہ حساس ہے کہ وہ نبی کو سلام کرنے کے لیے خدا سے توفیق طلب کرتا ہے۔ یہ علم و شعور والے بندے ہیں جو خدا کے حکم صریح کے باوجود سلام سے انکار کرتے ہیں۔

﴿سلام کی اہمیت پر دلائل کے انبار﴾

حضرت مصنف رحمہ اللہ کی علمی جلالت کو سلام کیجیے کہ انہوں نے سلام کی اہمیت پر دلائل و براہین کی ایسی فصل اُگائی ہے کہ دیدہ شوق سے ملاحظہ کیجیے اور ان کی بہاروں کا لطف اٹھائیے۔

● پہلی دلیل:

﴿نماز میں سلام بطور حکایت نہیں بلکہ انشاء ہے پر دلائل﴾

فاضل مصنف رحمہ اللہ تحریر فرماتے ہیں: ”یہاں یہ امر پیش نظر رہے کہ سلام کی کس قدر وقعت ہے کہ عین نماز میں اسے ضروری ٹھہرایا گیا حالانکہ نماز عبادت محضہ ہے۔ ظاہر ہے کہ عبادت میں توجہ صرف معبود حقیقی کی طرف ہونی چاہیے۔ اگر کہا جاوے کہ وہ سلام جو ﴿التَّحِيَّاتُ﴾ میں پڑھا جاتا ہے۔ یعنی ﴿السَّلَامُ عَلَيْكَ أَيُّهَا النَّبِيُّ﴾ اس سے نبی کو خطاب مقصود نہیں بلکہ شب معراج کی حکایت مقصود ہے۔ تو اس کا جواب یہ ہے کہ پھر تو اس صورت میں ﴿التَّحِيَّاتُ﴾ کا کچھ مطلب ہی نہیں ہوا صرف الفاظ ہی رہ گئے۔ اسی طرح نہ ﴿التَّحِيَّاتُ﴾ سے تمام تحیات اللہ تعالیٰ کے لیے ہونے کا اعتراف ہوا اور نہ ﴿اَشْهَدُ اَنْ لَا اِلَهَ اِلَّا اللّٰهُ﴾ سے عقیدہ توحید پر شہادت ہوئی۔ حالانکہ جب آنحضرت ﷺ نے ﴿التَّحِيَّاتُ﴾ کی تعلیم فرمائی تو یہ نہ کہا کہ شب معراج میں اس طرح کا مخاطبہ ہوا تھا اور بطور حکایت اس کو پڑھنا چاہیے۔“

﴿انوار احمدی ص: 146﴾

اس دعوے پر ﴿السَّلَامُ عَلَيْكَ أَيُّهَا النَّبِيُّ﴾ سے خطاب مقصود ہے شب

معراج کے واقعہ کی نقل مقصود نہیں ہے۔ حضرت مصنف رحمۃ اللہ علیہ کی یہ پہلی دلیل ہوئی۔ آگے چل کر پھر اس دلیل کی مزید وضاحت کرتے ہوئے تحریر فرماتے ہیں ”ہر چند الفاظ التحیات کے مختلف طور پر وارد ہیں لیکن جن احادیث میں ﴿السَّلَامُ عَلَيْكَ أَيُّهَا النَّبِيُّ﴾ آنحضرت صلی اللہ علیہ وسلم سے منقول ہے ان احادیث کو بخاری، مسلم، ابوداؤد، ترمذی، نسائی، ابن ماجہ، امام احمد، ابن حبان، ابن ابی شیبہ اور عبد الرزاق نے روایت کیا ہے۔ جیسا کہ کنز العمال میں اس کی تفصیل موجود ہے۔ لیکن ان تمام روایات میں سے کسی روایت میں بھی اس بات کا ذکر نہیں ہے کہ وہ سلام بطور حکایت پڑھا جاوے۔ پھر جب حکایت ہونا اس کا ثابت نہ ہوا تو اس کے معنی مقصود بالذات ہوئے۔ جس سے ثابت ہوا ﴿السَّلَامُ عَلَيْكَ أَيُّهَا النَّبِيُّ﴾ کو بطور حکایت نہیں بلکہ بطور انشاء کہا جائے گا۔ جیسا کہ شیخ عابد سندھی نے اپنی کتاب طوابع الانوار شرح در مختار میں اس کی تصریح فرمائی ہے۔“

﴿انوار احمدی ص: 147﴾

● دوسری دلیل:

اس دعوے پر کہ التحیات میں ﴿السَّلَامُ عَلَيْكَ أَيُّهَا النَّبِيُّ﴾ سے وہب معراج کے واقعہ کی حکایت مقصود نہیں ہے بلکہ نمازی بالقصد حضور صلی اللہ علیہ وسلم کو بحالت نماز اپنی طرف سے خطاب کرتا ہے اور انہیں اپنا سلام پیش کرتا ہے۔ حضرت مصنف کی یہ دوسری دلیل ہے۔

ان کی اس دلیل کا خلاصہ یہ ہے کہ شروع شروع میں صحابہ کرام رضی اللہ عنہم ﴿السَّلَامُ عَلٰی فُلَانٍ وَفُلَانٍ﴾ کہا کرتے تھے۔ حضور اکرم صلی اللہ علیہ وسلم نے انہیں ایسا کرنے

سے منع کیا اور فرمایا تم ﴿السَّلَامُ عَلَيْنَا وَعَلٰی عِبَادِ اللّٰهِ الصّٰلِحِیْنَ﴾ کہا کرو۔ جب تم یہ کہو گے تو تمہارا سلام جملہ انبیاء و مرسلین سارے ملائکہ اور تمام عباد صالحین کو پہنچ جائے گا۔ اس سے ثابت ہوا کہ یہ سلام بطور حکایت واقعہ نہیں ہے۔

مصنف کتاب رحمۃ اللہ علیہ ارشاد فرماتے ہیں ﴿عَلٰی عِبَادِ اللّٰهِ الصّٰلِحِیْنَ﴾ میں اگرچہ حضور انور صلی اللہ علیہ وسلم بھی شامل ہیں مگر چونکہ یہ سلام حضور کو ضمنی ہوا اور اس طرح کے سلام میں حضور صلی اللہ علیہ وسلم کی کوئی خصوصیت نہیں رہی۔ اس لیے حضور صلی اللہ علیہ وسلم کے مقام کی عظمت اس بات کی متقاضی ہوئی کہ نمازی آپ کی طرف متوجہ ہو کر خاص خطاب کے ساتھ آپ کو سلام کرے۔

یہاں یہ بات اچھی طرح واضح ہو گئی کہ جیسے ﴿السَّلَامُ عَلَيْنَا وَعَلٰی عِبَادِ اللّٰهِ الصّٰلِحِیْنَ﴾ میں سلام کا مدور بالقصد ہے اسی طرح ﴿السَّلَامُ عَلَيْكَ أَيُّهَا النَّبِيُّ﴾ میں بھی بالقصد سلام کے ساتھ حضور صلی اللہ علیہ وسلم مخاطب ہیں۔ تکمیل تحریۃ کے طور پر آپ صلی اللہ علیہ وسلم کے سلام میں ﴿وَرَحْمَةُ اللّٰهِ وَبَرَكَاتُهُ﴾ کا بھی اضافہ ہے۔

● تیسری دلیل:

حضرت فاضل مصنف اپنے اس دعوے پر ﴿السَّلَامُ عَلَيْكَ أَيُّهَا النَّبِيُّ﴾ میں نمازی کی طرف سے حضور اکرم صلی اللہ علیہ وسلم کو بالقصد خطاب کر کے سلام پیش کرنا مقصود ہے واقعہ معراج کی حکایت مقصود نہیں ہے تیسری دلیل پیش کرتے ہیں۔

ان کی اس دلیل کا خلاصہ یہ ہے ﴿السَّلَامُ عَلَيْكَ أَيُّهَا النَّبِيُّ﴾ کی روایت بتواتر لفظی حدیث متواتر کے درجہ میں ہے۔ اگر اس سے خطاب اور ندا کے

معنی مراد نہ لیے جائیں تو حدیث متواتر کے مفہوم میں ایک طرح کا نسخ لازم آ جائے گا۔ اصول فقہ کے مطابق ضروری ہے کہ دلیل نسخ بھی ویسے ہی قطعی ہو۔ شب معراج کا مخاطبہ اگر احادیث صحیحہ سے ثابت بھی ہو جائے جب بھی حدیث متواتر کا نسخ اس سے نہیں ہو سکے گا کیونکہ اس مفہوم کی ساری حدیثیں احاد ہیں ان میں حدیث متواتر جیسی قطعیت نہیں ہے۔

اتنی تفصیل کے بعد حضرت فاضل مصنف نے ایک علمی نکتہ پیدا کر کے اپنے دعوے کی صحت کو اُس نقطہ انتہا پر پہنچا دیا ہے کہ اب سوائے تسلیم کے منکرین کے لیے کوئی راہ فرار باقی نہیں ہے۔ تحریر فرماتے ہیں: ”التحیات میں خطاب و ندا کے جو معنی تواتر کے ساتھ ثابت ہیں ان کے نسخ کے لیے یہ بات ضروری ہے کہ بطور حکایت پڑھنے کا امر تواتر ثابت کیا جائے۔ ﴿إِذْ لَيْسَ فَلَئْسَ﴾ یعنی جب بطور حکایت پڑھنے کا امر تواتر ثابت نہیں ہے تو ﴿السَّلَامُ عَلَيْكَ أَيُّهَا النَّبِيُّ﴾ میں ندا اور خطاب کے معنی کا نسخ بھی ثابت نہیں ہوگا۔“

● چوتھی دلیل:

اسی دعوے پر فاضل مصنف ﷺ کی طرف سے یہ چوتھی دلیل ہے۔ ان کی اس دلیل کا خلاصہ یہ ہے کہ بخاری، نسائی، ابن ماجہ کی روایت کے مطابق جب آیت کریمہ ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ﴾ نازل ہوئی تو صحابہ کرام نے عرض کیا: یا رسول اللہ! سلام کا طریقہ تو ہمیں پہلے سے معلوم ہے، صلوٰۃ کا طریقہ ارشاد فرمائیے؟ آپ نے فرمایا ﴿اللَّهُمَّ صَلِّ عَلَى مُحَمَّدٍ﴾ پڑھا کرو حکم صلوٰۃ کی

تعمیل ہو جائے گی۔

امام بیہقی کے حوالہ سے فاضل مصنف نے ثابت کیا ہے کہ صحابہ کرام نے اپنے سوال میں جس سلام کے جانے کا ذکر کیا تھا وہ تشہد والا سلام ہے۔ انہوں نے اسی سلام کو ﴿وَسَلِّمُوا﴾ کے حکم کی تعمیل کا ذریعہ سمجھا تھا۔ اس سے ظاہر ہوتا ہے کہ صحابہ کرام کے نزدیک تشہد والا سلام خطاب و انشاء کے طور پر تھا، حکایت واقعہ کے طور پر نہیں تھا۔ یہ سب کے نزدیک مسلم ہے کہ کسی حکم کی تعمیل کے لیے انشاء کی ضرورت ہے، حکایت مفید نہیں۔

● پانچویں دلیل:

اسی دعوے پر فاضل مصنف کی یہ پانچویں دلیل ہے۔ ان کی اس دلیل کا خلاصہ یہ ہے کہ بخاری کی روایت کے مطابق صحابہ کرام حضور ﷺ کی حیات ظاہری میں تشہد کے اندر ﴿السَّلَامُ عَلَيْكَ أَيُّهَا النَّبِيُّ﴾ خطاب اور ندا کے ساتھ پڑھا کرتے لیکن حضور جان نور ﷺ نے پردہ فرمایا تو انہوں نے اُسے بدل دیا ﴿السَّلَامُ عَلَى النَّبِيِّ﴾ کہنے لگے۔ جیسا کہ علامہ ابن حجر رحمہ اللہ نے بھی بخاری کی شرح فتح الباری میں لکھا ہے: ﴿إِنَّ الصَّحَابَةَ كَانُوا يَقُولُونَ وَالنَّبِيُّ صَلَّى اللَّهُ عَلَيْهِ وَسَلَّمَ حَيٌّ السَّلَامُ عَلَيْكَ أَيُّهَا النَّبِيُّ فَلَمَّا مَاتَ قَالُوا السَّلَامُ عَلَى النَّبِيِّ﴾ (واسنادہ صحیح) حضور ﷺ کی حیات ظاہری میں صحابہ کرام التحیات میں ﴿السَّلَامُ عَلَيْكَ أَيُّهَا النَّبِيُّ﴾ پڑھا کرتے تھے لیکن جب آپ نے پردہ کر لیا تو انہوں نے اُسے بدل دیا ﴿السَّلَامُ عَلَى النَّبِيِّ﴾ کہنے لگے۔

اس واقعہ سے یہ بات اچھی طرح واضح ہو گئی کہ صحابہ کرام کے نزدیک تشہد بطور

انشاء تھا بطور حکایت نہیں تھا۔ کیونکہ اگر بطور حکایت ہوتا تو حضور انور ﷺ کے وصال شریف کے بعد خطاب اور ندا والے الفاظ کو بدلنے کی کوئی حاجت نہیں ہے۔

ایک شبہ اور اس کا ازالہ:

اس مقام پر کسی کو بھی یہ شبہ پیدا ہو سکتا ہے کہ تبدیلی کے اس واقعہ سے ظاہر ہوتا ہے کہ صحابہ کرام حضور انور ﷺ کے وصال شریف کے بعد انہیں خطاب اور ندا کے ساتھ سلام کرنے کو جائز نہیں سمجھتے تھے۔ اس لیے انہوں نے خطاب اور ندا والا صیغہ بدل دیا۔ حضرت فاضل مصنف نے اس شبہ کا جواب دیتے ہوئے فرمایا: ”الفاظ بدلنے کی وجہ یہ نہیں تھی کہ صحابہ کرام حضور ﷺ کے وصال شریف کے بعد پھر خطاب و ندا کے ساتھ سلام کرنے کو جائز نہیں سمجھتے تھے۔ بلکہ اس کی وجہ صرف یہ تھی کہ غایتِ عشق اور کمالِ قرب کی وجہ سے حضور ﷺ کی مفارقت کا صدمہ اُن کے لیے ناقابلِ برداشت ہو گیا تھا۔

عام صحابہ کے علاوہ خواص بھی بے تابیوں کے اضطراب کی اتنی دردناک کیفیت سے دوچار تھے کہ لوگ اپنے ہوش و حواس کھو بیٹھے تھے۔ بعض صحابہ تو اتنے خود رفته ہو گئے تھے کہ اس خبر پر وہ بھی یقین کرنے کے لیے تیار نہیں تھے کہ حضور اقدس ﷺ اس دنیا سے تشریف لے گئے۔

یہاں تک کہ کنز العمال کی روایت کے مطابق حضور اقدس ﷺ کے وصال شریف کے بعد جب سیدنا بلال رضی اللہ عنہ نے پہلی اذان دی تو سارے مدینہ میں کہرام برپا ہو گیا اور وہ خود فرطِ غم سے غش کھا کر گر پڑے۔ کیونکہ جب وہ اذان دیتے وقت ﴿أَشْهَدُ أَنَّ مُحَمَّدًا رَسُولُ اللَّهِ﴾ کہتے تھے تو اپنی انگشت شہادت سے آپ کی طرف اشارہ کیا

کرتے تھے۔ چنانچہ اس کے بعد انہوں نے اذان دینے سے انکار کر دیا۔

امیر المؤمنین حضرت ابو بکر صدیق رضی اللہ عنہ نے بھی اصرار کیا تو انہوں نے معذرت کر لی کیونکہ ان کے اندر اس صدمہ کی تاب ضبط نہیں تھی کہ وہ آپ کی طرف اشارہ کریں اور آپ پیش نظر نہ ہوں۔

مواہب اللدنیہ کی روایت کے مطابق ایک صحابی رسول حضرت عبداللہ ابن زید رضی اللہ عنہ اپنے باغ میں پانی دے رہے تھے۔ جب انہیں یہ خبر ملی کہ حضور ﷺ کا وصال ہو گیا تو انہوں نے بے ساختہ اپنے دونوں ہاتھ اٹھائے اور یہ دُعا مانگی: ﴿اللَّهُمَّ اذْهَبْ بَصْرِي لَا أَرَى بَعْدَ حَبِيبِي مُحَمَّدٍ أَحَدًا﴾ یا اللہ! میری آنکھ کی بینائی زائل کر دے کہ میں اپنے حبیب محمد ﷺ کے بعد کسی کا چہرہ نہ دیکھوں۔

راوی حدیث بیان کرتے ہیں کہ جیسے ہی انہوں نے اپنی دعا ختم کی ﴿فَكَفَّ بَصْرُهُ أَيْ عَمِيَ﴾ فوراً اُن کی بینائی زائل ہو گئی اور وہ مکمل طور پر نابینا ہو گئے۔

احادیث میں آیا ہے کہ آدمی تو آدمی ہیں، حضور انور ﷺ کے فراق کا صدمہ جانوروں پر بھی پڑا۔ چنانچہ حضور پاک ﷺ کی سواری کا جانور جب اس صدمے کی تاب نہ لا سکا تو ایک کنویں میں گر کر اپنی جان دے دی۔ مقام غور ہے کہ جب جانوروں کا یہ حال ہو تو ان جانبازانِ خستہ جگر کا کیا حال ہوا ہوگا جنہیں حضور ﷺ سارے عالم بلکہ اپنی جان سے بھی زیادہ محبوب تھے؟

اس درد انگیز اور الناک کیفیت کا ردِ عمل تھا کہ صحابہ کرام کے اندر حضور

افدس ﷺ کو خطاب اور ندا کے ساتھ سلام کرنے کی تاب نہیں تھی کیونکہ خطاب اور ندا حضور کو چاہتا ہے اور اس سے جدائی کا غم تازہ ہوتا تھا۔ اس لیے صحابہ کرام کے سلام میں خطاب اور ندا کے الفاظ بدل دیے۔“

اس کے بعد حضرت مصنف رحمہ اللہ فرماتے ہیں: ”الحاصل کمال رنج و غم کے سبب سے اوائل میں بعض صحابہ نے خطاب اور ندا کو ترک کر دیا تھا پھر جب وہ حالت بسبب امتدادِ زمانہ کے فرو ہو گئی تو بسبب تعظیم آنحضرت ﷺ پھر اسی طور پر بعینہ خطاب و ندا پڑھنا شروع کیا جیسا کہ یہ عمل آج تک جاری ہے۔“

﴿انوار احمدی ص: 153﴾

اس دعوے کے ثبوت میں تین وجہیں:

اپنے اس دعوے کے ثبوت میں حضرت فاضل مصنف رحمہ اللہ نے تین وجوہات بیان کی ہیں:

● پہلی وجہ:

”بروایت متعدده ثابت ہے کہ حضرت صدیق اکبرؓ حضرت عمر فاروق اور حضرت عبداللہ بن زبیر برسر منبر علیؓ رؤس الاشہاد اپنی اپنی خلافتوں میں التحیات کی تعلیم بلفظ ﴿السَّلَامُ عَلَیْکَ اَیُّهَا النَّبِیُّ﴾ دیا کرتے تھے۔ یہ کچھ ایسی نہ تھی کہ کسی پر پوشیدہ رہ جاتی۔ پھر اگر کسی کو خطاب اور ندا میں کلام ہوتا تو ضرور کہہ دیتے۔ کیونکہ صحابہ کی شان سے یہ بعید ہے کہ کسی واقعہ کو خلاف واقعہ سن کر خاموش رہ جائیں۔ خصوصاً ایسا مسئلہ کہ جس میں آخری زمانہ والوں کے خیال کے مطابق شرک کا اندیشہ ہے۔“

﴿انوار احمدی ص: 154﴾

● دوسری وجہ:

”خود حضرت عبداللہ ابن مسعود رضی اللہ عنہ تابعین کو اسی التحیات کی تعلیم دیا کرتے تھے جس کی تعلیم اُن کو خود نبی کریم ﷺ نے دی تھی۔ جیسا کہ خود فتح القدیر میں حضرت ابن ہمام نے اس کی صراحت فرمائی ہے۔“

﴿انوار احمدی ص: 157﴾

● تیسری وجہ:

”اگر اس تبدیلی میں لحاظ خطاب اور ندا کا تھا تو یہ بسبب قبل انتقال نبی کریم ﷺ کے بھی موجود تھا۔ اس لیے کہ صحابہ اکثر اپنے اسفار میں نبی کریم ﷺ سے غائب بھی ہوتے تھے۔ پس اس صورت میں لازم آتا ہے کہ حالت غیب میں التحیات بصیغہ خطاب و ندا نہ پڑھتے ہوں، حالانکہ یہ بات کسی سے بھی مروی نہیں ہے۔ بلکہ خود حدیث میں یہ تصریح گزری کہ بعد وفات شریف خطاب و ندا کا صیغہ بدلا گیا۔ پس معلوم ہوا کہ تبدیلی کا سبب ندا و خطاب نہ تھا بلکہ وفات شریف کا صدمہ تھا۔ پس ان وجوہ سے یہ بات معلوم ہوئی کہ اول تو جملہ صحابہ نے صیغہ بدلا ہی نہیں اور بعضوں نے جو بدلا اس کا سبب یہ نہ تھا کہ بعد وفات شریف کے خطاب و ندا جائز نہیں۔ پھر چند روز کے بعد بدلنے والے بھی نبی کریم ﷺ کی تعلیم کے مطابق التحیات بصیغہ خطاب و ندا پڑھتے اور اس کی تعلیم دیتے تھے۔“

﴿انوار احمدی ص: 157﴾

ایک لطیف طنز:

حضرت فاضل مصنف رحمۃ اللہ علیہ نے ان لوگوں پر جو ندائے یا رسول اللہ! کو ناجائز کہتے ہیں ایک لطیف طنز کیا ہے جو پڑھنے سے تعلق رکھتا ہے۔ یہ حصہ انہی کے الفاظ میں پڑھیے:

”ندائے غائب کے مسئلہ میں جب ﴿السَّلَامُ عَلَيْكَ أَيُّهَا النَّبِيُّ﴾ کے ساتھ استدلال کیا جاتا ہے تو بعض لوگ اس کا جواب دیتے ہیں کہ یہاں نداء مقصود نہیں بلکہ حکایت ہے، مخاطبہ شب معراج کی۔ پھر جب ان سے پوچھا جاتا ہے کہ کیا مخاطبہ معراج والی حدیث کو آپ مانتے ہو؟ تو وہ کہتے ہیں کہ اگر وہ حدیث مان لی جائے تو اس سے آنحضرت صلی اللہ علیہ وسلم کا عرش پر جانا ثابت ہوتا ہے حالانکہ سدرۃ المنتہیٰ سے آگے جانے کی کوئی حدیث صحیح یا حسن محدثین کے نزدیک ثابت نہیں ہے۔

یہ عجیب بات ہے کہ اگر نماز کی التحیات کو مخاطبہ معراج کی حکایت قرار دیں تو چاہیے کہ محکی عنہ کو بھی اپنے قواعد کے مطابق ثابت کریں یا مان لیں اور محکی عنہ کا انکار ہے تو حکایت کا نام نہ لیں۔ اس کا کیا معنی کہ حکایت میں تو وہ زور و شور اور محکی عنہ سے بالکل انکار۔ کیا اس کو الف لیلہ کی حکایت سمجھی ہے جس میں محکی عنہ سے کچھ بحث نہیں؟“

﴿انوار احمدی ص: 165﴾

خلاصہ بحث:

خلاصہ بحث کے طور پر فاضل مصنف رحمۃ اللہ علیہ نے اپنے جوا حساسات پیش کیے ہیں وہ پڑھنے کے قابل ہیں۔ سطر سطر سے محبت رسول صلی اللہ علیہ وسلم کی خوشبو اڑ رہی ہے اور لفظ لفظ عشق و ایمان کے آب حیات میں بھیگا ہوا ہے۔ تحریر فرماتے ہیں: ”الحاصل ہر

مسلمان کو چاہیے کہ نماز میں آنحضرت صلی اللہ علیہ وسلم کی طرف متوجہ ہو کر سلام عرض کرے اور شک نہ کرے کہ اس میں شرک فی العبادۃ ہوگا کیونکہ جب شارع کی طرف سے اس کا امر ہو گیا تو اب جتنے خیالات اس کے خلاف ہیں وہ سب بیہودہ اور فاسد سمجھے جائیں گے۔ اس میں چون و چرا کرنا ایسا ہی ہوگا جیسے ابلیس نے حضرت آدم علیہ السلام کے سجدے میں کیا تھا۔

اب یہ بات محسوس کرنی چاہیے کہ جب اس سلام کا مرتبہ ایسا ہوا کہ عبادتِ محضہ یعنی نماز کا ایک حصہ اس کے لیے خاص کیا گیا تو دوسرے اوقات میں اس کا کس قدر اہتمام کرنا چاہیے اور آداب ملحوظ رکھنا چاہیے۔“

﴿انوار احمدی ص: 165﴾

اس کے بعد یہ عبارت بھی جذبہ عقیدت میں سرشار ہو کر پڑھیے۔ سلام کے آداب سکھاتے ہوئے تحریر فرماتے ہیں: ”الغرض جب کسی خاص وقت میں سلام عرض کرے تو چاہیے کہ کمال ادب کے ساتھ کھڑا ہو اور دست بستہ ہو کر عرض کرے ﴿السَّلَامُ عَلَيْكَ يَا سَيِّدَنَا رَسُولَ اللَّهِ﴾، ﴿السَّلَامُ عَلَيْكَ يَا سَيِّدَنَا سَيِّدَ الْاَوَّلِينَ وَالْاٰخِرِينَ﴾ اسی طرح کے الفاظ کے ساتھ سلام کرے جن سے حضرت کی عظمت معلوم ہو۔“

﴿انوار احمدی ص: 166﴾

ایک اعتراض اور اس کا روح پرور جواب:

کھڑے ہو کر سلام پیش کرنے کے سلسلے میں مکررین کے اعتراضات ڈھکے چھپے نہیں ہیں کہ انہیں کوئی خاص اہمیت دی جائے۔ ایک بات بار بار دہرائی جاتی ہے لیکن

فاضل مصنف نے ان اعتراضات کے جو جواب دیئے ہیں ان میں فکر و نظر اور علم و تحقیق کی جودرت ہے انہیں پڑھیے اور سر دھنیے۔

فرماتے ہیں: ”اب یہاں شاید کوئی شخص یہ اعتراض کرے کہ قیام عبادت کے مشابہہ ہے اس لیے وہ جائز نہیں تو اس کا جواب یہ ہے کہ جب عین عبادت میں یہ سلام جائز ہو تو مشابہہ بالعبادۃ میں کیونکر جائز نہیں ہوگا؟“

﴿انوار احمدی ص: 166﴾

● ﴿قیام تعظیمی کی بحث﴾

حضرت فاضل مصنف رحمۃ اللہ علیہ نے قیام تعظیمی کے مسئلہ پر نہایت طویل بحث فرمائی ہے۔ موصوف نے اُن ساری حدیثوں کا بھی جائزہ لیا ہے جن میں قیام کی ممانعت آئی ہے اور شروح و احادیث کی روشنی میں ان کی صحیح مراد متعین کرتے ہوئے نہایت وضاحت کے ساتھ ثابت کیا ہے کہ ان حدیثوں میں مطلق قیام کی ممانعت نہیں ہے بلکہ اُس قیام خاص کی ممانعت ہے جو عجمی بادشاہوں کے دربار میں رائج تھا کہ بادشاہ بیٹھا رہتا اور لوگ اس کے گرد ہاتھ باندھے کھڑے رہتے یا پھر اس قیام کی ممانعت ہے جو کسی کی تعظیم کے لیے اُس کی خواہش پر کیا جائے۔ اس کے بعد حضرت موصوف نے قیام تعظیمی کے جواز پر دلائل کے انبار لگا دیے ہیں جو پڑھنے سے تعلق رکھتے ہیں۔

① قیام تعظیمی کی پہلی دلیل:

بخاری شریف کی مشہور حدیث جو حضرت ابوسعید خدری رضی اللہ عنہ سے مروی ہے۔ وہ بیان کرتے ہیں کہ مدینہ کے قبیلہ بنو قریظہ نے جب حضرت سعد رضی اللہ عنہ کو اپنا حکم

مان لیا تو حضور انور صلی اللہ علیہ وسلم نے حضرت سعد کو بلوایا۔ ابھی وہ اپنی سواری ہی پر تھے کہ آپ نے انصار کو حکم دیا ﴿قُومُوا اِلٰی سَيِّدِكُمْ﴾ اپنے سردار کی تعظیم کے لیے کھڑے ہو جاؤ۔ اس حدیث میں نہایت صراحت سے کھڑے ہونے کا حکم ہے۔

منکرین قیام کی طرف سے اس حدیث کے جواب میں کہا جاتا ہے کہ چونکہ حضرت سعد زحلی تھے اس لیے حضور اقدس کا منشاء یہ تھا کہ لوگ آگے بڑھ کر انہیں سواری سے اتار لیں اس لیے اس قیام سے قیام تعظیمی ثابت نہیں ہوتا۔

حضرت فاضل مصنف نے اس کے جواب میں کہا ہے کہ چونکہ کھڑے ہونے کا حکم سردار کی نسبت کے ساتھ ہے۔ اس لیے یہ لفظ ظاہر کرتا ہے کہ کھڑے ہونے کا حکم اظہار تعظیم کے لیے تھا اور اسی کا نام قیام تعظیمی ہے۔

② قیام تعظیمی کی دوسری دلیل:

اس حدیث کو امام ابو داؤد رحمۃ اللہ علیہ نے روایت کیا ہے۔ وہ بیان کرتے ہیں کہ ایک دن حضور اکرم صلی اللہ علیہ وسلم اپنی مسجد میں تشریف فرما تھے کہ ان کے رضاعی باپ یعنی حضرت سعدیہ رضی اللہ عنہ کے شوہر تشریف لائے تو آپ نے انہیں بٹھانے کے لیے اپنی چادر شریف کا ایک کونہ بچھا دیا۔ پھر حضور کی ماں تشریف لائیں تو ان کے لیے دوسرا کونہ بچھایا۔ پھر اخیر میں رضائی بھائی تشریف لائے تو آپ کھڑے ہو گئے اور انہیں اپنے سامنے بٹھایا۔ اس حدیث سے دوسرے کے لیے خود آپ کا قیام ثابت ہے۔

اس حدیث کے جواب میں منکرین قیام کی طرف سے کہا جاتا ہے کہ رضاعی بھائی کے لیے حضور اقدس صلی اللہ علیہ وسلم کا قیام اکرام کے لیے نہیں تھا بلکہ جگہ بنانے کے لیے

تھا کیونکہ آپ اگر اکرام کے لیے قیام فرماتے تو ماں باپ اس کے زیادہ مستحق تھے۔
حضرت مصنف نے اس کا جواب دیا ہے کہ اڈل تو اس حدیث میں ان کے لیے
قیام کی نفی نہیں ہے اور عدم ذکر سے عدم قیام کا ثبوت نہیں ہوتا۔ دوسرا یہ کہ بٹھانے کے
لیے اپنی چادر بچھا دینا ان کے اکرام کے لیے بہت کافی تھا۔ رضائی بھائی کے سلسلے میں
حدیث کے الفاظ یہ ہیں ﴿قَامَ فَأَجْلَسَ بَيْنَ يَدَيْهِ﴾ یعنی حضور ﷺ کھڑے
ہوئے اور اپنے سامنے انہیں بٹھایا۔ اگر جگہ کی قلت کی وجہ سے حضور ﷺ کا قیام ہوتا تو
حدیث کے الفاظ یہ ہوتے کہ حضور ﷺ کھڑے ہوئے اور اپنی جگہ پر انہیں بٹھایا۔
دوسرا یہ کہ جگہ بنانے کے لیے کھسک جانا کافی تھا کھڑے ہونے کی کوئی حاجت نہیں تھی۔
③ قیام تعظیمی کی تیسری دلیل:

فتح مکہ کے دن ابو جہل کے بیٹے حضرت عکرمہ رضی اللہ عنہ خوف کی وجہ سے یمن کی
طرف بھاگ گئے تھے۔ اسی حالت میں انہیں خدا نے توفیق دی اور وہ اسلام لے
آئے۔ اس کے بعد ان کی اہلیہ انہیں اپنے ہمراہ لے کر حضور ﷺ کی خدمت میں
حاضر ہوئیں۔ جیسے ہی حضور ﷺ نے انہیں دیکھا جذبہ مسرت میں کھڑے ہو گئے
اور ان کا استقبال کیا۔

اسی طرح فتح خیبر کے دن حضرت جعفر طیار رضی اللہ عنہ حبشہ سے واپس تشریف لائے
تو حضور ﷺ نے کھڑے ہو کر ان کا استقبال کیا اور فرمایا: میں نہیں بتا سکتا کہ جعفر کے
آنے سے مجھے زیادہ خوشی ہوئی ہے یا خیبر کی فتح سے۔

اسی طرح کی ایک حدیث ام المؤمنین سیدہ عائشہ صدیقہ رضی اللہ عنہا سے بھی منقول

ہے۔ وہ بیان کرتی ہیں کہ حضور ﷺ کے منہ بولے بیٹے حضرت زید ابن حارثہ رضی اللہ عنہ
جب ہجرت کے بعد مدینہ منورہ تشریف لائے تو اس وقت آپ میرے حجرے میں
تشریف رکھتے تھے۔ میں نے دیکھا کہ حضور انہیں دیکھتے ہی کھڑے ہو گئے اور انہیں
گلے سے لگالیا۔

ان تینوں حدیثوں میں دوسروں کے لیے خود حضور ﷺ کا قیام کرنا ثابت ہوا۔
اس بنیاد پر یہ کہنا صحیح ہے کہ نہ صرف یہ کہ دوسرے کے لیے قیام کرنا جائز ہے بلکہ سنت
رسول ﷺ بھی ہے۔

④ قیام تعظیمی کی چوتھی دلیل:

امام ابو داؤد رحمہ اللہ نے اپنی سنن میں حضرت ابو ہریرہ رضی اللہ عنہ سے یہ حدیث نقل کی
ہے وہ بیان کرتے ہیں کہ حضور انور ﷺ جب ہم لوگوں کے ساتھ بات کرتے تھے
اور سلسلہ گفتگو ختم ہو جانے کے بعد جب آپ کھڑے ہوتے تو ہم لوگ بھی کھڑے ہو
جاتے اور اس وقت تک کھڑے رہتے جب تک کہ آپ ﷺ اپنے دولت کدے میں
داخل نہ ہو جاتے۔

اس حدیث سے حضور اکرم ﷺ کے لیے صحابہ کرام کا کھڑا ہونا اور کھڑا رہنا
ثابت ہو گیا۔

⑤ قیام تعظیمی کی پانچویں دلیل:

اس حدیث کو ام المؤمنین سیدہ عائشہ صدیقہ رضی اللہ عنہا سے ابو داؤد ترمذی اور حاکم
رحمہم اللہ تعالیٰ نے روایت کیا ہے۔ وہ بیان کرتی ہیں کہ سیدہ فاطمہ زہراء رضی اللہ عنہا جب

حضور ﷺ کے پاس تشریف لاتی تھیں تو حضور انور ﷺ ان کے لیے قیام فرماتے تھے اور اُن کی پیشانی کو بوسہ دیتے تھے۔ حدیث کے الفاظ یہ ہیں: ﴿فَقَامَ إِلَيْهَا فَقَبَّلَهَا ثُمَّ أَخَذَ بِسَيْدِهَا حَتَّى يُجْلِسَهَا فِي مَكَانِهِ﴾ حضور ﷺ کھڑے ہو کر ان کا استقبال کرتے، ان کی پیشانی چومتے اور ان کا ہاتھ پکڑ کر اپنی جگہ پر بٹھاتے تھے۔

اس حدیث سے بھی دوسروں کے لیے حضور ﷺ کا قیام ثابت ہو گیا۔

منکرین قیام کی طرف سے اس حدیث کے بارے میں کہا جاتا ہے کہ ان کے لیے حضور ﷺ کا قیام اکرام کے طور پر نہیں تھا بلکہ جگہ کی تنگی تھی اس لیے جگہ بنانے کے لیے تھا۔ فاضل مصنف نے اس کا جواب یہ دیا ہے کہ جگہ بنانے کے لیے کھڑے ہونے کی ضرورت نہیں تھی صرف کھسک جانا کافی تھا۔ اگر جگہ اتنی تنگ تھی کہ دو آدمی کے بیٹھنے کی گنجائش نہیں تھی تو اس سے لازم آتا ہے کہ حضور ﷺ انہیں بٹھا کر باہر چلے جاتے ہوں حالانکہ کسی حدیث میں ایسی روایت نہیں ملتی۔

اس مقام پر فاضل مصنف نے امام بیہقی کا یہ قول بھی نقل کیا ہے ﴿لَقِيَامُ عَلِيٍّ وَجِبَهِ الْأَكْرَامِ جَائِزٌ كَقِيَامِ الْأَنْصَارِ لِسَعْدٍ وَقِيَامِ طَلْحَةَ لِكُغْبِ﴾ کسی کے اکرام و تعظیم کے لیے قیام کرنا جائز ہے جیسے انصار کا قیام حضرت سعد رضی اللہ عنہ کے لیے اور حضرت طلحہ رضی اللہ عنہ کا قیام حضرت کعب رضی اللہ عنہ کے لیے۔

⑥ قیام تعظیمی کی چھٹی دلیل:

امام ابو داؤد رحمہ اللہ کی یہ حدیث ہے جسے انہوں نے حضرت سیدہ عائشہ صدیقہ رضی اللہ عنہا سے روایت کیا۔ وہ بیان کرتی ہیں کہ حضرت فاطمہ رضی اللہ عنہا اُنھنے بیٹھنے بات چیت اور اپنی

جملہ عادات و اطوار میں حضور ﷺ کے ساتھ سب سے زیادہ مشابہت رکھتی تھیں۔ جب حضور ﷺ ان کے گھر تشریف لے جاتے تو وہ حضور ﷺ کے لیے تعظیماً کھڑی ہو جاتی تھیں آپ کے دست مبارک کا بوسہ لیتی تھیں اور انہیں اپنی جگہ پر بٹھاتی تھیں۔

اس حدیث کی روشنی میں حضور ﷺ کے لیے سیدہ فاطمہ رضی اللہ عنہا کا قیام تعظیمی ایک آدھ بار کا نہیں تھا بلکہ پوری زندگی ان کا معمول ہی یہ تھا۔ پھر یہ بات بھی گہرائی میں اتر کر سوچنے کی ہے کہ اگر ان کا یہ قیام تعظیمی حضور ﷺ کے نزدیک ناجائز ہوتا تو حضور ﷺ اس فعل سے انہیں یقیناً روک دیتے لیکن جب حضور ﷺ نے اپنے قیام تعظیمی سے انہیں نہ روکا تو چودھویں صدی کے لوگوں کو کیا حق پہنچتا ہے کہ وہ ہمیں آپ کے قیام تعظیمی سے روکیں؟

⑦ قیام تعظیمی کی ساتویں دلیل:

یہ حدیث حضرت ابو امامہ رضی اللہ عنہ سے امام طبرانی اور خطیب بغدادی رحمہما اللہ تعالیٰ نے روایت کی ہے جیسا کہ کنز العمال میں اس کی صراحت موجود ہے۔ وہ بیان کرتے ہیں کہ ایک موقع پر حضور اکرم ﷺ نے فرمایا: ہر شخص اپنی جگہ سے اپنے بھائی کے لیے اٹھے مگر بنو ہاشم دوسرے کے لیے نہ اٹھیں۔ حدیث کے الفاظ یہ ہیں ﴿يَقُومُ الرَّجُلُ مِنْ مَجْلِسِهِ لِأَخِيهِ إِلَّا بَنُو هَاشِمٍ لَا يَقُومُونَ لِأَخِي﴾ اس حدیث سے دوسرے کے لیے قیام تعظیمی کا نہ صرف جواز ثابت ہوا بلکہ استحباب بھی ثابت ہو گیا۔ کیونکہ امر کا ادنیٰ درجہ استحباب ہے۔

علامہ ابن حجر رحمہ اللہ نے فتاویٰ حدیثیہ میں لکھا ہے کہ قیام نہ کرنے کی وجہ سے اگر

فَنَتَّكَأُ عَندَ رِيشِهِ هُوَ تَوَقَّيَا مَ كَرْنَا وَاجِبٌ هُوَ۔ اِن كے فتوے کی عبارت یہ ہے: ﴿اِنْ تَرَكَهُ اَلَا نَ صَارَ عَلَمًا عَلٰى الْقَطِیْعَةِ وَوَقُوعِ الْفِتْنَةِ فَيَجِبُ دَفْعًا لِّذٰلِكَ﴾ ترک قیام کی وجہ سے یقینی طور پر فتنہ برپا ہونے کا امکان ہو تو اس کے دفاع کے لیے قیام کرنا واجب ہے۔

⑩ قیام تعظیمی کی آٹھویں دلیل:

اس حدیث کی بخاری، مسلم، امام احمد، نسائی اور ابوداؤد رحمہم اللہ تعالیٰ نے حضرت ابوسعید خدری رضی اللہ عنہ سے روایت کی ہے۔ وہ بیان کرتے ہیں کہ حضور انور ﷺ نے ارشاد فرمایا: ﴿اِذَا رَأَيْتُمُ الْجَنَازَةَ فَقُومُوا لَهَا﴾ جب تم جنازہ دیکھو تو اس کے لیے کھڑے ہو جاؤ۔

اسی مضمون کی ایک اور حدیث بخاری، مسلم، امام احمد، ابوداؤد، نسائی اور ترمذی نے روایت کی ہے۔ وہ بیان کرتے ہیں کہ حضور اکرم ﷺ نے فرمایا: ﴿اِذَا رَأَيْتُمُ الْجَنَازَةَ فَقُومُوا لَهَا حَتّٰی يُخْلِفُكُمْ اَوْ يُوَضَّعَ﴾ جب تم کوئی جنازہ دیکھو تو اس کے لیے کھڑے ہو جاؤ اور اس وقت تک کھڑے رہو جب تک کہ وہ اوجھل نہ ہو جائے یا زمین پر اتار کر رکھ نہ دیا جائے۔

ان دونوں حدیثوں سے بھی جنازے کے لیے قیام کا حکم صراحت کے ساتھ ثابت ہو گیا ہے۔

⑩ قیام تعظیمی کی نویں دلیل:

یہ حدیث ہے جسے بخاری، مسلم اور امام احمد ابن حنبل رحمہم اللہ تعالیٰ نے حضرت

ہبل ابن خنیف اور حضرت سعد ابن قیس رضی اللہ تعالیٰ عنہما سے روایت کی ہے۔ یہ حضرات بیان کرتے ہیں کہ ایک دن ہم لوگ قادسیہ میں بیٹھے ہوئے تھے کہ کچھ لوگ ایک جنازہ لے کر ادھر سے گزرے۔ ہم لوگ اسے دیکھ کر کھڑے ہو گئے۔ اس پر کچھ لوگوں نے کہا: یہ جنازہ غیر مسلم کا ہے۔ ہم نے انہیں جواب دیا: ایک بار حضور ﷺ کے سامنے ایک یہودی کا جنازہ گزرا، حضور اکرم ﷺ اُسے دیکھ کر کھڑے ہو گئے۔ کسی نے عرض کیا: حضور! یہ یہودی کا جنازہ ہے۔ ارشاد فرمایا: کیا وہ جان نہیں ہے؟ اس حدیث کو ابن تیمیہ نے بھی اپنی کتاب ”مشقی الاخیار“ میں نقل کیا ہے۔

⑩ قیام تعظیمی کی دسویں دلیل:

طبرانی اور کنز العمال میں حضرت ابوموسیٰ اشعری رضی اللہ عنہ سے یہ حدیث نقل کی گئی ہے کہ حضور ﷺ نے فرمایا: جب تمہارے سامنے سے کوئی جنازہ گزرے تو اس کے لیے کھڑے ہو جاؤ اور یہ قیام ان فرشتوں کے لیے ہے جو اس جنازہ کے ساتھ چلتے ہیں۔ اس حدیث سے نہایت صراحت کے ساتھ فرشتوں کے لیے قیام تعظیمی ثابت ہو گیا۔ یہ بھی ثابت ہو گیا کہ قیام تعظیمی کے لیے دیکھنا ضروری نہیں ہے، بغیر دیکھے بھی کسی کے لیے قیام کیا جاسکتا ہے۔ یہیں سے اس سوال کا جواب بھی ہو گیا جو قیام و سلام کے موقع پر ہم سے کیا جاتا ہے کہ کیا تم لوگ حضور ﷺ کو دیکھتے ہو جو ان کے لیے قیام کرتے ہو؟ پچھلے صفحات میں جنازے کے لیے قیام کرنے کی جو حدیثیں گزری ہیں ان کی اس حدیث سے اچھی طرح وضاحت ہو گئی کہ قیام کا حکم ان فرشتوں کی تعظیم کے لیے ہے جو جنازہ کے ساتھ چلتے ہیں۔

فاضل مصنف ﷺ کی ایک ایمان افروز عبارت:

قیامِ تعظیمی کے ثبوت میں یہ ساری حدیثیں پیش کرنے کے بعد حضرت مصنف ﷺ نتیجے کے طور پر تحریر فرماتے ہیں: ”اس تقریر سے کئی قیام شرعاً ثابت ہو گئے۔ اب یہ نہیں کہا جاسکتا کہ آنحضرت ﷺ پر سلام عرض کرتے وقت کھڑے رہنے میں تشبہ بالعبادۃ ہے اور وہ جائز نہیں بلکہ جب جنازہ وغیرہ کے واسطے عموماً قیام ضروری ہوا تو نبی پاک ﷺ کے لیے بطریقِ اولیٰ ضرور ہوگا۔“

﴿انوار احمدی ص: 178﴾

فکر انگیز اور بصیرت افروز دلائل کے ساتھ قیامِ تعظیمی کے جواز کی بحث مکمل کر لینے کے بعد فاضل مصنف ﷺ نے رسالت کی تعظیم و ادب کے موضوع پر عشق و عقیدت اور ایمان و عرفان کے جو گل بوٹے کھلائے ہیں ان کی خوشبو سے اپنی مشامِ جان (دماغ) کو معطر کیجیے۔

تحریر فرماتے ہیں: ”چند آیات و احادیث و آثار یہاں لکھے جاتے ہیں تاکہ معلوم ہو کہ دین میں ادب کی کس قدر ضرورت ہے۔ لیکن پہلے یہ بات معلوم کرنی چاہیے کہ جب تک کسی کی عظمت دل میں نہیں ہوتی ادب کا فعل صادر نہیں ہوتا۔ اس لیے حق تعالیٰ نے آنحضرت ﷺ کی عظمت کو مختلف پیرائے میں بیان فرمایا ہے۔“

﴿انوار احمدی ص: 178﴾

قرآن حکیم میں جن آیتوں کے ذریعہ اہل ایمان کو تعظیمِ نبی کا صریح حکم دیا گیا ہے ان میں سے چند یہ ہیں۔

چوتھا باب

قرآن اور

منصبِ رسالت مآب ﷺ

کی تعظیم و توقیر

① پہلی آیت کریمہ:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا اتَّقُوا اللَّهَ وَرَسُولَهُ
وَعَزَّزُوا وَتَوَقَّروا وَتَسَبَّحُوا بُكْرَةً وَأَصِيلًا﴾ بے شک ہم نے آپ کو شاہد
مبشر اور نذیر بنا کر بھیجا تا کہ (اے لوگو!) تم ایمان لاؤ اللہ اور اُس کے رسول پر اور اُس
رسول کی تعظیم و توقیر بجالاؤ اور صبح و شام خدا کی تسبیح و تقدیس بیان کرو۔

اس آیت کریمہ میں رسول کو بھیجنے کے تین مقاصد بیان کیے گئے ہیں:

① پہلا مقصد یہ ہے کہ لوگ اللہ اور اُس کے رسول پر ایمان لائیں۔

② دوسرا مقصد یہ ہے کہ لوگ اُس رسول کی تعظیم و توقیر بجالائیں۔

③ تیسرا مقصد یہ ہے کہ لوگ صبح و شام اللہ کی تسبیح و تقدیس بیان کریں۔

گہری نظر سے اس آیت کریمہ کا مطالعہ کیجیے تو آپ پر یہ حقیقت واضح ہوگی کہ
رسول کی تعظیم و توقیر کوئی سطحی اور ضمنی چیز نہیں ہے بلکہ جس طرح ایمان باللہ و الرسول اور
عبادتِ خداوندی رسول کی بعثت کا بنیادی مقصد ہے اسی طرح رسول کی تعظیم و توقیر بھی
بعثتِ رسول کا مقصودِ اعلیٰ ہے۔ لیکن کس قدر حسرت و افسوس کی بات ہے کہ لوگ
عبادت پر تو بہت زیادہ زور دیتے ہیں لیکن رسول کی تعظیم و توقیر کی کوئی اہمیت محسوس
نہیں کرتے۔ حالانکہ ترتیب کے لحاظ سے دیکھیے تو آیت کریمہ میں ایمان کے بعد
رسول کی تعظیم و توقیر ہی کا درجہ ہے۔ عبادت تو یہاں بالکل تیسرے نمبر پر ہے۔ پھر یہ
بات بھی قابلِ غور ہے کہ آیت کریمہ میں رسول کی تعظیم و توقیر کے لیے کوئی تفصیل نہیں
بتائی گئی کہ تعظیم و توقیر کا حکم ہم کس طرح بجالائیں۔ اس کا کھلا ہوا مطلب یہ ہے کہ

رسول کی عزت و تکریم کے اظہار کے لیے قیامت تک جتنے بھی جائز طریقے ممکن ہو
سکتے ہیں وہ سب اس مامور بہ کے عموم میں داخل ہیں۔ اب کسی بھی طریقہ تعظیم کے
لیے دلیل خاص کا مطالبہ کرنا قرآنِ فہمی کے اصولوں سے ناواقفیت کی دلیل ہے۔

اس آیت کریمہ کی تفسیر کے ذیل میں مصنف رحمہ اللہ کا یہ نوٹ بھی چشمِ بصیرت سے
پڑھنے کے قابل ہے۔ تحریر فرماتے ہیں: ”آیت شریفہ کے سیاق سے ظاہر ہوتا ہے کہ
آنحضرت صلی اللہ علیہ وسلم کی تعظیم و توقیر آپ کی بعثت مبارکہ کا مقصودِ اصلی ہے جسے حق تعالیٰ
نے ایمان کے ساتھ لام کے تحت بیان فرمایا ہے۔“ ﴿انوار احمدی ص: 179﴾

② دوسری آیت کریمہ:

﴿فَالَّذِينَ آمَنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ
أُولَٰئِكَ هُمُ الْمُفْلِحُونَ﴾ پس جو لوگ نبی پر ایمان لائے ان کی تعظیم کی ان کی
مدد کی اور اُس نور کی پیروی کی جو ان کے ساتھ اتارا گیا ہے تو یہی وہ لوگ ہیں جو نجات
و فلاح پانے والے ہیں۔

اس آیت کریمہ کی تشریح کرتے ہوئے فاضل مصنف رحمہ اللہ تحریر فرماتے
ہیں: ”اس سے صاف ظاہر ہے کہ بغیر آنحضرت صلی اللہ علیہ وسلم کی تعظیم کے نجات بھی ممکن
نہیں ہے کیونکہ اہلِ بلاغت جانتے ہیں کہ ترکیب ﴿أُولَٰئِكَ هُمُ الْمُفْلِحُونَ﴾
حصر کے لیے ہے یعنی رستگاری اور نجات خاص انہی لوگوں کے لیے ہے جن میں یہ
صفات موجود ہیں۔

اسی وجہ سے عظمت اور ہیبت آنحضرت صلی اللہ علیہ وسلم کی صحابہ کے دلوں پر کچھ اس طرح

چھائی ہوئی تھی کہ باوجود اُس خلقِ عظیم کے جس سے جانی دشمن حلقہ بگوش اور وحشی صفت بیگانے بھی مانوس ہو گئے۔ باوجود کمالِ عشق و محبت کے صحابہ آنکھ بھر کے چہرہ مبارک کی طرف نہیں دیکھ سکتے تھے اور کسی میں جرأت نہ تھی کہ کوئی بات یا مسئلہ بے تکلف پوچھ لے۔“

﴿انوار احمدی ص: 180﴾
قرآن حکیم کی ان دو آیتوں میں نہایت اہتمام و صراحت کے ساتھ تعظیمِ رسول کا حکم دیا گیا ہے۔ ان کے علاوہ قرآن کی بے شمار آیتیں ہیں جن کے مطالعہ سے پتہ چلتا ہے کہ رب العزت کی جناب میں رسول اکرم ﷺ کا مرتبہ کیا ہے؟ خداوند ذوالجلال نے اُن کی رفعتِ شان کا کس درجہ اہتمام فرمایا ہے۔ اس حقیقت کو تو قرآن کا ہر صفحہ بے نقاب کرتا ہے کہ اللہ کی رضا رسول کی مرضی کے ساتھ منسلک ہے اور رحمت و تقرب کا دروازہ اُن لوگوں پر ہمیشہ کے لیے مقفل ہے جو رسول کی طرف سے اپنے دلوں میں کدورت یا ہمسری و سرکشی کا شائبہ بھی رکھتے ہیں۔

اس دعوے پر فاضل مصنف نے قرآن کریم کی متعدد آیتوں سے اتنا شاندار استدلال فرمایا ہے کہ اسے پڑھنے کے بعد ہر صحت مند دل عشق و عقیدت کے سوز و گداز اور کیف و سرور کی لذتوں میں ڈوب جاتا ہے۔

خصوصیت کے ساتھ ہر آیت کے ذیل میں فاضل مصنف نے جو علمی نکتے تحریر فرمائے ہیں وہ حریزِ جاں بنالینے کے قابل ہیں۔ اب دل کے اخلاص اور دیدہ شوق کی طہارت کے ساتھ ان آیات کا مطالعہ فرمائیں۔

③ تیسری آیتِ کریمہ:

﴿يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ. أَنْ تَحْبَطَ أَعْمَالُكُمْ وَأَنْتُمْ لَا تَشْعُرُونَ﴾ اے ایمان والو! تم نبی کریم ﷺ کی آواز پر اپنی آوازیں بلند نہ کرو۔ ان سے اونچی آواز میں اس طرح بات نہ کرو جس طرح تم ایک دوسرے سے اونچی آواز میں بات کرتے ہو۔ کہیں ایسا نہ ہو کہ تمہارے سارے اعمال حبط (ضائع) ہو جائیں اور تمہیں خبر بھی نہ ہو۔

تشریح: یہ آیت کریمہ اس وقت نازل ہوئی جب چند صحابہ کرام رضی اللہ تعالیٰ عنہم حضور ﷺ کے سامنے جلا جلا کر بات کر رہے تھے۔ جب یہ آیت شریفہ نازل ہوئی تو حضرت ابو بکر صدیق رضی اللہ عنہ نے قسم کھائی کہ اب میں حضور ﷺ سے اس طرح بات کروں گا جس طرح کوئی شخص راز کی بات کرتا ہے۔

اسی آیت کریمہ کے زیر اثر حضرت عمر رضی اللہ عنہ حضور ﷺ سے اتنی دھیمی آواز میں بات کرتے تھے کہ حضور ﷺ کو دوبارہ پوچھنے کی ضرورت پڑتی تھی۔

حضرت ثابت ابن قیس ابن شماس رضی اللہ عنہ پر تو اس آیت کریمہ کا اتنا گہرا اثر پڑا کہ وہ شدتِ اضطراب سے اپنے گھر میں گوشہ نشین ہو گئے۔ وہ اپنے پاس آنے جانے والوں سے کہتے تھے کہ چونکہ خلقی طور پر میری آواز بلند ہے اس لیے میری ہی آواز حضور ﷺ کی آواز پر بلند ہوئی ہے۔ اب میرے سارے اعمال (حبط) ضائع ہو گئے اور میں جہنم کا مستحق ہو گیا۔

اس غم میں کئی دن تک وہ اپنے گھر سے باہر نہیں نکلے یہاں تک کہ ایک دن خود حضور

جان نور ﷺ نے لوگوں سے دریافت کیا کہ وہ کہاں ہیں؟ تفتیش حال کے لیے جب صحابہ کرام اُن کے گھر گئے تو انہوں نے بتایا: میری ہی آواز حضور ﷺ کی آواز پر بلند ہوتی تھی اس لیے میں محسوس کرتا ہوں کہ یہ آیت میرے ہی بارے میں نازل ہوئی ہے۔ اب میرے سارے اعمال حبط ہو گئے ہیں اور اب میرا ٹھکانہ جہنم کے رہا اور کہاں ہے؟ حضور ﷺ کے سامنے جب لوگوں نے یہ سارا قصہ بیان کیا تو حضور ﷺ نے فرمایا: وہ جنتی ہیں۔ چنانچہ حضور ﷺ کی بشارت کے مطابق جنگِ یمامہ میں انہوں نے منصبِ شہادت پر سرفراز ہو کر ظاہری طور پر بھی جنت کا استحقاق حاصل کر لیا۔

دوسری روایت میں ہے کہ حضور ﷺ نے آدمی بھیج کر انہیں اپنے پاس بلایا اور فرمایا: کیا تم اس بات پر راضی نہیں ہو کہ تم دنیا میں خیر و فلاح کی زندگی گزارو خدا کی راہ میں شہید کیے جاؤ اور جنت کا دائمی عیش تمہیں گلے لگائے؟ انہوں نے جواب دیا: یا رسول اللہ! دل کی پوری بشارت کے ساتھ میں اس پر راضی ہوں۔

اب اس آیت کریمہ کے ذیل میں مصنف کے تاثرات ملاحظہ فرمائیے: ”اب ہر عاقل کو چاہیے کہ اس پر قیاس کرے کہ جب ادنیٰ بے ادبی کا یہ عبرتناک انجام ہے تو صریح گستاخیوں کا کیا انجام ہوگا؟ یہاں ایک بات اور سمجھ لینی چاہیے کہ اتنی سی بے ادبی کی جو اتنی سخت سزا مقرر کی گئی ہے تو اس کے لیے آنحضرت ﷺ کی طرف سے کوئی درخواست نہ تھی بلکہ اس کا منشاء صرف غیرتِ الہی تھا کہ اپنے حبیبِ کریم ﷺ کی کسی طرح کسرِ شان نہ ہو۔“

فاضل مصنف کے تبصرے کا یہ آخری حصہ بھی چشمِ بصیرت سے پڑھنے کے قابل

ہے: ”اسی وجہ سے صحابہ ہمیشہ خائف و ترساں رہتے تھے کہ کہیں ایسی کوئی حرکت صادر نہ ہو جس سے غیرتِ الہی جوش میں آ جائے۔ پھر جب آنحضرت ﷺ اس عالم سے تشریف لے گئے تو کیا حضرت کی محبوبیت یا غیرتِ کبریائی میں کوئی فرق آ گیا؟ ﴿نَعُوْذُ بِاللّٰهِ مِنْ ذٰلِكَ﴾ کوئی مسلمان بھی اس کا قائل نہ ہوگا کیونکہ صفاتِ الہیہ میں کسی قسم کا تغیر ممکن نہیں ہے۔ پس ہر مسلمان کو چاہیے کہ اس آیت کریمہ کو ہمیشہ پیشِ نظر رکھے اور آنحضرت ﷺ کے ساتھ ظاہر و باطن میں ایسا مؤدب رہے جیسے صحابہ رہتے تھے۔ یہ نہ سمجھے کہ صرف حضرت کے زور و ادب کی ضرورت تھی اب نہیں ہے۔ اس لیے کہ حق تعالیٰ اپنے حبیبِ کریم ﷺ کا ہمیشہ حامی ہے۔“

﴿انوار احمدی ص: 206﴾

① چوتھی آیت کریمہ:

﴿اِنَّ الَّذِيْنَ يَغْضُوْنَ اَصْوَاتَهُمْ عِنْدَ رَسُوْلِ اللّٰهِ اُولٰٓئِكَ الَّذِيْنَ امْتَحَنَ اللّٰهُ قُلُوْبَهُمْ لَلتَّقْوٰى لَهُمْ مَّغْفِرَةٌ وَّاَجْرٌ عَظِيْمٌ﴾ بے شک جو لوگ رسول اللہ ﷺ کے حضور میں وہیسی آواز سے بات کرتے ہیں انہی لوگوں کے دلوں کو خدائے کر دگار نے تقویٰ کے لیے منتخب کر لیا ہے انہی لوگوں کے لیے مغفرت و بخشش اور اجرِ عظیم ہے۔

تشریح: اس آیت کریمہ میں دل کا تقویٰ خاص طور پر قابلِ ذکر ہے۔ اسی کے متوازی دل کا مرض ہے جس کا تذکرہ قرآن نے منافقین کے بارے میں ان لفظوں میں کیا ہے: ﴿وَفِيْ قُلُوْبِهِمْ مَّرَضٌ فَزَادَهُمُ اللّٰهُ مَرَضًا﴾ اور ان کے

دلوں میں مرض ہے پھر اللہ تعالیٰ ان کے مرض بڑھا تا رہتا ہے۔

یہ بات اگر سمجھ لی جائے کہ دل کا مرض کیا ہے اور وہ بڑھتا کس طرح ہے تو دل کا تقویٰ بھی سمجھ میں آ جائے گا۔

منافقین کی اس ناپاک سرشت سے ساری دنیا واقف ہے کہ وہ ایک طرف اپنے آپ کو مسلمان بھی کہتے تھے نماز میں بھی شریک ہوتے تھے اور دوسری طرف رسول کے خلاف دل میں کینہ بھی رکھتے تھے۔ دشمنوں سے مل کر ان کے خلاف طرح طرح کی سازش بھی رچاتے تھے۔ اسی باطنی جھٹ کا اثر تھا کہ حضور ﷺ کو جب کوئی تکلیف پہنچتی تو وہ خوشی مناتے اور جب حضور ﷺ کی جلالتِ شان اور فتح و کامرانی کی کوئی بات ظاہر ہوتی تو وہ جلن کی آگ میں سلگنے لگتے۔

رسول کی عظمتوں سے جلنا اور ان کی رفعتِ شان کے اظہار پر سلگنا یہی ان کے دل کا مرض تھا۔ جب ان کے دل کی خواہش کے خلاف خدا کی طرف سے کوئی ایسا واقعہ رونما ہو جاتا یا کوئی ایسی آیت اترتی جس سے حضور ﷺ کی شان و شوکت میں چار چاند لگ جاتے تو ان کے چہروں پر ذلت و نامرادی کی پھکار برسی اور اندر ہی اندر وہ سلگنے لگتے۔ اسی کیفیت کو قرآن نے مرض کے بڑھنے سے تعبیر کیا ہے۔

اب اس کے برعکس حضور ﷺ کی عظمتِ شان کے اظہار پر ایک سچے مسلمان کو جو خوشی حاصل ہوتی ہے اس کا نام ”دل کا تقویٰ“ ہے۔ دل کا تقویٰ اگرچہ ماتھے کی آنکھ سے نظر آنے کی چیز نہیں ہے لیکن حرکات و سکنات، نقوش و الفاظ اور گفتار و کردار سے محسوس کرنے کی چیز ضروری ہے۔ قرآن کی اصطلاح میں ایک صحت مند دل اور

ایک بیمار دل کے درمیان جو ہری فرق یہی ہے کہ ایک صحت مند دل حضور ﷺ کی تعریف سن کر فرطِ مسرت میں اچھلنے لگتا ہے اور اپنی پاکیزہ تمناؤں کے ساتھ وہ ہر وقت اس کوشش میں لگا رہتا ہے کہ اس طرح کے مواقع اسے بار بار میسر آئیں جبکہ بیمار دل حضور ﷺ کی تعریف سن کر اور بیمار پڑ جاتا ہے اور ہر وقت اس کوشش میں لگا رہتا ہے کہ اس طرح کے مواقع کبھی وجود میں نہ آئیں۔

چشمِ بصیرت حاصل ہو تو دونوں طرح کی یہ کیفیت آپ کو اپنے پڑوس ہی میں نظر آ جائے گی۔

اتنی تمہید کے بعد اب اس آیت کریمہ کے ذیل میں فاضل مصنف رحمہ اللہ کی اس مہکتی ہوئی عبارت سے اپنا دماغ معطر کیجیے: ”سبحان اللہ! کس قدر رحمت و فضل کا دریا موجزن ہے ادب والوں کے لیے کہ اگرچہ گناہگار ہوں ان کے لیے مغفرت کی بشارت بھی ہے اور بہت بڑے اجر و ثواب کا وعدہ بھی۔ اس آیت کریمہ سے یہ بھی معلوم ہوا کہ ادب ہر کس و نا کس کو نصیب نہیں ہو سکتا۔ یہ دولت انہی لوگوں کے حصے میں آتی ہے جن کے قلوب امتحانِ الہی میں پورے اُتریں۔“ ﴿انوار احمدی ص: 206﴾

⑥ پانچویں آیت کریمہ:

﴿إِنَّ الَّذِينَ يُنَادُونَكَ مِنَ الْجُبُورِ أَكْثَرُهُمْ لَا يَعْقِلُونَ ۝ وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ وَاللَّهُ غَفُورٌ رَحِيمٌ﴾ بے شک جو لوگ آپ کو حجر وں کے پیچھے سے پکارتے ہیں ان میں سے اکثر لوگ بے عقل ہیں۔ اگر وہ لوگ مبر سے کام لیتے یہاں تک کہ آپ خود ان کی

طرف تشریف لے جاتے تو اُن کے حق میں کہیں بہتر تھا اور اللہ بخشنے والا مہربان ہے۔
تشریح: اس آیت کریمہ میں خاص طور پر دو باتیں نوٹ کرنے کی ہیں۔ پہلی بات تو یہ ہے کہ یہ پیغمبر کا منصب ہے کہ بندوں کو خداوند ذوالجلال کے دربار میں حاضری کے آداب سکھلائے لیکن یہاں الطافِ کریمانہ کا یہ جلوہ ماتھے کی آنکھوں سے دیکھئے کہ معبودِ حقیقی اپنے ایک بندے کے دربار میں حاضری کے آداب خود اپنے بندوں کو سکھلا رہا ہے۔ کیا اس کے بعد بھی اس غلط فہمی کی کوئی گنجائش ہے کہ ایسا بندہ ہماری ہی طرح ایک نادان بے خبر اور بے وقعت بندہ ہوگا؟ معاذ اللہ!

ذرا برابر بھی کسی کے دماغ میں جوہرِ لطیف کا حصہ ہے تو اسے یہ حقیقت تسلیم کرنی ہوگی کہ وہ بندہ جس پائے کا رسول ہے یقیناً اُسی پائے کا محبوب بھی ہے۔ کیونکہ اس طرح کا معاملہ حاکم و بادشاہ کے ساتھ ہوتا ہے یا پھر اپنے کسی خاص الخاص محبوب کے ساتھ! تیسری کوئی جگہ نہیں ہے۔ اس کے باوجود جو شخص یہ سمجھتا ہے کہ قرآن صرف خدا کی عبادت کا ڈھنگ بتاتا ہے رسول ﷺ کی تکریم و آداب کے طریقے بدعتیوں نے نکالے ہیں وہ عبرتناک قسم کی غلط فہمی یا بددیانتی میں مبتلا ہے؟

دوسری بات یہ ہے کہ دل کی کیفیت کے اعتبار سے جرم کی سزائیں مختلف ہوتی ہیں۔ اگر کوئی جرم عہدِ سرزد ہوا ہے تو اس کی سزا سخت ہوتی ہے اور سہوا ہوا ہے تو سزا میں تخفیف کر دی جاتی ہے۔ قصد و بلا قصد کی بنیاد پر سزاؤں کا یہ فرق قانون کی نظر میں بھی مسلم ہے۔

یہاں صورتِ حال بتا رہی ہے کہ حجروں کے پیچھے سے رسول ﷺ کو پکارنے والے اہانت کی نیت سے نہیں پکار رہے تھے بلکہ بارگاہِ رسالت ﷺ کے آداب سے

بے خبری کے نتیجے میں ان سے یہ غلطی سرزد ہو گئی۔ دلوں کا حال کوئی جانے نہ جانے لیکن اللہ تو ضرور جانتا ہے۔ اسی لیے آپ دیکھ رہے ہیں کہ کتنے نرم لب و لہجہ میں ان کی مذمت کی گئی ہے۔ کسی کو بے عقل یا بے وقوف کہہ دینا کوئی بڑی مذمت نہیں ہے اور پھر اسی کے بعد ہی ﴿وَاللّٰهُ غَفُوْرٌ رَّحِيْمٌ﴾ کا مرہم تسکین کیا۔ ان لفظوں کا کرب کسی کو محسوس ہونے دے گا؟

لیکن اب آئیے تصویر کے دوسرے رخ کا بھی مطالعہ کریں۔ اسی قرآن میں کچھ گستاخ ایسے بھی نظر آتے ہیں جنہوں نے رسول ﷺ کی حرمت کو دیدہ و دانستہ اہانت کے کلمات سے مجروح کیا ہے۔ ان کے بارے میں قرآن کا رویہ اتنا سخت ہے کہ روٹ گئے کھڑے ہو جاتے ہیں۔ پوری سورۃ لہبِ خدا کے قہر و جلال کی ایسی دہکتی ہوئی آگ ہے جس میں ابولہب آج تک سلگ رہا ہے۔ کفر و شرک کا جرم تو اس نے اپنی زندگی میں ہزاروں بار کیا ہوگا پھر بھی مشیتِ الہی کی غیرت جوش میں نہیں آئی لیکن رسول ﷺ کے ساتھ گستاخی کا ایک جرم سرزد ہوا تو سارا جہنم اُبل پڑا اس پر بھی اور اس کی بیوی پر بھی۔ یہیں سے یہ بات بھی معلوم ہوئی کہ مجرم کے ساتھ ساتھ مجرم کے حامیوں اور ساتھیوں کی بھی پکڑ ہوتی ہے۔

آپ اپنا مطالعہ جاری رکھیں گے تو آپ کو اسی قرآن میں وہ گستاخ بھی ملے گا جس کے دس عیوب قرآن نے کھول کھول کر بیان کر دیے ہیں یہاں تک کہ اخیر میں اس کے نسب کا پول بھی کھول دیا ہے۔ پھر جس منہ سے اس نے رسول ﷺ کی شان میں گستاخی کا جملہ نکالا تھا اُسے سو رکی تھوٹھی قرار دے کر اُس پر دائمی عذاب کی مہر بھی لگا دی ہے۔

کتاب کے ضخیم ہو جانے کا اندیشہ نہ ہوتا تو قرآن حکیم میں اس طرح کے بے شمار مقامات میری نظر میں تھے۔ اس لیے اتنے ہی پر بس کرتے ہوئے اب میں پھر آپ کی گرانقدر توجہ حضرت فاضل مصنف کے ان ایمان افروز ارشادات کی طرف مبذول کرانا چاہتا ہوں جو اس آیت کریمہ کے ذیل میں انہوں نے ثبت فرمائے ہیں۔

تحریر فرماتے ہیں: ”اس آیت شریفہ میں جن لوگوں نے حضرت ﷺ کے برآمد ہونے کا انتظار نہ کر کے انہیں پکارنا شروع کیا ان کی نسبت ارشاد ہوتا ہے کہ وہ بے عقل ہیں۔ اب یہ دیکھنا چاہیے کہ ان کے دماغوں میں کچھ فور تھا جس کی وجہ سے ان کو مجنون کہا گیا یا کوئی اور بات ہے؟ یہ کسی کتاب میں بھی نہ ملے گا کہ وہ چند دیوانے تھے جو اتفاق کر کے آئے اور گڑبڑ کر کے چلے گئے بلکہ کتب احادیث و تفاسیر سے ثابت ہے کہ بہت بڑے ہوشیار اور ساری قوم کے مدبر لوگ منتخب ہو کر اس غرض سے آئے تھے کہ شعر و سخن میں آنحضرت ﷺ کے شاعر اور خطیب پر سبقت لے جائیں باوجود اس کے بے وقوف بنائے جا رہے ہیں۔ اس سے معلوم ہوا کہ منشاء اس کا کچھ اور ہے۔ دراصل بات یہ ہے کہ جب تک کسی کی عقل سلیم میں کجی نہیں ہوتی بزرگوں کی برابری کا دعویٰ نہیں کرتا۔ اگر کچھ بھی عقل ہو تو آدمی سمجھ سکتا ہے کہ برگزیدگان حق کے ساتھ برابری کیونکر ہو سکے گی؟ اس لیے کہ یہ تو حق تعالیٰ کے فضل پر منحصر ہے۔ الحاصل حماقت اور بے وقوفی بے ادبوں کی نص قطعی سے ثابت ہو گئی۔“

﴿انوار احمدی ص: 208﴾

⑥ چھٹی آیت کریمہ:

﴿لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ

بَعْضًا﴾ تم اپنے درمیان رسول کے پکارنے کو ایسا مت ٹھہراؤ جیسے تم آپس میں ایک دوسرے کو پکارتے ہو۔

تشریح: اس آیت کریمہ کے ذیل میں حضرت فاضل مصنف کے یہ گراں بہا کلمات ملاحظہ فرمائیے کہ حضرت موصوف نے اپنے علم و فضل کے کیسے کیسے جواہرات بکھیرے ہیں؟ تفسیر ذر منشور کے حوالہ سے تحریر فرماتے ہیں: ”بعض لوگ آنحضرت ﷺ کو صرف نام اور کنیت کے ساتھ پکارتے تھے جیسے کوئی اپنے بھائی کو پکارتا ہے۔ اللہ تعالیٰ نے اس طرح پکارنے سے لوگوں کو منع کر دیا اور تاکید فرمائی کہ کامل عجز و نیاز کے ساتھ یا رسول اللہ! اور یا نبی اللہ! کہہ کر انہیں پکارا کریں جس سے عظمت و شرف اور تعظیم و توقیر آنحضرت ﷺ کی ظاہر ہو۔

حق تعالیٰ کو اتنی بات بھی گوارا نہیں ہے کہ کوئی شخص اس کے حبیب کریم ﷺ کو نام لے کر پکارے۔ اور طرفہ یہ ہے کہ خود حق تعالیٰ نے بھی تمام قرآن شریف میں حضرت کو نام کے ساتھ کہیں خطاب نہیں فرمایا۔ بلکہ جب بھی خطاب کیا ﴿يَا أَيُّهَا النَّبِيُّ﴾ وغیرہ صفات کمالیہ کے ساتھ انہیں خطاب کیا۔ جس سے صاف ظاہر ہے کہ کمال درجہ کی عظمت آنحضرت ﷺ کی لوگوں پر ظاہر کرنا حق تعالیٰ کو منظور ہے۔ ورنہ وہی حضرت آدم اور دوسرے انبیاء اولوالعزم کو ان کی جلالت شان کے باوجود نام ہی کے ساتھ خطاب فرماتا ہے۔“

﴿انوار احمدی ص: 208﴾

اس کے بعد حضرت فاضل مصنف ﷺ نے اس آیت کریمہ کے ذیل میں ایک عجیب و غریب نکتے کا افادہ فرمایا ہے۔ جس کا خلاصہ یہ ہے: ”یہاں سے ایک بات

اور بھی معلوم ہوئی کہ قرآن شریف میں گویا ایک طرح کا التزام نعت نبوی ﷺ کا رکھا گیا ہے۔ اس کی تفصیل یہ ہے کہ پکارنے کا مقصد یہ ہے کہ جس کو پکارا جائے وہ اپنی ذات کے ساتھ متوجہ ہو جائے۔ اب اگر کسی کو صرف اس کے نام کے ساتھ پکارا جائے تو اس سے صرف اتنا ہی مقصد حاصل ہوگا کہ وہ اپنی ذات کے ساتھ پکارنے والے کی طرف متوجہ ہو جائے گا لیکن اگر اس کے کسی وصف خاص کے ساتھ پکارا جائے تو توجہ کے ساتھ ساتھ اس کی عظمت و تعریف کا اظہار بھی ہو جائے گا۔ اس تمہید کے بعد یہ سمجھنا آسان ہو جائے گا کہ یا رسول اللہ! اور یا نبی اللہ! کہہ کر پکارنے سے جہاں یہ مقصد حاصل ہوتا ہے کہ جسے پکارا جا رہا ہے وہ پکارنے والے کی طرف متوجہ ہو جائے وہیں دوسرا مقصد یہ بھی حاصل ہوگا کہ ہر پکار میں حضور ﷺ کی نبوت و رسالت کا بھی اظہار ہوتا رہے گا جو حضور ﷺ کے جملہ اوصاف میں سب سے بڑا وصف ہے بلکہ جملہ اوصاف و کمالات کا مدار وہی ہے۔“ ﴿انوار احمدی، ص: 209﴾

ایک اعتراض اور اس کا جواب:

حضرت فاضل مصنف رحمہ اللہ نے اس آیت کریمہ کے ذیل میں ایک اعتراض اور اس کے جواب میں نہایت شاندار بحث فرمائی ہے۔ جس کا خلاصہ یہ ہے: ”یہاں ایک اعتراض کی گنجائش نکل سکتی ہے کہ ابوامامہ بن سہل سے جو حدیث نسائی، ابن ماجہ، ترمذی، امام احمد بن حنبل، حاکم اور بیہقی نے روایت کی ہے۔ حاکم نے کہا ہے کہ یہ حدیث صحیح ہے اور شیخین کی شرط پر ہے۔ اس میں یہ واقعہ نقل ہوا ہے کہ جس زمانے میں حضرت عثمان غنی رضی اللہ عنہ تخت خلافت پر جلوہ فرما تھے ایک صاحب ان کی خدمت میں کسی

ضرورت سے ہر روز حاضر ہوتے تھے لیکن وہ ان کی طرف متوجہ نہیں ہوتے تھے۔ ایک دن انہوں نے یہ واقعہ حضرت عثمان ابن حنیف سے بیان کیا۔ انہوں نے مقصد کی کامیابی کے لیے انہیں ایک عمل بتایا اور کہا: وضو کر کے دو رکعت نماز پڑھو پھر یہ دعا کرو اور دُعا کے بعد اپنا مقصد عرض کرو۔ خدا نے چاہا تو تمہارا کام بن جائے گا۔ وہ دعا یہ ہے: ﴿اللَّهُمَّ إِنِّي أَسْأَلُكَ وَأَتَوَجَّهُ إِلَيْكَ بِنَبِيِّكَ مُحَمَّدٍ صَلَّى اللَّهُ عَلَيْهِ وَسَلَّمَ نَبِيِّ الرَّحْمَةِ يَا مُحَمَّدُ إِنِّي أَتَوَجَّهُ بِكَ إِلَى رَبِّي فِي حَاجَتِي لِتُقْضَى لِي فَشَفِّعْهُ فِيَّ﴾ یا اللہ! میں تجھ سے سوال کرتا ہوں اور تیرے پیارے نبی محمد ﷺ کے وسیلے سے جو نبی رحمت ہیں تیری طرف متوجہ ہوتا ہوں۔ یا محمد! میں آپ کے وسیلے سے اپنی حاجت کے بارے میں اپنے رب کی طرف متوجہ ہوتا ہوں تاکہ میری حاجت پوری کی جائے۔ آپ میرے بارے میں خدا کے حضور سفارش کر دیجیے۔

چنانچہ انہوں نے اسی ترکیب کے ساتھ نماز پڑھی اور دوسرے دن حضرت عثمان غنی رضی اللہ عنہ کی خدمت میں حاضر ہوئے۔ ابھی وہ اُن تک پہنچے بھی نہیں تھے کہ دربان نے ان کا ہاتھ پکڑا اور ان کے پاس پہنچا دیا۔ حضرت عثمان رضی اللہ عنہ نے پورے اعزاز و تکریم کے ساتھ انہیں اپنی مسند پر بٹھایا اور فوراً اُن کی حاجت پوری کر دی۔ فرمایا: آئندہ تمہیں کسی طرح کی حاجت پیش آئے تو سیدھے میرے پاس آ جایا کرو۔

اُسی دن وہ صاحب حضرت عثمان ابن حنیف رضی اللہ عنہ کے پاس گئے اور ان کا شکریہ ادا کرتے ہوئے کہا کہ خدا آپ کو جزائے خیر دے۔ آپ کی سفارش سے آج

حضرت عثمان غنی رضی اللہ عنہ نے میری حاجت پوری فرمادی اور وہ میرے اوپر اتنے مہربان ہو گئے کہ آئندہ کے لیے بھی میرا راستہ کھل گیا۔ حضرت عثمان ابن حنیف رضی اللہ عنہ نے فرمایا کہ میری تو ان سے ملاقات بھی نہیں ہوئی ہے اس لیے سفارش کرنے کا کوئی سوال ہی پیدا نہیں ہوتا بلکہ یہ سارا اثر اسی نماز کا ہے جس کی ترکیب میں نے آپ کو بتائی تھی کیونکہ حضور پاک صلی اللہ علیہ وسلم کے عہد مبارک میں بھی اسی طرح کا ایک واقعہ پیش آیا تھا۔

حضور صلی اللہ علیہ وسلم کی خدمت میں ایک نابینا حاضر ہوا اور اُس نے درخواست کی کہ میرے لیے دعا فرمائیے کہ میں بینا ہو جاؤں۔ حضور صلی اللہ علیہ وسلم نے اسے اسی نماز کی تلقین فرمائی تھی۔ جیسے ہی اس نے دو رکعت نماز پڑھ کر یہ دعا مانگی ابھی اپنی جگہ سے اٹھا بھی نہیں تھا کہ اس کی آنکھیں روشن ہو گئیں۔ اسی وقت سے حاجت برآری کے لیے یہ نماز مسلمانوں میں رائج ہو گئی۔

حضرت امام سخاوی رحمۃ اللہ علیہ نے اپنی کتاب ﴿القول البدیع﴾ میں اس نماز کے بارے میں اعتراض نقل کیا ہے کہ نماز کے بعد جو دعا کی جاتی ہے اس میں لفظ محمد کے ساتھ حضور کو ندا کیا جاتا ہے جبکہ قرآن حکیم کی رو سے نام کے ساتھ حضور صلی اللہ علیہ وسلم کو پکارنے کی ممانعت ہے۔ انہوں نے اس اعتراض کا جواب یہ دیا ہے کہ چونکہ اس نماز اور دعا کی تعلیم خود حضور صلی اللہ علیہ وسلم نے دی ہے اس لیے دعا کے الفاظ میں کسی طرح کا رد و بدل نہیں کرنا چاہیے۔ اس لیے بھی وہ مناسب نہیں ہے کہ خود نماز کی تاثیر کے ساتھ ان الفاظ کا گہرا تعلق ہے کہ یہ الفاظ حضور صلی اللہ علیہ وسلم کی زبان مبارک سے نکلے ہوئے ہیں۔“

﴿انوار احمدی ص: 255﴾

① ساتویں آیت کریمہ:

﴿يَا أَيُّهَا الَّذِينَ آمَنُوا لَا تَقُولُوا رَاعِنَا وَقُولُوا انظُرْنَا﴾ اے ایمان والو! (نبی کو اپنی طرف متوجہ کرنے کے لیے) رَاعِنَا مت کہو بلکہ انظُرْنَا کہا کرو۔

تشریح: اس آیت کریمہ کا شان نزول یہ ہے کہ یہودی مذہب کے لوگ جب حضور صلی اللہ علیہ وسلم سے گفتگو کرتے تو آپ کو اپنی طرف متوجہ کرنے کے لیے رَاعِنَا کہا کرتے تھے جس کا مطلب یہ ہوتا تھا کہ حضور صلی اللہ علیہ وسلم ہماری رعایت فرمائیے یعنی اچھی طرح بات ذہن نشین کروادیں۔ چنانچہ انہیں دیکھ کر صحابہ کرام بھی حضور صلی اللہ علیہ وسلم کو اپنی طرف متوجہ کرنے کے لیے رَاعِنَا کہنے لگے۔ لیکن یہودیوں کے یہاں رَاعِنَا کا لفظ گالی کے معنی میں بھی استعمال ہوتا تھا اور یہودی رَاعِنَا کے لفظ سے یہی مراد لیتے تھے۔

اس بنیاد پر حق تعالیٰ نے صحابہ کرام کو حکم دیا کہ تم رَاعِنَا کے بجائے انظُرْنَا کہا کرو یعنی ہماری طرف نگاہ کرم مبذول فرمائیں۔ یعنی وہ لفظ ہی ترک کر دو جس میں توہین کا بھی ایک پہلو ہے۔ جب صحابہ کرام کو معلوم ہوا کہ اس لفظ میں اہانت کا مفہوم بھی شامل ہے تو انہوں نے اعلان کر دیا کہ جس کی زبان سے بھی یہ کلمہ سنو اُس کی گردن مار دو۔ اس کے بعد پھر کسی یہودی نے اس کلمہ کا استعمال نہیں کیا۔

اب اس آیت کریمہ کے ذیل میں فاضل مصنف رحمۃ اللہ علیہ کے قلم حقیقت رقم سے نکلے ہوئے یہ گنجائے گرا نمایا ملاحظہ فرمائیے۔ تحریر فرماتے ہیں: ”ہر چند صحابہ کرام اس لفظ کو نیک نیتی سے تعظیم کے محل میں استعمال کیا کرتے تھے مگر چونکہ دوسری زبان میں یہ گالی تھی اس لیے حق تعالیٰ نے اس کے استعمال سے منع فرمادیا۔ اب یہاں ہر شخص

سمجھ سکتا ہے کہ جس لفظ میں کنایہ بھی تو ہیں نہ تھی، صرف دوسری زبان کے لحاظ سے استعمال اس کا ناجائز ٹھہرا تو وہ الفاظ ناشائستہ جن میں صراحۃً حضور ﷺ کی کسر شان ہو کیونکر جائز ہوں گے؟“

﴿انوار احمدی ص: 212﴾

فاضل مصنف رحمہ اللہ کا یہ دوسرا پیرا گراف بھی چشم بصیرت سے پڑھنے کے قابل ہے: ”صرف مؤمنین کو مخاطب کرنے سے معلوم ہوتا ہے کہ اس قسم کے الفاظ نیک نیتی سے بھی استعمال کرنا درست نہیں۔ پھر سزا اس کی یہ ٹھہرائی گئی کہ جو شخص یہ الفاظ کہے خواہ وہ کافر ہو یا مسلمان اس کی گردن مار دی جائے۔ بالفرض کوئی مسلمان بھی یہ لفظ کہتا تو اس وجہ سے کہ وہ حکم عام تھا، بے شک اس کی گردن مار دی جاتی اور کوئی یہ نہ پوچھتا کہ اس لفظ سے تمہاری کیا مراد تھی؟

اب غور کرنا چاہیے کہ جو الفاظ خاص تو ہیں کے محل میں مستعمل ہوتے ہیں انہیں آنحضرت ﷺ کی نسبت استعمال کرنا خواہ صراحۃً یا کنایہ کس درجہ قبیح ہوگا؟“

﴿انوار احمدی ص: 212﴾

اب اس بحث کے خاتمے پر غیرت عشق و وفا میں بھیکے ہوئے حضرت مصنف رحمہ اللہ کے یہ تاثرات پڑھیے سطر سطر سے لہو کی بوند ٹپک رہی ہے۔ لفظ لفظ ایمان کی حرارت سے تپا ہوا ہے: ”اگر صحابہ کے زور و جہن کے نزدیک راعنا کہنے والا مستوجب قتل تھا کوئی اس قسم کے الفاظ کہتا تو کیا اس کے قتل میں کچھ تامل ہوتا یا سزا سے بچنے کے لیے تاویلات وارہ کچھ مفید ہو سکتیں؟ ہرگز نہیں!

مگر اب سوائے اس کے اور کیا ہو سکتا ہے کہ اُس زمانے کو یاد کر کے اپنی بے بسی پر

رہا جائے۔ اب پرانے خیالات والے وہ پختہ کار کہاں ہیں جن کی حمیت نے اسلام کے جھنڈے مشرق و مغرب میں نصب کر دیے تھے۔ ان خیالات کے جھلملاتے ہوئے چراغ کو آخری زمانے کی ہوائ نہ دیکھ سکی۔ غرض میدان خالی پا کر جس کا جی جو چاہتا ہے کمال جرأت کے ساتھ کہہ دیتا ہے۔ پھر اس دلیری کو دیکھیے کہ جو گستاخیاں اور بے ادبیاں قابل سزا تھیں، انہیں پر ایمان کی بناء قائم کی جا رہی ہے، جب ایمان یہ ہو تو بے ایمانی کا مضمون کیا ہوگا؟“

﴿انوار احمدی ص: 213﴾

فاضل مصنف کی یہ عبارت بار بار پڑھیے اور ہر بار اپنے دل کے کسی روزن سے جھانک کے دیکھیے کہ کیا وہاں غیرت عشق رسول ﷺ نام کی کوئی چیز موجود ہے۔ اگر آپ کی غیرت بیدار ہوتی اور آپ گستاخان رسول ﷺ کے لیے خطرہ بن گئے ہوتے تو ایک بوڑھے مصنف کے قلم کی نوک سے حسرتوں کا یہ خون نہیں ٹپکتا۔

③ آٹھویں آیت کریمہ:

﴿يَا أَيُّهَا الَّذِينَ آمَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرَ نَاظِرِينَ إِنَاهُ وَلَكِنْ إِذَا دُعِيتُمْ فَادْخُلُوا وَإِذَا طَعِمْتُمْ فَانْتَشِرُوا وَلَا مُسْتَأْنِسِينَ لِحَدِيثٍ إِنَّ ذَٰلِكُمْ كَانَ يُؤْذَى النَّبِيَّ فَلَيَنْتَحِي مِنْكُمْ وَاللَّهُ لَا يَسْتَحْيِي مِنَ الْحَقِّ﴾ اے ایمان والو! نبی کے گھر میں صرف اس وقت جاؤ جب تمہیں بلایا جائے اور وہاں بیٹھ کر کھانا پکینے کا انتظار نہ کرو لیکن جب تمہیں بلایا جائے تو جاؤ اور جب کھا چکو تو منتشر ہو جاؤ اور باتوں میں دل لگائے ہوئے وال مت بیٹھے رہو۔ کیونکہ اس بات سے نبی کو اذیت پہنچتی ہے اور وہ فرط

حیاء سے کچھ نہیں بولتے لیکن اللہ تعالیٰ حق بات کہنے سے حیاء نہیں فرماتا۔

تشریح: اس آیت کریمہ میں بھی صحابہ کرام کو نبی ﷺ کے کاشانہ اقدس میں داخل ہونے کے آداب سکھائے گئے ہیں۔ اب کون کہہ سکتا ہے کہ قرآن صرف روزہ نماز اور عبادات کے احکام سکھانے کے لیے اُترا ہے منصب نبوت کا ادب و احترام اس کا موضوعِ سخن نہیں ہے۔

اس مختصر تمہید کے بعد اب فاضل مصنف کی تحریر کے مطالعہ سے اپنی آنکھیں ٹھنڈی کیجیے۔ آیت کریمہ کے ذیل میں تحریر فرماتے ہیں: ”ایک بار بعض صحابہ کھانا کھانے کے بعد آنحضرت ﷺ کے دولت خانے میں تھوڑی دیر ٹھہرے رہے جیسا کہ عام طور پر لوگوں کی عادت ہوتی ہے ان کی وجہ سے حضور ﷺ نہ اپنے مشاغل میں مصروف ہو سکے اور نہ مروت سے کچھ فرما سکے۔ غرض یہ کہ یہ بات کسی قدر گرانی خاطر کا باعث ہو گئی۔ اس کے فوراً ہی بعد یہ آیت نازل ہوئی۔ اس سے صاف ظاہر ہوتا ہے کہ جس بات سے حضور ﷺ کو گرانی خاطر مبارک ہو یا کسی قسم کا ملال ہو حق تعالیٰ کو کمال ناپسند اور نہایت ناگوار ہے۔

شاید بعض لوگ یہ سمجھتے ہوں گے کہ قرآن شریف صرف توحید اور احکام معلوم کرانے کے لیے نازل ہوا ہے مگر یقین ہے کہ جب ان آیات میں غور و تامل کیا جائے گا تو ضرور یہ بات معلوم ہو جائے گی کہ قرآن شریف علاوہ ان احکام کے آنحضرت ﷺ کی عظمت اور آداب سے بھی روشناس کراتا ہے۔ جب آنحضرت ﷺ کی ادنیٰ گرانی خاطر کا لحاظ حق تعالیٰ کو اس قدر ہے تو وہ باتیں جو سراسر کبرِ شان کی ہیں کس قدر غیرتِ الہی کو جوش

☆☆☆☆☆

میں لاتی ہوں گی؟ ﴿انوار احمدی، ص: 216﴾

پانچواں باب

بارگاہِ رسالت مآب ﷺ کے
ادب و احترام کی
عملی تعلیمات

دین میں تعظیم و ادب کی اہمیت و ضرورت پر قرآن کی آیات کریمہ سے استدلال کرنے کے بعد اب حضرت فاضل مصنف رسول پاک ﷺ کی عملی زندگی سے چند ایسے نمونے پیش کر رہے ہیں جس سے ثابت ہو جائے کہ قابل احترام چیزوں کا ادب اور تعظیم اللہ پاک کا حکم بھی ہے اور رسول پاک ﷺ کی سنت بھی۔

اس موضوع پر حضرت مصنف نے چار احادیث نقل فرمائی ہیں۔

﴿حضور ﷺ کے احترام و تعظیم پر احادیث سے دلائل﴾

① پہلی حدیث:

﴿بے وضو سلام کا جواب نہ دینا﴾

دارقطنی کتاب المجتبىٰ میں حضرت ابو جہم سے یہ حدیث نقل فرمائی ہے کہ ایک دن حضور انور ﷺ حاجت بشریٰ سے فارغ ہو کر بر محل (کنویں کا نام ہے) کی طرف سے تشریف لا رہے تھے کہ میرا آنا سامنا ہو گیا۔ میں نے سلام عرض کیا، حضور ﷺ نے جواب دینے میں توقف فرمایا، یہاں تک کہ تیمم کرنے کے بعد آپ نے میرے سلام کا جواب دیا اور فرمایا: جواب دینے سے سوا اس کے اور کوئی چیز مانع نہ تھی کہ میں با وضو نہ تھا۔ حدیث کے الفاظ یہ ہیں: ﴿إِنَّهُ لَمْ يَمْنَعْنِي أَنْ أَرُدَّ عَلَيْكَ السَّلَامَ إِلَّا أَنِّي لَمْ أَكُنْ عَلَى طَهُورٍ﴾ بے ٹھک حدیث (بے وضو) ہونے کے علاوہ کسی چیز نے مجھے تمہارے سلام کا جواب دینے سے نہیں روکا۔

اس حدیث کے ذیل میں حضرت فاضل مصنف ﷺ تحریر فرماتے ہیں: ”ظاہر ہے کہ لفظ و علیکم السلام کچھ آیت قرآنی نہ تھے جسے پڑھنے کے لیے طہارت کا اہتمام

ضروری تھا۔ اگرچہ حدیث اصغر سے طہارت آیت قرآنی کی تلاوت کے لیے بھی شرط نہیں ہے لیکن چونکہ سلام حق تعالیٰ کا نام ہے اس وجہ سے بلا طہارت اسے زبان پر جاری کرنے سے تامل فرمایا۔ گویا اس سے اس بات کی تعلیم بھی مقصود تھی کہ ایسے امور سے گواہی کے کرنے کی اجازت ہو احترام کرنا اولیٰ اور انسب ہے۔“

﴿انوار احمدی ص: 227﴾

② دوسری حدیث:

﴿یہودی زانی کا تورات کے مطابق فیصلہ کرنا﴾

سنن ابی داؤد میں حضرت ابن عمر رضی اللہ تعالیٰ عنہما سے منقول ہے کہ قوم یہود کے چند اشخاص حضور ﷺ کی خدمت میں حاضر ہوئے اور درخواست پیش کی کہ تھوڑی دیر کے لیے وقف تک تشریف لے چلیں جو مدینہ کے قریب ایک مقام ہے۔ چنانچہ حضور ﷺ وہاں تشریف لے گئے اور بیتِ بدر اس میں قیام فرمایا۔

حضور ﷺ کے لیے ان لوگوں نے ایک مسند بچھا رکھی تھی جس پر حضور جلوہ افروز تھے۔ اس کے بعد ان لوگوں نے اپنا اصل مدعا پیش کرتے ہوئے کہا: ہماری قوم میں سے کسی شخص نے ایک عورت کے ساتھ زنا کیا ہے۔ اس بارے میں آپ حکم صادر فرمائیں کہ اسے کیا سزا دی جائے؟ اس درخواست کے جواب میں حضور ﷺ نے فرمایا کہ تورات منکوائی جائے۔ جب وہ لوگ تورات لے کر آ گئے تو حضور ﷺ مسند سے نیچے اتر آئے اور تورات کو مسند پر رکھ دیا کہ میں تجھ پر اور تیرے اتارنے والے پر ایمان لے آیا۔ اس کے بعد فرمایا: تمہارے اندر جو بڑا عالم ہو اسے بلا لاؤ۔ چنانچہ

ایک جوان آیا اور اُس نے تورات سے ثابت کر دیا کہ یہودی مذہب میں زانی کو سنگسار کرنے کی سزا ہے۔ یہودی اس سزا کا انکار کرتے تھے۔

﴿انوار احمدی ص: 225﴾

اس حدیث پر تبصرہ کرتے ہوئے فاضل مصنف ؒ تحریر فرماتے ہیں: ”باوجودیکہ اس زمانے میں تورات تحریف و تصحیف سے خالی نہ تھی لیکن حضور ﷺ نے اس کا بھی احترام کیا کہ خود مسند سے نیچے اتر گئے اور تورات کو مسند پر جگہ دی۔“

﴿انوار احمدی ص: 225﴾

④ تیسری حدیث:

﴿بیت اللہ کو بتوں سے پاک کرنا﴾

مصنف عبدالرزاق کے حوالہ سے صاحب کنز العمال نے یہ حدیث حضرت جابر ؓ سے روایت کی ہے۔ وہ بیان کرتے ہیں کہ فتح مکہ کے دن ہم مکہ معظمہ میں رسول پاک ﷺ کے ساتھ داخل ہوئے۔ اس وقت عین کعبہ شریف میں اور اُس کے اطراف وجوانب میں تین سو ساٹھ بت نصب تھے۔ حضور ﷺ نے انہیں حکم فرمایا اور سارے بت سرگوں ہو گئے۔ پھر قرآن کی یہ آیت تلاوت فرمائی: ﴿جَاءَ الْحَقُّ وَزَهَّقَ الْبَاطِلُ إِنَّ الْبَاطِلَ كَانَ زَهُوقًا﴾

اس کے بعد خانہ کعبہ کے اندر تشریف لے گئے اور وہاں دو رکعت نماز پڑھی۔ اس موقع پر دیکھا کہ وہاں حضرت ابراہیمؑ حضرت اسماعیلؑ اور حضرت اسحاق علیہم السلام کی تصویریں دیواروں پر اس طرح بنائی گئی ہیں کہ حضرت ابراہیمؑ کے ہاتھ میں تیر

ہے جس کے ذریعہ کفار فال لیا کرتے تھے۔ حضور ﷺ نے یہ تصویریں دیکھ کر ناپسندیدگی کا اظہار کرتے ہوئے فرمایا: ﴿قَاتَلَهُمُ اللَّهُ مَا كَانَ إِبْرَاهِيمُ يَسْتَقِيمُ بِالْأَزْلَامِ﴾ اللہ ان تصویر بنانے والوں کو ہلاک کرے ابراہیم تیروں سے فال نہیں لیتے تھے۔

اس کے بعد حضور ﷺ نے زعفران منگوا کر ان تصویروں پر پوت دیا جس سے تصویریں ٹھپ گئیں۔ اب اس حدیث کے ذیل میں حضرت فاضل مصنف ؒ کی یہ ایمان افروز عبارت چشم عقیدت سے پڑھیے۔ تحریر فرماتے ہیں: ”ظاہر ہے کہ یہ تصویریں بھی بتوں ہی کی قطار میں تھیں جن کی توہین کا حکم صادر ہو چکا تھا۔ علاوہ ازیں ان تصویروں کو ان حضرات سے نسبت ہی کیا تھی؟ وہ تو چند احمقوں نے اپنی طبیعت سے جس طرح چاہا بنا لیا تھا مگر اتنی بات ضرور تھی کہ ان حضرات کا نام ان فرضی تصویروں کے ساتھ منسلک ہو گیا تھا جس کا لحاظ کرتے ہوئے حضور ﷺ نے ان کو مٹایا بھی تو معطر زعفران سے ورنہ مٹانے والی چیزوں کی وہاں کچھ کمی نہ تھی۔

سبحان اللہ! کس قدر پاسِ ادب تھا کہ جہاں بزرگوں کا نام آ گیا پھر وہ چیز کسی درجہ کی باطل ہی کیوں نہ ہو اس کے ساتھ بھی ایک طرح سے ادب کی رعایت کی گئی۔ اب مقام غور ہے کہ جب خود آنحضرت ﷺ نے جن کا مرتبہ حق تعالیٰ کے نزدیک ابراہیمؑ اور تمام انبیاء سے بڑھا ہوا ہے ایسی بے اصل چیزوں کے ساتھ بھی صرف نام کا لحاظ کرتے ہوئے ادب کی رعایت فرمائی تو ہم آخری زمانے کے مسلمانوں کو کس درجہ کا ادب ان آثار کے ساتھ کرنا چاہیے جن کا بطور واقعی

آنحضرت ﷺ کی طرف منسوب ہونا لاکھوں مسلمانوں کے عقیدوں سے ثابت ہے۔ اگر بالفرض حضور ﷺ کی طرف ان آثار کی نسبت صحیح بھی نہ ہو تو کم از کم اس کا تو لحاظ رکھنا چاہیے کہ وہاں حضور ﷺ کی نسبت تو ہے۔ طرفہ تماشایہ ہے کہ بجائے نادم ہونے کے لوگ اسی عقیدہ والوں کو الٹا مشرک بناتے ہیں۔“

﴿انوار احمدی ص: 230﴾

① چوتھی حدیث:

﴿بوقت پیشاب احترام بیت اللہ کرنا﴾

صحاح ستہ میں حضرت ابویوب انصاری رضی اللہ عنہ سے یہ حدیث مروی ہے کہ حضور اکرم سید عالم ﷺ نے ارشاد فرمایا: رفع حاجت کے وقت نہ قبلہ کی طرف منہ کرو اور نہ اس کی طرف پیٹھ کرو۔

دوسری حدیث میں جسے صاحب کنز العمال نے حضرت سراقہ ابن مالک رضی اللہ عنہ سے روایت کی ہے جس میں حضور ﷺ نے اس حکم کی علت کھول کر بیان کر دی ہے۔ فرماتے ہیں کہ جو شخص رفع حاجت کے لیے بیٹھے تو اسے چاہیے کہ وہ قبلہ کی سمت کا احترام کرتے ہوئے اس کی طرف منہ کر کے نہ بیٹھے۔

پھر اسی کنز العمال میں ایک حدیث مرسل بھی ہے جس میں حضور ﷺ نے فرمایا ہے کہ جو شخص بھول کر قبلہ کی طرف منہ کر کے پیشاب کرنے لگے یا پھر یاد آتے ہی قبلہ کی تعظیم کے خیال سے رخ پھیر لے تو اٹھنے سے پہلے اس کے گناہ بخش دیے جائیں گے۔ اب ان حدیثوں کے ذیل میں حضرت مصنف رحمہ اللہ نے اپنے حقیقت رقم قلم

سے علم و عرفان کے جوگل بوٹے کھلائے ہیں اس کی خوشبو سے اپنا دماغ معطر کیجیے۔

تحریر فرماتے ہیں: ”اگر عقل نارسا سے کام لیا جائے تو یہ بات کبھی سمجھ میں نہ آئے گی کہ ان حالتوں میں قبلہ کی طرف منہ یا پیٹھ کرنا کیوں منع ہوا؟ خصوصاً اس مقام میں جہاں سے کعبہ شریف سینکڑوں ہزاروں کوس کے فاصلے پر ہو۔ اگر اس مقام پر کوئی شخص یہ اعتراض کرے کہ کعبہ شریف از قسم جمادات ہے۔ اس کی طرف صرف نماز میں متوجہ ہونا امتثال امر کے لیے کافی تھا لیکن ہر وقت اس کی تعظیم دل میں جمائے رکھنا اور حالت نماز کے علاوہ دوسری حالتوں میں بھی اس کا ادب ملحوظ رکھنا کیا ضروری ہے؟

تو اس کا جواب یہ ہے کہ اس قسم کے امور میں عامیوں کی سمجھ کو کچھ دخل نہیں ہے۔ جو لوگ آداب کی حقیقت اور اس کے تقاضوں سے واقف ہیں ان کی طبیعت خود گواہی دے گی کہ فضیلت و شرافت والی چیزوں کے ساتھ ہر حالت اور ہر وقت میں خواہ قریب ہوں یا بعید مودب رہنا ضروری ہے۔“ ﴿انوار احمدی ص: 228﴾

عبارت کا یہ حصہ بھی چشم بصیرت اور دیدہ عبرت سے پڑھنے کے قابل ہے: ”جب بیت اللہ شریف کو بہ سبب شرافت یہ رتبہ حاصل ہوا کہ ہر نزدیک اور دور والے پر اس کا ادب ضروری ٹھہرایا گیا تو جسے ذرا بھی نور بصیرت حاصل ہے وہ سمجھ سکتا ہے کہ خاص حبیب رب العالمین ﷺ کے متعلق آداب کی کس قدر ضرورت ہوگی؟“

﴿انوار احمدی ص: 229﴾

☆☆☆☆☆

اس عنوان کے تحت حضرت فاضل مصنف نے احادیث و سیر کی مستند کتابوں سے ایسے ایسے واقعات جمع کیے ہیں کہ انہیں پڑھنے کے بعد ایمانی احساس کو ایک نئی زندگی ملتی ہے اور آدمی شرم سے پانی پانی ہو جاتا ہے کہ منصب رسالت کے آداب کی جن نزاکتوں کو صحابہ کرام اور اکابر اُمت نے برت کر دکھایا، آج ہم ان سے واقف تک نہیں ہیں، عمل کرنا تو بڑی بات ہے۔

یہ واقعات ان لوگوں کی پشت پر ایک عبرت ناک تازیانہ سے کم نہیں ہیں جو تعظیم و ادب کے ہر موقع پر ہم سے سوال کرتے ہیں کہ حضور ﷺ نے کہیں اس کا حکم دیا ہو تو کتابوں میں دکھائیے؟ ہم اُن سے جواباً عرض کریں گے کہ صحابہ کرام اور اکابر اُمت کے یہ واقعات جو آنے والے اوراق میں درج کئے جا رہے ہیں، آپ انہیں غور سے پڑھیے اور بتائیے کہ حضور ﷺ کے بارے میں جس ادب و احترام کا انہوں نے مظاہرہ کیا تھا کیا حضور ﷺ نے انہیں اس کا حکم دیا تھا؟

تلاشِ بسیار کے بعد بھی آپ کو اس بارے میں حضور ﷺ کا کوئی حکم نہیں ملے گا۔ سو اس کے کہ صحابہ کرام اور اکابر اُمت نے ہر موقع پر خود اپنے ایمان کا تقاضا محسوس کیا اور اُسے پورا کیا لیکن جہاں سرے سے ایمان ہی کا فقدان ہو وہاں ایمان کا تقاضا محسوس کرنے کا سوال ہی کہاں پیدا ہوتا ہے؟

اب دل کے اخلاص کے ساتھ چشم عقیدت کھول کر ان واقعات کا مطالعہ کیجیے۔

● حضرت صدیق اکبر رضی اللہ عنہ کا شیوہ ادب:

● بخاری شریف میں یہ حدیث حضرت ہبل ابن سعد ساعدی رضی اللہ عنہ سے منقول



چھٹا باب

بارگاہِ رسالت مآب ﷺ میں
صحابہ کرام اور اکابر اُمت
کے شیوہ ہائے ادب

ہے کہ وہ فرماتے ہیں کہ ایک دن حضور انور ﷺ قبیلہ بنی عمرو میں دو فریق کے درمیان صلح کرانے کے لیے تشریف لے گئے۔ آپ اسی قبیلہ ہی میں تشریف رکھتے تھے کہ نماز کا وقت ہو گیا۔ اذان کے بعد جب جماعت کا وقت ہوا تو مسجد نبوی شریف کے مؤذن نے حضرت ابوبکر صدیق رضی اللہ عنہ کی اجازت سے اقامت پڑھی۔ حضور ﷺ کی غیر موجودگی میں حضرت ابوبکر صدیق رضی اللہ عنہ امامت کے لیے آگے بڑھ گئے اور نماز شروع کر دی۔ اسی درمیان میں حضور ﷺ تشریف لائے اور صف میں کھڑے ہو گئے۔

جب نمازیوں نے حضور ﷺ کو دیکھا تو حضرت ابوبکر صدیق رضی اللہ عنہ کو خردار کرنے کے لیے ہاتھ سے دستک دینے لگے۔ جب حضرت ابوبکر رضی اللہ عنہ نے دستوں کی آواز سنی تو گوشہ چشم سے دیکھا کہ حضور ﷺ اُن کے پیچھے صف میں کھڑے ہیں۔ یہ دیکھتے ہی فوراً وہ پیچھے ہٹنے لگے۔ حضور ﷺ نے انہیں اشارہ فرمایا کہ اپنی جگہ پر کھڑے رہو۔

اس پر انہوں نے اپنے دونوں ہاتھ اٹھائے اور حضور ﷺ کی طرف سے اس عزت افزائی پر خدا کا شکر ادا کیا اور پیچھے ہٹ کر صف میں کھڑے ہو گئے۔ اس کے بعد آپ ﷺ امامت کے مصلیٰ پر تشریف لے گئے۔ جب حضور ﷺ نماز سے فارغ ہوئے تو حضرت ابوبکر صدیق رضی اللہ عنہ سے دریافت فرمایا: جب میں نے خود تمہیں حکم دیا تھا کہ اپنی جگہ پر کھڑے رہو تو تمہیں اس حکم کی تعمیل سے کون سی چیز مانع ہوئی؟ حضرت ابوبکر نے جواب میں عرض کیا: ابوقحافہ کا بیٹا ہرگز اس لائق نہیں کہ رسول اللہ ﷺ کے آگے امام بن کر کھڑا ہو۔ اس واقعہ کا ظاہری پہلو واضح طور پر اس حقیقت کی نشاندہی کرتا ہے کہ حضرت ابوبکر صدیق رضی اللہ عنہ نے حضور ﷺ کے حکم کی خلاف ورزی کی لیکن اس کے باوجود

نافرمان نہیں کہے جاتے بلکہ حضور ﷺ کے سب سے بڑے تابع فرمان کہے جاتے ہیں۔ آخر اس کی وجہ کیا ہے؟

آپ گہرائی میں اتر کر سوچیں گے تو آپ پر یہ حقیقت واضح ہوگی کہ نافرمانی سے چونکہ حکم دینے والے کی تحقیر ظاہر ہوتی ہے اس لیے نافرمانی کو برا سمجھا جاتا ہے اور اسی کے بالمقابل فرماں برداری سے چونکہ حکم دینے والے کی تعظیم نکلتی ہے اس لیے فرماں بردار کو اچھا کہا جاتا ہے۔ لیکن اگر کسی مقام پر معاملہ اس کے برعکس ہو جائے اور نافرمانی سے حکم دینے والے کی عظمت ظاہر ہوتی ہو تو ایسی نافرمانی جائز ہی نہیں بلکہ قابل تحسین ہے جس کا اظہار حضرت ابوبکر صدیق رضی اللہ عنہ کے اس عمل سے ہوتا ہے۔ انہوں نے ہمیں روشنی دکھائی ہے کہ منصب رسالت کا ادب و احترام دین کی اساس ہے۔ جب تعظیم کی بنیاد پر حکم کی خلاف ورزی قابل تحسین عمل بن سکتا ہے تو ثابت ہوا کہ تعظیم کا حکم محتاج بیاں نہیں ہے۔ بغیر حکم کے بھی نبی کی تعظیم کی جائے گی۔

● کنز العمال میں یہ حدیث نقل کی گئی ہے کہ ایک دیہاتی حضرت ابوبکر رضی اللہ عنہ کی خدمت میں حاضر ہوا اور دریافت کیا: کیا آپ رسول اللہ کے خلیفہ ہیں؟ آپ نے جواب میں فرمایا: نہیں! میں خالفہ ہوں۔

جوہری نے مختار الصحاح میں لکھا ہے کہ خالفہ گھر کے اُس فرد کو کہا جاتا ہے جس میں کوئی خوبی نہ ہو۔ چونکہ خلیفہ جانشین کو کہتے ہیں اس لیے ازراہ ادب آپ نے اپنے کو اس لفظ کا مصداق نہیں سمجھا۔ اس لفظ کو ایک ایسے لفظ میں تبدیل کر دیا جس میں خلافت کا مادہ بھی باقی رہا اور ادب بھی ہاتھ سے نہیں کیا۔

اب اس واقعہ پر حضرت فاضل مصنف رحمۃ اللہ علیہ کا یہ حق افروز اور باطل سوز تبصرہ ملاحظہ فرمائیے۔ تحریر فرماتے ہیں: ”جب حضرت ابو بکر صدیق رضی اللہ عنہ جیسے مسلم الثبوت خلیفہ راشد اپنے آپ کو حضور ﷺ کا خلیفہ کہنے میں تاثر کر لیں تو ان لوگوں کے حق میں ہم کون سا لفظ استعمال کریں جو نہایت دلیری سے حضور ﷺ کے ساتھ بھائی کا رشتہ جوڑتے ہیں۔ معلوم نہیں اس برابری سے ان کا کیا مقصد ہے؟ اگر اپنے آپ کو وہ لوگ حضور ﷺ کے برابر کرنا چاہتے ہیں تو حضور کے وہ فضائل و خصوصیات جو کسی نبی مرسل کو نصیب نہیں ہوئے ان کے اندر کہاں سے پیدا ہو جائیں گے؟ اگر اپنے برابر کر کے وہ حضور کی شان گھٹانا چاہتے ہیں تو ان لوگوں پر ﴿إِنْ أَنْتُمْ إِلَّا بَشَرٌ مِّثْلُنَا﴾ کا مضمون صادق آتا ہے۔ غرض کسی طرف سے بھی اس کلمہ میں خیر کی راہ نہیں ہے۔“

﴿انوار احمدی، ص: 234﴾

● حضرت فاروق اعظم رضی اللہ عنہ کا شیوہ ادب:

● کنز العمال میں حضرت عمر رضی اللہ عنہ سے مروی ہے کہ ایک بار انہوں نے حضور انور ﷺ سے عمرہ ادا کرنے کی اجازت طلب کی۔ اجازت مرحمت فرمانے کے بعد آپ ﷺ نے فرمایا: ﴿لَا تَسْأَلُنَا يَا أَحِبُّ مِنْ دُعَائِكَ﴾ میرے بھائی! اپنی دُعائیں ہمیں یاد رکھنا۔

حضرت عمر بیان کرتے ہیں کہ حضور ﷺ کا یہ ارشاد میرے نزدیک اتنا گراں بہا تھا کہ اس کے مقابلے میں تمام روئے زمین کی سلطنت بھی پیچ تھی۔ یہ واقعہ بیان کرنے کے بعد مصنف کتاب نے اس گستاخ فرقتے پر اتنی کاری ضرب لگائی ہے جو

حضور اکرم ﷺ کے ساتھ اپنی ہمسری کا خواب دیکھتا ہے کہ وہ تملنا اٹھیں گے۔ فاضل مصنف تحریر فرماتے ہیں: ”حضور کا یہ ارشاد سن کر ایک شخص کے دل کی وہ حالت ہوئی کہ بیان سے باہر ہے اور اس زمانے کے کچھ لوگ اس حدیث شریف سے یہ معنی نکالیں گے کہ اخوت امراضانی ہے۔ زمانہ کے تقدم اور تاخر سے اگر کچھ فرق ہے تو صرف بڑے اور چھوٹے کا ہے یعنی حضرت بڑے بھائی ہوئے اور ہم چھوٹے بھائی۔ ﴿نَعُوذُ بِاللَّهِ مِنْ ذَلِكَ﴾

﴿انوار احمدی، ص: 194﴾

اس کے بعد فرماتے ہیں: ”ایسے شخص کو اس حدیث شریف سے اس قدر حصہ ملا کہ سر میں ہمسری کا سودا سلایا اور یہ خیال آگے بڑھتے بڑھتے یہاں تک پہنچ گیا ﴿إِنْ أَنْتُمْ إِلَّا بَشَرٌ مِّثْلُكُمْ﴾ تک پہنچا دیا۔ اب یہ شخص اُسی دُھن میں ہوگا کہ جہاں خود پہنچا ہے اور وہ کو بھی وہیں پہنچا دے۔ شاید اس کے خیال میں یہ بات کبھی نہ آئی ہوگی کہ ہم کہاں اور شانِ رحمۃ للعالمین وسید المرسلین کہاں؟

چہ نسبت خاک را با عالم پاک

سلاطین اپنے خادموں اور غلاموں کو بھائی کہہ دیا کرتے ہیں بلکہ خود احادیث میں وارد ہے کہ تمہارے غلام تمہارے بھائی ہیں۔ اگر بادشاہ کے کہنے سے خدام اور غلام اپنے آقا کو بھائی سمجھنے لگیں تو وہ نہایت بے ادب اور احمق سمجھے جائیں گے۔ حضرت عمر رضی اللہ عنہ باوجود اپنی قرابت اور جلالتِ شان کے اپنے آپ کو حضور ﷺ کا عبد اور غلام کہا کرتے تھے جیسا کہ مستدرک میں حاکم نے حضرت سعید ابن المسیب سے اس مضمون کی حدیث روایت کی ہے۔ اگر کسی قرابت کا اطلاق آنحضرت ﷺ پر

درست ہوتا تو وہ والد اور پدر بزرگوار کا تھا کہ ان کی ازواج مطہرات کو حق تعالیٰ نے اُمہات المؤمنین یعنی مسلمانوں کی ماں قرار دیا ہے لیکن اس کے باوجود حق تعالیٰ نے اس قرابت کی بھی نفی فرمادی جیسا کہ قرآن کی اس آیت کریمہ ﴿مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ﴾ سے ظاہر ہے یعنی محمد (ﷺ) تم میں سے کسی مرد کے باپ نہیں ہیں۔“

● کنز العمال میں حضرت عبدالرحمان ابن ابی لیلیٰ (رضی اللہ عنہ) سے منقول ہے کہ مدینہ میں ایک شخص کا نام ”محمد“ تھا۔ ایک دن حضرت عمر (رضی اللہ عنہ) کہیں سے گزر رہے تھے کہ انہوں نے سنا ”محمد“ نام والے شخص کو ایک آدمی بُرا بھلا کہہ رہا ہے۔ یہ سُن کر چلتے چلتے وہ رُک گئے اور اُس شخص کو جس کا نام ”محمد“ تھا اپنے قریب بلایا اور فرمایا: میں دیکھ رہا ہوں کہ تمہارے نام کی وجہ سے نام پاک کی بے حرمتی ہو رہی ہے اُس لیے آج سے تمہارا نام بدل رہا ہوں۔ اب آج کے بعد سے تم بجائے ”محمد“ کے عبدالرحمن کے نام سے پکارے جاؤ گے۔

اس درمیان میں حضرت عمر (رضی اللہ عنہ) کی نظر حضرت طلحہ (رضی اللہ عنہ) کے بیٹے پر پڑی ان کا نام بھی ”محمد“ تھا۔ حضرت عمر (رضی اللہ عنہ) نے اُن کا نام بھی بدلنا چاہا تو انہوں نے کہا: میرا نام حضور (ﷺ) نے محمد رکھا ہے۔ یہ سنتے ہی حضرت عمر (رضی اللہ عنہ) پر سکتہ طاری ہو گیا اور فرمایا: اب تمہارا نام کوئی نہیں بدل سکتا۔

اس واقعہ کے ذیل میں حضرت فاضل مصنف (رحمہ اللہ) اپنی غیرت ایمانی کا جلوہ دکھاتے ہوئے تحریر فرماتے ہیں: ”اس روایت سے معلوم ہوتا ہے کہ ”محمد“ کو گالیاں دیے جانا انہیں گوارا نہ ہوا مگر اصل واقعہ سے یہ ثابت نہیں ہوتا کہ اس نے نام لے کر

گالی دی جس سے نام کی توہین کا سوال اُٹھتا بلکہ اُس نے تو اس کی ذات کو خطاب کر کے کہا تھا کہ تیرے ساتھ خدا آیا کرے ویسا کرے۔ اس سے نام کی توہین کیسے نکل آئی؟ اب اس کی اصل وجہ سمجھنے کے لیے یہ جاننا ضروری ہے کہ حضور (ﷺ) نے فرمایا ہے: جس کا نام محمد رکھو اُس کی بے حرمتی مت کرو۔ اس کا کھلا ہوا مطلب یہ ہوا کہ نام کی وجہ سے اس کی ذات میں بھی کسی نہ کسی طرح کی شرافت ضرور پیدا ہو جاتی ہے۔

اگرچہ یہ بات عقل میں آنے والی نہیں ہے لیکن جب اس باب میں صراحت حدیثیں وارد ہیں تو اہل ایمان سے یہ کب ہو سکتا ہے کہ حضور (ﷺ) کے ارشاد کے مقابلے میں عقل کی سنیں؟ ایمان تو اسی کا نام ہے کہ جو حضرت نے فرمادیا اسے بے چون و چرا مان لیا۔ اگر وہ عقل کے مطابق ہے تو فیہا ورنہ عقل کو اس ارشاد کے آگے قربان کر دیا۔ خلاصہ یہ کہ کسی چیز پر تبرک نام آنے کی وجہ سے اس چیز کا مکرم و محترم ہو جانا شارع پاک (ﷺ) کے ارشاد سے ثابت ہے۔“ (انوار احمدی ص: 262)

● حضرت عثمان غنی (رضی اللہ عنہ) کا شیوہ ادب:

● کنز العمال میں حضرت عثمان غنی (رضی اللہ عنہ) سے منقول ہے انہوں نے فرمایا: جس دن سے میں نے حضور اکرم (ﷺ) سے بیعت کی اور اپنا دایاں ہاتھ ان کے ہاتھ میں دیا اُس دن سے آج تک میں نے اپنے دائیں ہاتھ سے اپنی شرمگاہ کو نہیں چھوا۔

● کنز العمال ہی میں حضرت انس (رضی اللہ عنہ) سے یہ روایت بھی منقول ہے کہ ایک دن حضور (ﷺ) کسی باغ میں تشریف لے گئے اور وہاں ایک مکان میں رونق افروز ہوئے۔ اسی درمیان دروازے پر ایک شخص نے دستک دی۔ حضور (ﷺ) نے حضرت

انس ﷺ کو حکم دیا کہ دروازہ کھول دو اور دستک دینے والے کو جنت کی بشارت دو اور یہ خبر دی دے دو کہ میرے بعد وہ خلیفہ ہوں گے۔

حضرت انس ﷺ فرماتے ہیں کہ دروازہ کھول کر جب میں باہر نکلا تو دیکھا دروازے پر حضرت ابو بکر صدیق رضی اللہ عنہ کھڑے ہیں۔ اس کے بعد پھر کسی آنے والے نے دروازے پر دستک دی حضور ﷺ نے حضرت انس کو حکم دیا: دروازہ کھول دو دستک دینے والے کو جنت کی بشارت دو اور اسے اس کی خبر کر دو کہ میرے بعد اسے میرا خلیفہ بننے کا شرف حاصل ہوگا۔ حضرت انس فرماتے ہیں کہ دروازہ کھول کر جب میں باہر نکلا تو دیکھا کہ دروازے پر حضرت عمر فاروق رضی اللہ عنہ کھڑے ہیں۔

راوی کہتے ہیں کہ ابھی کچھ عرصہ نہیں گزرا تھا کہ پھر کسی نے دروازے پر دستک دی۔ حضور ﷺ نے حضرت انس رضی اللہ عنہ کو حکم دیا کہ دروازہ کھول دو دستک دینے والے کو جنت کی بشارت دو اسے یہ خبر بھی پہنچا دو کہ عمر کے بعد وہ خلیفہ ہوں گے اور وہ قتل کیے جائیں گے۔ حضرت انس بیان کرتے ہیں کہ دروازہ کھول کر جب میں باہر نکلا تو دیکھا کہ دروازے پر حضرت عثمان رضی اللہ عنہ کھڑے ہیں۔ وہ اندر آئے اور عرض کیا: یا رسول اللہ! میں کبھی کسی گانے بجانے کی محفل میں شریک نہیں ہوا اور نہ میری زبان کبھی جھوٹ پر آمادہ ہوئی۔ جس دن سے میں نے اپنا دایاں ہاتھ آپ کے دست مبارک میں دیا اس دن سے آج تک اُس ہاتھ سے اپنی شرمگاہ کو نہیں چھوا۔ آپ نے فرمایا: یہی بات ہے عثمان، یعنی انہی خوبیوں کی وجہ سے بارگاہِ خداوندی میں تمہاری مقبولیت ہے۔

ان دونوں حدیثوں کے ذیل میں حضرت فاضل مصنف رحمہ اللہ کے یہ ایمان افروز

نکات ملاحظہ فرمائیں، جن سے دل کی گرہیں کھلتی ہیں۔ تحریر فرماتے ہیں: ”اب یہاں پہلے یہ دیکھنا چاہیے کہ حضرت عثمان رضی اللہ عنہ نے بیعت کے وقت آنحضرت ﷺ کے ہاتھ میں جو ہاتھ دیا تھا اُس میں کس قسم کا اثر دست مبارک کا رہ گیا تھا جس کی اس قدر رعایت کی گئی۔ باطن کا حال تو وہی لوگ جانتے ہیں جو اس کے اہل ہیں لیکن ظاہر میں کوئی ایسی بات نظر نہیں آتی جسے عقل متوسط تسلیم کر لے۔ رہا اعتقاد سے مان لینا تو وہ بالکل دوسری بات ہے۔

غرض کچھ بھی سہی کسی مسلمان سے یہ ممکن نہیں ہے کہ حضرت عثمان رضی اللہ عنہ کے اس فعل پر اعتراض کرے اور فعل بھی کیسا جس پر خود شارع ﷺ کی رضامندی کی مہر لگی ہوئی ہے۔ پھر یہ بھی نہیں کہ اس قسم کا خیال صرف انہی کا تھا بلکہ اس قسم کی باتیں اکثر صحابہ و تابعین سے مروی ہیں۔ الحاصل اگرچہ حقیقت اس کی معلوم نہ ہو سکی لیکن اعتقاد مان لینا پڑے گا کہ جس چیز کو دست مبارک یا جسم شریف کے مس سے شرافت حاصل ہو گئی اس میں کسی نہ کسی طرح کی فضیلت ضرور آگئی۔“

تبصرہ کا یہ حصہ بھی چشم بصیرت سے پڑھنے کے قابل ہے: ”پھر دوسری بحث طلب بات یہ ہے کہ شرمگاہ میں کون سی ایسی برائی رکھی تھی کہ وہاں تبرک ہاتھ لے جانا مذموم سمجھا گیا۔ اکثر احادیث و آثار سے تو یہی ثابت ہے کہ وہ بھی ایک عضو ہے دوسرے اعضاء کی طرح۔ البتہ اس عضو میں اگر کوئی کراہت ہے تو وہ طبعی ہے۔ اب سوچنے کی بات یہ ہے کہ اس طبعی کراہت کو بھی ادب نے اتنا بڑھایا کہ شرعی کراہت سے بھی زیادہ اُس کی حس بڑھ گئی اور ساری عمر وہ اس فعل سے بچتے رہے۔ اس سے

معلوم ہوا کہ ادب ایک ایسی چیز ہے کہ اپنا اثر دکھانے میں نہ وہ کسی امر کا منتظر ہے اور نہ کسی نظیر کا محتاج! بلکہ اہل ایمان میں وہ ایک قوتِ راسخہ کا نام ہے جو ادب کرنے والوں کو معظم کے آگے جھکنے اور اُس کا احترام کرنے پر مجبور کر دیتا ہے۔“

﴿انوار احمدی ص: 241﴾

● حضرت علی مرتضیٰ رضی اللہ عنہ کا شیوہ ادب:

مسلم شریف میں حضرت براء بن عازب رضی اللہ عنہ سے یہ حدیث منقول ہے کہ صلح حدیبیہ کے دن صلح نامہ کی عبارت حضرت علی رضی اللہ عنہ لکھ رہے تھے جب انہوں نے صلح نامہ کی یہ سرنخی لکھی: ﴿هَذَا مَا كَاتَبَ عَلَيْهِ مُحَمَّدٌ رَسُولُ اللَّهِ﴾ یہ وہ نکات ہیں جن پر محمد رسول اللہ ﷺ نے معاہدہ کیا۔

تو کفار مکہ کے نمائندگان کی طرف سے اعتراض ہوا کہ اس کاغذ پر رسول اللہ کا لفظ نہیں لکھا جاسکتا کیونکہ اگر ہم ان کو اللہ کا رسول ہی مانتے تو اُن کے ساتھ جنگ ہی کیوں کرتے؟ یہ سن کر حضور ﷺ نے حضرت علی رضی اللہ عنہ کو حکم دیا کہ رسول اللہ کا لفظ مٹا دو اور اس کی جگہ ابن عبد اللہ لکھو۔ حضرت علی رضی اللہ عنہ نے جذبہ عقیدت میں سرشار ہو کر جواب دیا: ﴿مَا أَنَا بِأَلَدِي أَمْحَاهُ﴾ میں وہ شخص نہیں ہوں کہ رسول اللہ کا نام مٹا سکوں۔

حضرت علی رضی اللہ عنہ کا یہ جواب سن کر حضور ﷺ نے خود اپنے ہاتھ سے اس لفظ کو قلمزد کر دیا اور اس کی جگہ پر ابن عبد اللہ لکھا۔

اب ان دونوں حدیثوں کے ذیل میں حضرت فاضل مصنف رحمہ اللہ نے علم و عقیدت کے جو جواہرات بکھیرے ہیں ان کی چمک سے اپنی بصیرت کا نور بڑھائیے۔ تحریر

فرماتے ہیں: ”اب تعمق نظر کی ضرورت ہے کہ باوجود یہ کہ آنحضرت ﷺ نے حضرت ابوبکر کو پیچھے ہٹنے سے منع فرمایا اور حضرت علی کرم اللہ وجہہ کو رسول اللہ کا لفظ مٹانے کا امر فرمایا مگر ان دونوں حضرات سے حکم کی تعمیل نہ ہو سکی حالانکہ حق تعالیٰ کا صاف و صریح ارشاد ہے ﴿مَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ رسول تمہیں جس بات کا حکم کریں اُسے کرو اور جس بات سے منع کریں اس سے باز رہو۔ دوسری آیت میں ارشاد باری ہے کہ کسی مسلمان مرد اور عورت کو یہ اختیار نہیں کہ جب اللہ اور اُس کے رسول کا کوئی حکم صادر ہو جائے تو وہ اس سے سرتابی کریں۔

یہاں ایک خلجان پیدا ہوتا ہے جس کے ازالہ کے لیے تعمقِ نظر درکار ہے اور وہ یہ ہے کہ اس کا تو انکار ہی نہیں ہو سکتا کہ ان حضرات سے عدول حکمی عمل میں آئی اور وہ بھی اس موقع پر جب کہ آنحضرت ﷺ خود بہ نفس نفیس موجود ہیں اور روبرو حکم دے رہے ہیں۔ اس بات کا بھی انکار نہیں ہو سکتا کہ ان حضرات میں گویا سرتابی کا مادہ ہی نہ تھا کہ ایک اشارے پر جان دے دینا اُن کے لیے کچھ بڑی بات نہ تھی۔ یہ بھی نہیں کہہ سکتے کہ یہ عدول حکمی خدا اور رسول کی مرضی کے خلاف تھی کیونکہ اگر یہ بات ہوتی تو خود حضور ﷺ انہیں تنبیہ فرماتے بلکہ کوئی آیت نازل ہو جاتی۔ اب اس خلجان کا ازالہ اسی طرح کیا جاسکتا ہے کہ اُن حضرات کے پاس ادب جو سچے دل سے تھا وہ ایسا با فروغ تھا کہ اس کے مقابلے میں عدول حکمی قابلِ التفات نہ ہوئی۔

اب ذرا صورتِ حال کی کشمکش کا اندازہ لگائیے کہ ایک طرف بہ نفس نفیس سید المرسلین ﷺ آئے سائے حکم دے رہے ہیں اور دوسری طرف دل پر ادب کا اس قدر

تسلط ہے کہ تعمیل حکم کے لیے نہ ہاتھ یاری دیتے ہیں نہ پاؤں میں حرکت ہوتی ہے۔ آخر ان دونوں صدیقیوں کو ادب کی شہ پر وہی کرنا پڑتا ہے جو ادب کا مقتضاء تھا۔ اب ہر شخص سمجھ سکتا ہے کہ جب نص قطعی کے مقابلہ میں ادب ہی کو ترجیح ہوئی تو دین میں ادب کا مقام کتنا بلند ہے؟“ ﴿انوار احمدی ص: 232﴾

﴿ایک ہی شیوہ ادب متعدد اکابر صحابہ رضی اللہ تعالیٰ عنہم کا﴾

● دلائل النبوة میں حضرت قباث لیشی ؓ کے متعلق یہ روایت نقل کی گئی ہے جن کی ولادت حضور ﷺ سے پہلے ہوئی تھی کہ کسی نے اُن سے دریافت کیا: ﴿أَنْتَ أَكْبَرُ أَمْ رَسُولُ اللَّهِ ﷺ؟﴾ آپ بڑے ہیں یا رسول اللہ ﷺ؟ انہوں نے جواب دیا: ﴿هُوَ أَكْبَرُ مِنِّي وَأَنَا أَسَنُ مِنْهُ﴾ بڑے تو وہی ہیں البتہ میری عمر زیادہ ہے۔

● اسی طرح کی روایت دلائل النبوة میں حضرت عثمان غنی ؓ سے متعلق بھی نقل کی گئی۔ ان سے بھی کسی نے یہی سوال کیا تو انہوں نے بھی جواب میں کہا: ﴿هُوَ أَكْبَرُ مِنِّي وَأَنَا أَوْلَدُ مِنْهُ فِي الْبَيْتِ﴾ بڑے تو وہی ہیں صرف میری پیدائش ان سے پہلے ہے۔

● اسی طرح کا شیوہ ادب ابن عساکر اور ابن نجار نے حضور ﷺ کے چچا حضرت عباس ؓ کی طرف بھی منسوب کیا ہے۔ ان سے بھی کسی نے پوچھا تھا: ﴿أَنْتَ أَكْبَرُ أَمْ رَسُولُ اللَّهِ ﷺ؟﴾ آپ بڑے ہیں یا رسول پاک ﷺ؟ تو انہوں نے بھی جواب میں یہی کہا تھا: بڑے وہی ہیں میں صرف پہلے پیدا ہوا ہوں۔

● اسی طرح کی روایت صاحب کنز العمال نے حضرت ابو بکر صدیق ؓ کے بارے میں بھی نقل فرمائی ہے کہ ایک موقع پر حضور اکرم ﷺ نے خود اُن سے دریافت کیا: میں بڑا ہوں یا تم بڑے ہو؟ تو انہوں نے کمال ادب سے جواب دیا: ﴿أَنْتَ أَكْبَرُ وَأَكْرَمُ وَأَنَا لَأَسَنُ مِنْكَ﴾ آپ ہی بڑے اور بزرگ ہیں میری تو صرف عمر زیادہ ہے۔

اب ان ساری روایات کے ذیل میں حضرت مصنف ؒ کے نورانی احساسات کے افق پر عشق و ایمان کی طلوع ہوئی صبح صادق کا یہ منظر دیکھیے۔ تحریر فرماتے ہیں: ”اب اس ادب کو دیکھیے کہ باوجود یہ کہ اس موقع میں لفظ اکبر اور اسن دونوں کے ایک ہی معنی ہیں مگر اس لحاظ سے کہ لفظ اکبر مطلق بزرگی کے معنی میں مستعمل ہوتا ہے۔ صراحتہ اس کی نفی کردی اور مجبوراً لفظ اسن کا ذکر کیا۔ کیونکہ صراحتہ مقصود پر دلالت کرنے والا سوائے اس کے اور کوئی لفظ نہ تھا۔ پھر قابل غور نکتہ یہ ہے کہ حضرت عباس ؓ جن کی تعظیم و تکریم خود آنحضرت ﷺ کیا کرتے تھے اور صدیق اکبر ؓ جو بارگاہ رسالت کے سب سے مقرب اور معتمد کہے جاتے ہیں جب ان حضرات کا ادب میں یہ حال ہو تو ہم لوگوں کو کس قدر ادب کا لحاظ رکھنا چاہیے؟“

﴿انوار احمدی ص: 236﴾

﴿عام صحابہ کرام رضی اللہ تعالیٰ عنہم کا شیوہ ادب﴾

صحابہ کرام کو نبی پاک ﷺ کے ساتھ کیسی والہانہ عقیدت و محبت تھی اس کے ثبوت میں مصنف کتاب نے کفار قریش کے ایک نمائندے کی زبانی جو ولوہ انگیز شہادت پیش کی ہے وہ اہل ایمان کی آنکھوں کی ٹھنڈک اور جذبہ شوق کی اُمنگوں کے

لیے ایک نوید جانفزا ہے۔

● راویان حدیث بیان کرتے ہیں کہ صلح حدیبیہ کے موقع پر صنادید قریش نے غزوہ نام کے ایک جہاندیدہ شخص کو حالات کا جائزہ لینے کے لیے اپنا نمائندہ بنا کر بھیجا اور وادی حدیبیہ میں جان نثاری اور والہانہ جذبہ وارفتگی کے بھی اس نے مناظر دیکھے۔ جب وہ واپس لوٹ کر مکہ گیا تو صنادید قریش کے سامنے جن الفاظ میں اس نے اپنے تاثرات کا اظہار کیا وہ آب زر سے لکھنے کے قابل ہیں۔ اس نے کہا: ”اے میری قوم! قسم ہے کعبہ کے پروردگار کی کہ میں نے اپنی زندگی میں بہت سے بادشاہوں کے دربار دیکھے ہیں۔ قیصر و کسری جیسے سطوت و جبروت والے سلاطین کی پیش گاہوں میں بھی گیا ہوں لیکن جس والہانہ محبت کے ساتھ محمد کے اصحاب، محمد کی تعظیم کرتے ہیں اس کی مثال میں نے کسی بادشاہ کے دربار میں نہیں دیکھی۔ میں نے دیکھا کہ جب وہ اپنی ناک صاف کرتے ہیں تو ان کے اصحاب اُسے اپنی ہتھیلیوں پر لے لیتے ہیں اور اُسے اپنے جسم اور منہ پر ملتے ہیں اور جب وہ کسی کام کا حکم دیتے ہیں تو اس کی تعمیل کے لیے ہر شخص ایک دوسرے پر سبقت کرتا ہے۔ جب وہ وضو کرتے ہیں تو اعضائے وضو سے جو پانی ٹپکتا ہے اُسے حاصل کرنے کے لیے صحابہ اس طرح ایک دوسرے پر گرتے ہیں کہ جیسے جنگ و جدال کی نوبت آ جائے گی۔ صحابہ کے دلوں پر محمد کی ایسی ہیبت چھائی رہتی ہے کہ کوئی آنکھ بھر کر انہیں نہیں دیکھ سکتا۔“

﴿مواہب اللدنیہ﴾

اس واقعہ میں قابل غور بات یہ ہے کہ کوئی شخص یہ ثابت نہیں کر سکتا کہ صحابہ کرام کو حضور ﷺ نے حکم دیا تھا کہ جب میں ناک صاف کروں تو اُسے اپنے ہاتھ پر لے کر

اپنے چہرے اور جسم پر مل لیا کرو۔ جب میں وضو کے لیے بیٹھوں تو آشفستہ حال پر و انوں کی طرح میرے گرد جمع ہو جایا کرو اور قبل اس کے کہ میرے اعضائے وضو سے ٹپکتا ہوا پانی زمین پر گرے تم اُسے اپنے ہاتھوں پر روک لو اور اپنے چہرے اور جسم پر ملو۔ بلکہ یہ سارا ہنگامہ شوق صحابہ کرام کا خود اپنا برپا کیا ہوا تھا۔ اس کے پیچھے نہ خدا کا کوئی حکم تھا نہ رسول کا جو کچھ بھی تھا وہ خود ان کے ایمان بالرسول کا تقاضا تھا جس کے سمجھنے میں نہ ان سے کوئی غلطی سرزد ہوئی اور نہ نفس کی کوئی شرارت درمیان میں حائل ہو سکی۔

یہ نکتہ بھی قابل غور ہے کہ حضور ﷺ کے حکم کے بغیر صحابہ کرام رضی اللہ تعالیٰ عنہم کے والہانہ جذبے کا یہ مظاہرہ اگر حرام و ناجائز ہوتا تو حضور ﷺ یقیناً اپنے صحابہ کرام کو اس سے روک دیتے لیکن حدیث کی کتابوں میں ایسی کوئی روایت نہیں ملتی کہ حضور ﷺ نے صحابہ کرام رضی اللہ تعالیٰ عنہم کو اس طرح کے اظہار عقیدت سے منع فرمایا ہو۔

ان ساری باتوں سے یہ حقیقت اچھی طرح واضح ہو جاتی ہے تو حضور ﷺ نے بھی حکم دیں جب بھی عقیدت و تعظیم کا تقاضا پورا کرنا صحابہ کرام کی سنت ہے۔ دوسری بات یہ بھی معلوم ہوئی کہ تعظیم و عقیدت کا وہ عمل جو کسی حکم منصوص سے متصادم نہ ہو حضور ﷺ کی طرف سے اس کی عام اجازت ہے۔

● مستدرک اور حاکم میں حضرت عبداللہ ابن بریدہ رضی اللہ عنہ سے یہ حدیث نقل کی گئی

ہے کہ ہم لوگ حضور انور ﷺ کے دربار میں جب حاضر ہوتے تھے تو فرط ادب سے کوئی سر نہیں اٹھا سکتا تھا۔ مستدرک ہی میں حضرت عبدالرحمن ابن قرط رضی اللہ عنہ سے یہ روایت بھی منقول ہے۔ وہ فرماتے ہیں کہ ایک دن میں مسجد نبوی شریف میں حاضر

ہوا۔ دیکھا کہ لوگ حلقہ بنا کر اس طرح ساکت و جامد بیٹھے ہیں کہ گویا اُن کی گردنوں پر سر ہی نہیں ہیں۔ قریب جا کر دیکھا تو ان کے بیچ میں حضرت حذیفہ رضی اللہ عنہ تشریف فرما ہیں اور حضور صلی اللہ علیہ وسلم کی حدیث بیان کر رہے ہیں۔

اب ان حدیثوں کے ذیل میں حضرت فاضل مصنف رحمۃ اللہ علیہ کے یہ رُوح پرور تاثرات ملاحظہ فرمائیے۔ تحریر فرماتے ہیں: ”اب ذرا اُزمانے کا انقلاب دیکھیے کہ اس نے ان حضرات کے مسلک سے ہمیں کتنا دُور کر دیا ہے۔ غور سے دیکھا جائے تو معاملہ بالکل برعکس ہو گیا ہے۔ ان کے قلوب ایسے مودب و مہذب تھے کہ قسم قسم کے آداب اور حسن عقیدت پر دلالت کرنے والے طرح طرح کے طریقے وہ خود اپنی طبیعت سے ایجاد کر لیتے تھے اور اصول شرعیہ پر انہیں مُنطق کر لیتے تھے جس کا سمجھنا بھی شاید اس زمانے میں باسانی نہ ہو سکے۔ غرض وہ ہر قسم کا ادب ایجاد کرتے تھے اور اُن پر کوئی اعتراض بھی نہیں کرتا تھا۔ اس لیے کہ اس وقت تک بے ادبی کی بنیاد نہیں پڑی تھی۔ خیر القرون کا یہ حال تھا اور اب آخری زمانے کا یہ حال ہے کہ ان حضرات کے اتباع میں اگر کسی سے اس قسم کے افعال صادر ہو جائیں تو ہر طرف سے اعتراضات کی بوچھاڑ شروع ہو جاتی ہے۔ صرف اعتراض ہی نہیں بلکہ شرک تک نوبت پہنچا دی جاتی ہے۔ حق تعالیٰ ہم مسلمانوں کو ادب نصیب فرمائے۔“ ﴿انوار احمدی ص: 245﴾

● حضرت ابو ہریرہ رضی اللہ عنہ کا شیوہ ادب:

بخاری شریف میں حضرت ابو رافع رضی اللہ عنہ سے منقول ہے کہ ایک دن حضرت ابو ہریرہ رضی اللہ عنہ مدینہ شریف کی کسی گلی سے گزر رہے تھے کہ اچانک حضور نبی پاک صلی اللہ علیہ وسلم

کا سامنا ہو گیا۔ آپ کو دیکھتے ہی وہ چھپ گئے۔ جب تھوڑی دیر کے بعد حاضر خدمت ہوئے تو حضور صلی اللہ علیہ وسلم نے ان سے چھپنے کی وجہ دریافت کی؟ انہوں نے عرض کیا: مجھے اس وقت غسل کی حاجت تھی۔ اس حالت میں مجھے آپ کے سامنے آنا خلاف ادب محسوس ہوا۔ یہ سن کر آپ صلی اللہ علیہ وسلم نے فرمایا: سبحان اللہ! مؤمن نجس نہیں ہوتا۔

اب اس واقعہ کے ذیل میں فاضل مصنف رحمۃ اللہ علیہ کا یہ ایمان افروز بیان پڑھیے۔ تحریر فرماتے ہیں: ”حضرت ابو ہریرہ رضی اللہ عنہ جو اس حالت میں الگ ہوئے اس سے ظاہر ہوتا ہے کہ کمال درجہ کی عظمت حضرت کی اُن کے دل میں تھی جس نے اُن کی عقل کو مقہور کر کے اُن کے دل کو اس ادب پر مجبور کر دیا تھا۔ آخر وہ بھی جانتے تھے کہ جنابت کا جسم میں سرایت کرنا ہر حکمی ہے بخشی نہیں ہے کہ دوسرے کو اس سے کراہت محسوس ہو اور یہ بھی ظاہر ہے کہ اس کا اثر دوسرے تک متعدی نہیں ہو سکتا۔

ہر چند آنحضرت صلی اللہ علیہ وسلم نے مسئلہ شرعیہ بیان فرما دیا کہ مسلمان نجس نہیں ہوتا مگر کلام اس میں ہے کہ اس حالت میں حاضر ہونے سے کون سی چیز انہیں مانع ہوئی؟ سوا اس کے اور کیا کہا جاسکتا ہے کہ صرف فرط ادب کی وجہ سے وہ حاضر نہ ہو سکے۔ اگر ان کا یہ فعل حضور صلی اللہ علیہ وسلم کو ناگوار ہوتا تو آپ صراحت کے ساتھ انہیں منع فرما دیتے کہ آئندہ وہ اس غلطی کا اعادہ نہ کریں لیکن حضور صلی اللہ علیہ وسلم اس نکتہ سے واقف تھے کہ مؤمن کا نجس نہ ہونا تقاضائے ادب کے لیے مانع نہیں ہے۔“ ﴿انوار احمدی ص: 242﴾

● حضرت برائین عازب رضی اللہ عنہ کا شیوہ ادب:

سنن ابی داؤد میں حضرت عبداللہ بن فیروز رضی اللہ عنہ سے مروی ہے۔ انہوں نے کہا:

میں نے ایک دن حضرت برائین عازب رحمۃ اللہ علیہ سے دریافت کیا کہ کن کن جانوروں کی قربانی ناجائز ہے؟

انہوں نے کہا: حضور ﷺ ایک دن ہمارے سامنے خطبہ دینے کے لیے کھڑے ہوئے اور خطبہ کے دوران اپنی انگلیوں سے اشارہ کرتے ہوئے فرمایا اور میری انگلیاں حضور ﷺ کی انگلیوں سے چھوٹی ہیں۔ اتنا کہنے کے بعد اب حضور ﷺ کا ارشاد نقل کیا: چار جانوروں کی قربانی جائز نہیں ہے۔ ایک وہ جس کی آنکھ پھوٹی ہو دوسرا وہ جو سخت بیمار ہو تیسرا وہ جس کا لنگڑا ہونا ظاہر ہو اور چوتھا وہ جو نہایت لاغر ہو۔

اس واقعہ کے ذیل میں حضرت فاضل مصنف رحمۃ اللہ علیہ کے یہ گراں مایہ احساسات ملاحظہ فرمائیں: ”حضور ﷺ نے اپنے خطبہ کے دوران اپنی چار انگلیوں سے اشارہ کرتے ہوئے ارشاد فرمایا: چار جانوروں کی قربانی جائز نہیں۔ حضرت برائین رحمۃ اللہ علیہ کو ان کے شیوہ ادب نے اجازت نہیں دی کہ حضور ﷺ کے دست مبارک کی حکایت اپنے ہاتھ سے کریں۔ اس لیے درمیان میں انہوں نے سلسلہ کلام کو توڑ دیا اور جملہ معترضہ کے طور پر کہا: میری انگلیاں چھوٹی ہیں جنہیں حضور ﷺ کی انگلیوں سے کچھ نسبت نہیں ہے۔ اب ہر شخص سمجھ سکتا ہے کہ چار کا اشارہ ہاتھ سے کرنے میں مقصود صرف تعیین عدد ہے۔ نہ بظاہر اس میں کسی طرح کی مساوات کا شائبہ ہے اور نہ سوء ادب! لیکن اس کے باوجود صحابی کے شیوہ ادب نے دست مبارک کی حکایت کو بھی گوارا نہ کیا جس سے تشبیہ لازم آتی تھی۔ اہل ایمان کے لیے یہ بات بھی ذہن نشین کرنے کے قابل ہے کہ باوجود یہ کہ حضور ﷺ نے صحابہ کو حکم نہیں دیا تھا کہ وہ اس طرح کا ادب کریں لیکن ان کا

شیوہ ادب خود ایمان کا تقاضا محسوس کر لیتا تھا۔“ ﴿انوار احمدی ص: 237﴾

● حضرت اسلم ابن شریک رحمۃ اللہ علیہ کا شیوہ ادب:

امام طبرانی نے اسلم ابن شریک رحمۃ اللہ علیہ سے یہ حدیث نقل کی ہے۔ وہ فرماتے ہیں کہ میں سفر میں حضور ﷺ کی اونٹنی پر کجاوہ باندھا کرتا تھا جس پر آپ تشریف رکھتے تھے۔ ایک رات سفر میں مجھے نہانے کی حاجت ہو گئی۔ اسی دوران میں حضور ﷺ نے کوچ کا ارادہ فرمایا۔ اب میں بہت کش مکش میں مبتلا ہو گیا کہ کیا کروں؟ ایک طرف سخت سردی کی رات میں ٹھنڈے پانی سے غسل کرتے ہوئے ہلاکت یا بیماری کا خطرہ لاحق تھا۔ دوسری طرف کسی طرح طبیعت کو یہ گوارا نہ تھا کہ ناپاکی کی حالت میں حضور ﷺ کے کجاوہ کو ہاتھ لگاؤں بالآخر میں نے ایک انصاری سے کہا۔ انہوں نے اُس دن کجاوہ باندھنے کی سعادت حاصل کی۔

قافلہ روانہ ہو جانے کے بعد میں نے کسی طرح پانی گرم کیا اور غسل کرنے کے بعد تیز تیز چل کر قافلہ سے جا ملا۔ حضور ﷺ نے مجھے دیکھا تو فرمایا: آج کیا بات ہے کہ میری اونٹنی کا کجاوہ کچھ بدلا ہوا سا معلوم ہوتا ہے؟ میں نے عرض کیا: مجھے نہانے کی حاجت پیش آ گئی تھی اس لیے مجھے گوارا نہ ہوا کہ اس حالت میں آپ کے کجاوہ کو ہاتھ لگاؤں۔ مجبوراً اپنے ایک ساتھی سے درخواست کی اور آج اس نے کجاوہ باندھنے کی سعادت حاصل کی ہے۔ حضرت اسلم ابن شریک رحمۃ اللہ علیہ کہتے ہیں کہ اسی موقع پر وہ مشہور آیت نازل ہوئی جس میں سفر کی حالت میں غسل جنابت کے لیے تیمم کی اجازت دی گئی ہے۔

اب اس واقعہ کے ذیل میں حضرت فاضل مصنف رحمۃ اللہ علیہ کے یہ گراں مایہ کلمات

ملاحظہ فرمائیے: ”سبحان اللہ! کیا ادب تھا کہ جس کجاوہ میں آنحضرت ﷺ تشریف رکھتے تھے اُس کی لکڑیوں کو حالتِ جنابت میں ہاتھ لگانا گوارا نہ ہوا۔ اگر چشمِ انصاف دیکھا جائے تو منشاء اس کا محض ایمان دکھائی دے گا۔ جس نے ایسے پاکیزہ خیالات ان حضرات کے دلوں میں پیدا کر دیے تھے۔ اب اگر کوئی شخص اپنی نسبتِ تحقیقی ایمان کا دعویٰ کر کے یہ کہے کہ یہ خیالات ایامِ جاہلیت کے ہوں گے تو مجھے یقین نہیں آتا کہ کوئی ایماندار شخص اس کلام کی طرف التفات کرے گا۔ کیونکہ یہ کس طرح ممکن ہے کہ چودھویں صدی والا خوش اعتقادی میں خیر القرون والے صحابیوں سے بڑھ جائے۔ پھر اگر بات بڑھائی جائے تو یہ سلسلہ وہاں تک پہنچ جائے گا جہاں سب کی زبان بند ہو جاتی ہے۔ کیونکہ جس بات کا ذکر خود شارع ﷺ کے حضور میں ہو جائے اور اسی کے بعد صورتِ حال کی مناسبت سے قرآن کی آیت بھی نازل ہو جائے تو اب اس فعل کے قابلِ تحسین ہونے میں کیا شبہ ہے؟ الحاصل جب ان لکڑیوں کا اس قدر ادب کیا گیا تو بزرگانِ دین کا جس قدر ادب کیا جائے محمود ہی محمود ہے۔“ (انوارِ احمدی، ص: 244)

● حضرت ام عطیہؓ کا شیوہ ادب:

بخاری شریف میں ام المؤمنین حضرت حفصہؓ سے منقول ہے وہ فرماتی ہیں کہ حضرت ام عطیہؓ کی عادت تھی کہ وہ حضور ﷺ کا نام لیتے وقت ﴿فِداہ اِبی وَاُمِّی﴾ کہا کرتی تھیں۔ یعنی میرے ماں باپ حضور پر فدا ہوں۔ یہی شیوہ ادب اکثر صحابہ کا بھی تھا۔ آپ ﷺ کی حیاتِ ظاہری میں بھی اور وصال شریف کے بعد بھی۔

اس واقعہ کے ذیل میں حضرت فاضل مصنفؒ تحریر فرماتے ہیں: ”سبحان

اللہ! کیا ادب تھا کہ زور و توروغاً نہانہ بعد وفات شریف بھی وہ ادب ملحوظ ہوتا تھا کہ جب تک اپنے ماں باپ کو فدا نہیں کر لیتے تھے صحابہ کرام حضور ﷺ کا نام مبارک نہیں لیتے تھے۔“ (انوارِ احمدی، ص: 252)

● حضرت امام مالکؒ کا شیوہ ادب:

در منقلم میں ابن حجر ہیتمی نے اور کتاب الشفاء میں قاضی عیاض نے ابن حمید سے یہ حدیث نقل فرمائی ہے کہ ایک بار خلفائے عباسیہ کے سلسلے کے دوسرے خلیفہ ابو جعفر منصور کے ساتھ حضرت امام مالکؒ کا کسی مسئلہ میں مباحثہ ہوا۔ گفتگو مسجد نبوی شریف کے صحن میں ہو رہی تھی۔ اثنائے گفتگو میں ابو جعفر منصور کی آواز بلند ہو گئی۔ اس پر حضرت امام مالکؒ نے متنبہ کرتے ہوئے فرمایا: اے امیر المؤمنین! اس مسجد میں آواز بلند مت کیجئے کیونکہ اللہ تعالیٰ نے آواز بلند کرنے پر ان لوگوں کی تنبیہ فرمائی جو آپ سے کہیں بہتر تھے۔ ان لوگوں کی مدح سرائی کی جو حضور اکرم ﷺ کی جناب میں اپنی آواز پست رکھتے تھے اور ان لوگوں کی مذمت کی جو حجرہ شریف کے باہر سے آواز بلند پکار رہے تھے۔ حضور اکرم ﷺ عالم کے ادب و احترام کا یہ حکم جس طرح حضور ﷺ کی حیاتِ ظاہری میں تھا اسی طرح آج بھی ہے۔

حضرت امام مالکؒ کا یہ ارشاد سنتے ہی خلیفہ ابو جعفر منصور کی گردن فرطِ ادب سے جھک گئی۔ پھر اس نے حضرت امام مالکؒ سے سوال کیا: حضور ﷺ کے مواجہہ شریف میں دعا کرتے وقت قبلہ کی طرف رخ کروں یا حضور کی طرف؟ فرمایا: اس ہستی کی طرف سے اپنا منہ مت پھیرے جو قیامت کے دن آپ اور آپ کے

باب حضرت آدم علیہ السلام کا وسیلہ ہیں۔ اس لیے آپ حضور ﷺ ہی کی طرف منہ کر کے اُن سے شفاعت و سفارش طلب کیجیے کیونکہ خداوند قدوس نے انہی کی سفارش پر مغفرت کا وعدہ فرمایا ہے۔

اب اس واقعہ کے ذیل میں فاضل مصنف رحمہ اللہ کے یہ گرانقدر افادات ملاحظہ فرمائیے۔ تحریر فرماتے ہیں: ”اب ان حضرات کے اعتقادات کو دیکھیے کہ حضرت امام مالک رحمہ اللہ نے آواز بلند کرنے کے سلسلے میں سورہ حجرات کی جن آیات سے استدلال کیا اس کے متعلق خلیفہ وقت نے پوچھا تک نہیں کہ ﴿فَوْقَ صَوْتِ النَّسَبِ﴾ اور ﴿يُسَادُّونَكَ﴾ کے معنی یہاں کیونکر صادق آتے ہیں؟ پھر یہ بھی نہ تھا کہ خلیفہ موصوف جاہل تھا بلکہ نہایت کامل العقل اور فقیہ النفس عالم جید تھا۔ مگر امام مالک رحمہ اللہ کے استدلال میں اس درجہ قوت تھی کہ خلیفہ ساکت و مبہوت رہ گیا۔ اگر اس زمانے میں کوئی شخص اس قسم کا استدلال کرے تو صدمہ شاخسانے اس میں نکالے جائیں گے۔ دوسری طرف حضرت امام مالک رحمہ اللہ کا مقام علم و فضل اتنا بلند ہے کہ ان کے شاگردوں کے شاگرد ہونے پر امام بخاری امام مسلم اور اکابر محدثین کو فخر ہے۔

اب اگر کوئی شخص اس استدلال کی نزاکت کو نہ سمجھ کر اس میں کچھ کلام کرے تو کسی مسلمان سے یہ نہ ہو سکے گا کہ معترض کی رائے کو امام مالک کی رائے پر ترجیح دے کیونکہ امام مالک وہ شخص ہیں کہ جن کے شاگردوں کا شاگرد ہونے پر امام بخاری امام مسلم اور اکابر محدثین کو فخر ہے۔ پھر اگر کوئی کثرت تصانیف کو پیش کر کے حضور ﷺ کے بارے میں کوئی غلط دعویٰ کرے تو اس کا ابطال اُن احادیث شریفہ سے ہو جائے گا

جن میں خیر القرون ہونا اُس زمانے کا اور کم ہو جانا علم کے آخری زمانے میں وارد ہے۔

مسجد نبوی شریف کے آداب ہی کے سلسلے میں امام بخاری رحمہ اللہ نے حضرت سائب ابن یزید رحمہ اللہ سے یہ حدیث بھی روایت کی ہے جس میں انہوں نے بیان کیا ہے کہ میں ایک بار مسجد نبوی شریف میں کھڑا تھا کہ مجھے کسی نے کنکری ماری میں نے پلٹ کر دیکھا تو وہ حضرت عمر فاروق رحمہ اللہ تھے۔ جب میں ان کے قریب پہنچا تو انہوں نے مجھ سے کہا: وہ سامنے جو آدمی بیٹھے ہیں انہیں میرے پاس بلا کر لاؤ۔ جب میں اُن دونوں کو ان کے پاس لے گیا تو انہوں نے پوچھا: تم کہاں کے رہنے والے ہو؟ انہوں نے کہا: ہم طائف کے رہنے والے ہیں۔ فرمایا: اگر تم مدینے کے ہوتے تو میں تمہیں ضرور سزا دیتا۔ تم حضور ﷺ کی مسجد میں بلند آواز سے بات کرتے ہو۔“

﴿انوار احمدی ص: 251﴾

اب اس واقعہ کے ذیل میں حضرت مصنف کے یہ گرانقدر افادات ملاحظہ فرمائیے۔ ارشاد فرماتے ہیں: ”اس حدیث سے ظاہر ہے کہ مسجد شریف میں کوئی آواز بلند نہیں کر سکتا تھا۔ اگر کوئی کرنا تو مستحق تعزیر سمجھا جاتا۔ باوجود یہ کہ سائب ابن یزید رحمہ اللہ چنداں دور نہ تھے۔ لیکن اسی ادب سے حضرت عمر رحمہ اللہ نے انہیں پکارا نہیں بلکہ کنکری پھینک کر انہیں اپنی طرف متوجہ کیا۔ یہ تمام آداب اسی وجہ سے تھے کہ آنحضرت ﷺ حیات ابدی وہاں تشریف رکھتے تھے۔ کیونکہ لحاظ اگر صرف مسجد ہونے کا ہوتا ﴿فِي مَسْجِدِ رَسُولِ اللَّهِ ﷺ﴾ (یعنی رسول اللہ ﷺ کی مسجد میں) کہنے کی کوئی ضرورت نہ تھی۔

دوسرا قرینہ یہ ہے کہ اس تعزیر کو اہل مدینہ کے لیے خاص فرمایا جنہیں مسجد شریف

کے آداب بخوبی معلوم تھے۔ اگر مسجد ہی کا لحاظ ہوتا تو اہل طائف بھی معذور نہ رکھے جاتے کیونکہ آخر وہاں بھی تو مسجدیں تھیں۔ یہیں سے وہ بات بھی ثابت ہوگئی جو امام مالک رحمہ اللہ نے خلیفہ منصور سے کہا تھا کہ حضور صلی اللہ علیہ وسلم کی عزت و تکریم وصال شریف کے بعد بھی ویسی ہی فرض ہے جیسی حیات ظاہری میں تھی۔ ﴿انوار احمدی ص: 251﴾

● حضرت امام شافعی رحمہ اللہ کا شیوہ ادب:

حضرت امام سیوطی رحمہ اللہ نے تنزیہہ الانبیاء میں امام مکی کی کتاب الترمذیہ سے نقل کیا ہے کہ امام شافعی رحمہ اللہ نے اپنی بعض تصانیف میں وہ واقعہ نقل کیا ہے جو حضور انور صلی اللہ علیہ وسلم کے زمانہ پاک میں واقع ہوا تھا کہ کسی شریف عورت نے کچھ چرایا تھا اور حضور صلی اللہ علیہ وسلم نے چوری کی سزا میں اُس کے ہاتھ کاٹنے کا ارادہ فرمایا۔ اس پر کسی صاحب نے حضور صلی اللہ علیہ وسلم سے سفارش کی۔ اس موقع پر حضور صلی اللہ علیہ وسلم نے فرمایا: اگر فلاں عورت بھی چوری کرتی تو میں اس کا ہاتھ بھی کاٹنے کا حکم صادر کرتا۔

امام شافعی رحمہ اللہ کے انداز بیان پر تبصرہ کرتے ہوئے حضرت امام مکی نے لکھا ہے کہ امام شافعی کا ادب دیکھو کہ حدیث شریف میں اس مقام پر حضرت سیدہ فاطمہ رضی اللہ عنہا کا نام نہایت صراحت کے ساتھ مذکور ہے اگر بعینہ حدیث نقل کر دیتے تو کوئی بے موقع بات نہیں تھی لیکن امام شافعی رحمہ اللہ نے ازراہ کمال ادب ان کا نام نہیں لیا بلکہ نام کی جگہ فلاں عورت کہا۔

اب اس واقعہ کے ذیل میں فاضل مصنف رحمہ اللہ کا یہ باوقار تبصرہ ملاحظہ فرمائیے۔
تحریر فرماتے ہیں: ”سبحان اللہ! کیا ادب تھا۔ حالانکہ الفاظ حدیث کو بعینہ نقل کرنا

ضروری سمجھا جاتا ہے اور سیدہ کا نام مبارک جو حدیث میں وارد ہے وہ ﴿لو﴾ (اگر) کے ساتھ ہے جس کا اطلاق کسی محال چیز پر برسیل فرض محال ہوتا ہے مگر بایں ہمہ چونکہ حدیث شریف میں وہ مقام توہین میں وارد تھا اس لیے ادب نے اجازت نہ دی کہ اس نام مبارک کو صراحتہ ذکر کریں۔ سچ کہا ہے لوگوں نے کہ جو مقربین بارگاہ ہوتے ہیں انہی کو ادب نصیب ہوتا ہے ہر کس و نا کس میں یہ صلاحیت کہاں؟“

﴿انوار احمدی ص: 233﴾

● حضرت ابوایوب سختیانی رضی اللہ عنہ کا شیوہ ادب:

حضرت قاضی عیاض رحمہ اللہ نے شفاء شریف میں لکھا ہے کہ کسی نے حضرت امام مالک رحمہ اللہ سے پوچھا کہ حضرت ابوایوب سختیانی رضی اللہ عنہ کا کیا حال تھا؟ انہوں نے جواب دیا: میرے اساتذہ میں وہ سب سے افضل تھے۔ انہوں نے دوج کیے اور میں دونوں باران کے ساتھ تھا۔ سفر کے دوران جب بھی ان سے کسی حدیث کی روایت سنی تو حضور صلی اللہ علیہ وسلم کے ساتھ ان کی والہانہ محبت کا یہ عالم دیکھا کہ جب وہ حضور صلی اللہ علیہ وسلم کا ذکر کرتے تو اس قدر روتے کہ مجھے ان کے حال پر رحم آنے لگتا۔ ان کی یہ والہانہ کیفیت دیکھ کر میں نے ان کی شاگردی اختیار کر لی۔

اس واقعہ کے ذیل میں حضرت فاضل مصنف رحمہ اللہ کی غیرت ایمانی کا جلوہ ملاحظہ فرمائیے۔ تحریر فرماتے ہیں: ”سبحان اللہ! وہاں تو ذکر شریف سے وہ حالت پیدا ہو جائے کہ بڑے بڑے معاصرین سے انہیں افضل بنادے اور یہاں ہنوز اس کے جواز و عدم جواز میں اختلاف پڑا ہوا ہے۔ بلکہ وہ تدبیریں نکالی جاتی ہیں کہ ذکر شریف

کی مجالس ہی نہ منعقد ہونے پائیں۔ ذرا سوچنے کی بات ہے کہ ذکر شریف کی مجالس ہوا کریں اور اس کی برکتوں سے مسلمان فیض یاب ہوتے رہیں تو اس سے کسی کا کیا نقصان ہے؟“ ﴿انوار احمدی ص: 247﴾

● جانوروں کا شیوہ ادب:

سنن احمد اور نسائی کے حوالہ سے مواہب اللدنیہ میں یہ حدیث نقل کی گئی ہے۔ حضرت انس رضی اللہ عنہ بیان کرتے ہیں کہ مدینہ منورہ میں کسی انصاری کے پاس ایک اونٹ تھا جس کے ذریعہ وہ اپنے باغ میں پانی دیا کرتے تھے۔ ایک بار اُس کا دماغ خراب ہو گیا اور ایسا بگڑا کہ کوئی اس کے قریب نہیں جاسکتا تھا۔ اسی درمیان میں وہ انصاری ایک دن حضور ﷺ کی خدمت میں حاضر ہوئے اور اُس کے بگڑنے کا واقعہ بیان کرتے ہوئے کہا کہ پانی نہ ملنے کی وجہ سے کھیت اور باغ مرجھا رہے ہیں۔

یہ قصہ سن کر حضور ﷺ اپنے صحابہ کے ساتھ اس باغ میں تشریف لے گئے۔ جب آپ اونٹ کی طرف بڑھنے لگے تو انصاری نے عرض کیا: یا رسول اللہ! یہ اونٹ پاگل کتے کی طرح خطرناک ہو گیا ہے۔ مجھے اندیشہ ہے کہ کہیں آپ پر حملہ نہ کر دے۔ حضور اقدس ﷺ نے فرمایا ﴿لَيْسَ عَلَيَّ مِنْهُ بَأْسٌ﴾ مجھے اس کی طرف سے کوئی خطرہ نہیں ہے۔

حدیث کے راوی بیان کرتے ہیں کہ جو نبی اونٹ نے حضور ﷺ کو اپنی طرف تشریف لاتے ہوئے دیکھا تو وہ تیزی سے دوڑا اور آپ کے آگے سجدہ ریز ہو گیا۔ حضور ﷺ نے اس کی پیشانی کے بال پکڑے جس سے وہ بالکل مسخر ہو گیا۔

یہ حدیث حضرت جابر رضی اللہ عنہ سے بھی مروی ہے۔ ان کی روایت میں بیان واقعہ کے بعد میں اتنا اضافہ ہے کہ حضور ﷺ کے سامنے اونٹ کا سجدہ ریز ہونا دیکھ کر صحابہ نے عرض کیا: حیوانات و بہائم کے مقابلے میں ہمیں زیادہ حق پہنچتا ہے کہ ہم آپ کو سجدہ کریں؟ آپ ﷺ نے جواب دیا کہ کسی بشر کو جائز نہیں کہ وہ بشر کو سجدہ کرے۔

اس حدیث کے ذیل میں فاضل مصنف رحمہ اللہ کا یہ شاندار تبصرہ پڑھیے: ”جس کے پاس عقل سلیم اور فہم مستقیم ہو تو وہ سمجھ سکتا ہے کہ کس قدر عظمت آنحضرت ﷺ کی صحابہ کرام کے پیش نظر تھی کہ وہ حضور ﷺ کو سجدہ کرنے کے لیے تیار ہو گئے جس میں کمال درجہ کا مدلل ہے۔“ ﴿انوار احمدی ص: 188﴾

عبارت کا یہ ٹکڑا بھی چشم بصیرت سے پڑھنے کے قابل ہے: ”آنحضرت ﷺ کی اسی قسم کی عظمت جیسی صحابہ کے دلوں میں تھی، ایک مدت تک مسلمانوں کے قلوب میں رہی مگر افسوس کہ چند روز سے پھر وہی مساوات کا خیال آخری زمانے کے بعض لوگوں کے سروں میں سایا اور گویا یہ فکر شروع ہوئی کہ وہ سب باتیں جو کفار و مشرکین کیا کرتے تھے تازہ ہو جائیں۔ کبھی ﴿إِنَّمَا أَنَا بَشَرٌ مِّثْلُكُمْ﴾ میں غور و خوض ہوتا ہے اور کبھی کہا جاتا ہے کہ ہم لوگوں کو حضرت نے بھائی کہا ہے اس لیے حضرت بڑے بھائی ہوئے۔ اب اس خیال نے یہاں تک پہنچا دیا کہ وہ آیات و احادیث منتخب کی جاتی ہیں جن سے ان کے زعم میں مقصدِ شان نکلتی ہے اور وہ احادیث جن میں آنحضرت ﷺ نے براہِ تواضع کچھ کہا ہے آپ کی کسرِ شان کے لیے بیان کی جاتی ہیں۔“

﴿انوار احمدی ص: 190﴾

جس طرح حضور ﷺ کے وجود باجود کی تعظیم و تکریم ایمان کا مقتضی ہے اسی طرح حضور ﷺ کے نام پاک کی تعظیم و توقیر کا بھی حکم وارد ہوا ہے۔ جیسا کہ صاحب کنز العمال نے نام پاک کی تعظیم و تکریم سے متعلق پانچ حدیثیں نقل فرمائی ہیں جو درج ذیل ہیں:

﴿اسم گرامی کی تعظیم و ادب کے حوالے سے احادیث مبارکہ﴾

① پہلی حدیث: حضور ﷺ کے نام پر اولاد کا نام رکھنا:

حضرت بزار رحمہ اللہ سے مروی ہے وہ روایت کرتے ہیں حضرت ابو رافع رضی اللہ عنہ سے انہوں نے کہا: حضور ﷺ نے فرمایا: جب تم اپنے بچے کا نام ”محمد“ رکھو تو اُسے مارومت اور اُسے محروم نہ کرو۔

② دوسری حدیث: آپ ﷺ کے نام والے بچوں کا احترام:

حضرت مولائے کائنات علی المرتضیٰ رضی اللہ عنہ سے منقول ہے کہ حضور ﷺ نے فرمایا: جب تم اپنے بچے کا نام ”محمد“ رکھو تو اُس کی تعظیم و توقیر کرو اور جب وہ مجلس میں پہنچ جائے تو اسے بیٹھنے کی جگہ دو۔

③ تیسری حدیث: آپ ﷺ کے نام والے بچوں کو محروم نہ کرنا:

حضرت دیلمی رحمہ اللہ نے حضرت جابر رضی اللہ عنہ سے روایت کی ہے کہ حضور ﷺ نے فرمایا: جب تم اپنے بچے کا نام ”محمد“ رکھو تو اُسے محروم مت کرو کیونکہ ”محمد“ کے نام میں برکت دی گئی ہے یہاں تک کہ اس گھر میں بھی برکت دی گئی ہے جس میں ”محمد“ نام کا کوئی شخص رہتا ہو۔

④ چوتھی حدیث: آپ ﷺ کے نام والے بچے کو گالیاں بکنے سے اجتناب کرنا:

حضرت انس رضی اللہ عنہ سے مروی ہے کہ حضور ﷺ نے فرمایا: کس قدر افسوس کی



اسم رسول ﷺ کی فضیلت و توقیر

بات ہے کہ تم اپنے بچے کا نام ”محمد“ بھی رکھتے ہو اور اُسے گالیاں بھی دیتے ہو۔

⑤ پانچویں حدیث: آپ ﷺ کے نام والے بچے کو ملعون نہ بنانا:

پانچویں حدیث بھی حضرت انس رضی اللہ عنہ ہی سے مروی ہے جس میں حضور ﷺ نے فرمایا: تم اپنے بچے کا نام ”محمد“ بھی رکھتے ہو اور اُس پر لعنت بھی بھیجتے ہو۔

حضرت فاضل مصنف رحمہ اللہ ان پانچوں حدیثوں کے ذیل میں تحریر فرماتے ہیں: ”الحاصل یہ پانچوں روایتیں کنز العمال میں ہیں۔ ان تمام روایتوں سے ثابت ہوتا ہے کہ نام مبارک کی تعظیم و ادب کے ساتھ ساتھ نام والے کا بھی ادب و احترام کرنا چاہیے۔“

﴿انوار احمدی، ص: 265﴾

﴿تعظیم نام محمد ﷺ کا ایک ایمان افروز واقعہ﴾

حضرت ابو نعیم نے اپنی کتاب حلیہ میں حضرت وہب ابن منبہ رضی اللہ عنہ سے یہ واقعہ نقل کیا ہے کہ بنی اسرائیل میں ایک نہایت بدکار شخص تھا۔ اس نے سو برس تک خدا کی ایسی نافرمانی کی اور خدا کی مخلوق پر ایسے ایسے ظلم ڈھائے کہ لوگ اس سے نفرت کرنے لگے۔ جب اس کا انتقال ہو گیا تو لوگوں نے اس کے ظلم و شقاوت اور بدکاریوں کی وجہ سے اُسے اس لائق بھی نہیں سمجھا کہ اُسے عزت و اکرام کے ساتھ دفن کریں۔ چنانچہ نہایت حقارت و ناقدری کے ساتھ لوگوں نے اس کی لاش کو ایک کوڑے خانے پر لا کر پھینک دیا جہاں گاؤں بھر کی نجاست و غلاظت ڈالی جاتی تھی۔

وہ حضرت موسیٰ علیہ السلام کا زمانہ تھا۔ خداوند ذوالجلال کی طرف سے انہیں حکم صادر ہوا کہ فلاں گاؤں کے کوڑے خانے پر ایک شخص کی لاش پڑی ہوئی ہے اُسے وہاں

سے اٹھا کر عزت و تکریم کے ساتھ فوراً کسی قبرستان میں دفن کرو۔

وہاں پہنچنے کے بعد جب لوگوں کے ذریعے حضرت موسیٰ علیہ السلام کو اس شخص کی سیاہ کاریوں اور ظلم و شقاوت کی تفصیل معلوم ہوئی تو حضرت موسیٰ علیہ السلام نے خداوند قدوس کی جناب میں عرضی پیش کی کہ گاؤں کے سارے لوگ گواہی دے رہے ہیں کہ یہ شخص سو برس کی طویل مدت تک تیری نافرمانی کرتا رہا، یہ اپنے زمانے کا بدترین شخص تھا اور یہ کسی عزت و تکریم کے لائق نہیں ہے۔ ارشاد خداوندی ہوا: لوگ سچ کہتے ہیں لیکن اس کی صرف ایک خوبی کی وجہ سے میں نے اس کے سارے گناہ بخش دیے اور جنت کی ستر حوروں کے ساتھ اس کا نکاح کر دیا۔ وہ خوبی یہ تھی کہ جب بھی وہ تورات کھولتا تو نام ”محمد“ کو بوسہ دیتا، آنکھوں سے لگاتا۔ حضرت موسیٰ علیہ السلام اس عنایت بیکراں پر حیران رہ گئے۔

اب اس واقعہ کے ذیل میں حضرت فاضل مصنف رحمہ اللہ کے یہ گرانقدر کلمات ملاحظہ فرمائیے۔ تحریر فرماتے ہیں: ”اگر اس ادب کی وقعت کا خیال کیا جائے تو حق تعالیٰ کو غضب میں لانے والے عمر بھر کے اعمال پر سبقت کر کے سب کو بخشو الینا اسی کا کام تھا۔ غرض کہ جب ادب کا یہ رتبہ ہو کہ گزشتہ امت والوں کو اس خوبی کے ساتھ سرفراز کرے تو ہم خاص غلاموں کو اس سے کس قدر توقع ہوگی؟ اس پر بھی اگر نام مبارک کو دیکھ کر اور سن کر کبھی بوسہ نہ لیں تو اتنا ضرور چاہیے کہ حق تعالیٰ سے اس کی توفیق طلب کریں۔“

﴿انوار احمدی، ص: 266﴾

☆☆☆☆☆

خیر الانام ﷺ کا نام پاک سن کر انگوٹھا چومنا اور آنکھوں سے لگانے کے مستحب ہونے پر حضرت فاضل مصنف رحمہ اللہ کی یہ ایمان افروز بحث دل کی گہرائی سے پڑھیے کہ وہ بیماروں کی شفا یابی اور صحت مند دلوں کی تقویت کا باعث ہے۔ بحث کا خلاصہ یہ ہے:

● بوقت اذان حضور اکرم ﷺ کا اسم گرامی چوم کر آنکھوں پر لگانا:

تفسیر روح البیان میں قہستانی شرح کبیر محیط اور قوت القلوب وغیرہ سے نقل کیا ہے کہ جب مؤذن پہلی بار ﴿أَشْهَدُ أَنْ مُحَمَّدًا رَسُولُ اللَّهِ﴾ کہے تو سننے والوں کو چاہیے کہ وہ ﴿صَلَّى اللَّهُ عَلَيْكَ يَا رَسُولَ اللَّهِ﴾ کہیں۔ جب دوسری بار ﴿أَشْهَدُ أَنْ مُحَمَّدًا رَسُولُ اللَّهِ﴾ کہے تو سننے والوں کو چاہیے کہ انگوٹھوں کے ناخن آنکھوں پر رکھ کر ﴿قُرْءَةً عَيْنِي بِكَ يَا رَسُولَ اللَّهِ﴾ کہنے کے بعد ﴿اللَّهُمَّ مَتِّعْنِي بِالسَّمْعِ وَالْبَصَرِ﴾ پڑھیں۔

● حضرت صدیق اکبر رضی اللہ عنہ کا عمل:

محیط میں لکھا ہے کہ حضرت صدیق اکبر رضی اللہ عنہ نے آنحضرت ﷺ کا نام پاک مؤذن سے سن کر انگوٹھوں کے ناخن اپنی آنکھوں پر رکھے۔ مضمرات میں لکھا ہے: جب جنت میں حضرت آدم علیہ السلام نور محمدی رضی اللہ عنہ کی زیارت کے مشتاق ہوئے تو حق تعالیٰ نے اپنے حبیب کے نور کو ان کے دونوں ناخنوں میں جلوہ گر فرما دیا اور انہوں نے انہیں بوسہ دے کر اپنی آنکھوں پر ملا۔ ان کی یہ سنت ان کی اولاد میں جاری ہوئی۔ پھر جبریل علیہ السلام نے جب یہ قصہ حضور اقدس ﷺ کے سامنے بیان کیا تو آپ ﷺ نے فرمایا: جو شخص اذان میں میرا نام سنے اور انگوٹھوں پر بوسہ دے کر اپنی

آنکھوں باب

مصطفیٰ کریم ﷺ کا اسم گرامی
سن کر

انگوٹھے چومنے کا مسئلہ

آنکھوں پر ملے تو کبھی اندھانہ ہوگا۔

● حضرت صدیق اکبر رضی اللہ عنہ کا دوسرا عمل:

امام سخاوی رحمہ اللہ نے اپنی کتاب مقاصد حسنہ میں دلیلی کی مسند الفردوس سے یہ حدیث نقل فرمائی ہے کہ حضرت ابوبکر صدیق رضی اللہ عنہ کی عادت کریمہ تھی کہ جب وہ مؤذن سے ﴿أَشْهَدُ أَنْ مُحَمَّدًا رَسُولُ اللَّهِ﴾ سنتے تو اس کے جواب میں فرماتے ﴿أَشْهَدُ أَنْ مُحَمَّدًا عَبْدُهُ وَرَسُولُهُ رَضِيتُ بِاللَّهِ رَبًّا وَبِالْإِسْلَامِ دِينًا وَبِمُحَمَّدٍ صَلَّى اللَّهُ عَلَيْهِ وَسَلَّمَ نَبِيًّا﴾ اس کے بعد کلمے کی انگلیوں کے باطنی حصے پر بوسہ دیتے اور انہیں اپنی آنکھوں سے لگاتے۔

● شفاعت کا حقدار بننا:

کہارادی نے کہ رسول اللہ صلی اللہ علیہ وسلم نے فرمایا: میرا نام سن کر جیسا کہ میرے دوست ابوبکر نے کیا دیا جو بھی کرے گا اس کے لیے میری شفاعت واجب ہوگی۔ اسی طرح کی حدیث حضرت ابوالعباس احمد بن ابی بکر الرواد رحمہ اللہ نے اپنی کتاب ﴿موجبات الرحمة وعزائم المغفرة﴾ میں حضرت خضر رضی اللہ عنہ سے نقل کی ہے کہ جو شخص مؤذن کے کلمہ شہادت کے جواب میں کہے ﴿أَشْهَدُ أَنْ مُحَمَّدًا رَسُولُ اللَّهِ مَرْحَبًا بِحَبِيبِي وَفَرَّةً عَيْنِي مُحَمَّدُ بْنُ عَبْدِ اللَّهِ صلی اللہ علیہ وسلم﴾ پھر اپنے آنکھوں کو بوسہ دے اور انہیں اپنی آنکھوں پر رکھے تو وہ کبھی آنکھوں کی بیماری میں مبتلا نہ ہوگا۔

پھر روایت کی ابوالعباس نے اپنے بھائی فقیہ محمد ابن البایا سے کہ ایک بار سخت ہوا

چلی جس سے ایک چھوٹی سی کنکری اُن کی آنکھ میں پڑ گئی۔ بہت کوشش کے باوجود کنکری آنکھ سے نہ نکل سکی یہاں تک کہ جب آنکھ دُکھنے لگی تو مؤذن سے کلمہ اذان سن کر حدیث پر عمل کیا فوراً ہی کنکری نکل آئی۔ رواد کہتے ہیں کہ یہ بات حضور صلی اللہ علیہ وسلم کی بڑی بڑی فضیلتوں کے مقابلے میں بہت کم ہے۔

یہاں تک مقاصد حسنہ کی عبارت تھی۔ اب مصنف کتاب رحمہ اللہ کا تبصرہ ملاحظہ فرمائیے۔ تحریر فرماتے ہیں: ”الحاصل دین و دنیا میں ادب کی نہایت سخت ضرورت ہے۔ جس کسی کی طبیعت میں گستاخی اور بے ادبی کا مادہ ہوگا یقیناً اس کے دین میں کہیں نہ کہیں رخنہ ضرور ہوگا۔

وجہ اس کی یہ ہے کہ جب شیطان نے حضرت آدم علیہ السلام کے مقابلے میں یہ گستاخانہ جملہ کہا تھا ﴿أَنَا خَيْرٌ مِنْهُ﴾ میں اس سے بہتر ہوں اور جس کے نتیجے میں وہ مردود بارگاہ کبریائی ہوا۔ اسی وقت سے اولادِ آدم کی عداوت اس کے دل میں جم گئی اور باپ کا انتقام اولاد سے لینے کے لیے مختلف قسم کی تدبیر اس نے سوچی۔ مگر اس غرض کے لیے وہی تدبیر اُسے سب سے بہتر نظر آئی جس کا تجربہ خود اس کو اپنی ذات پر ہو چکا تھا کہ گستاخی اور بے ادبی مردود بارگاہ بنانے میں زبردست اثر رکھتی ہے۔ اس لیے اس نے ﴿إِنْ أَنْتُمْ إِلَّا بَشَرٌ مِثْلُنَا﴾ کی عام تعلیم شروع کر دی۔ چنانچہ ہر زمانے کے کفار انبیاء علیہم السلام کے مقابلے میں یہی کہتے رہے کہ تم ہماری ہی طرح ایک بشر ہو۔

گہرائی میں اتر کر سوچے تو اس میں بھی وہی بات ہے جو ﴿أَنَا خَيْرٌ مِنْهُ﴾ میں تھی۔ اگر کسی قدر فرق ہے تو تابع اور متبوع کی ہمتوں میں ہے۔“

﴿انوار احمدی، ص: 275﴾

اس کی عبارت کا یہ حصہ بھی چشم بصیرت سے پڑھنے کے قابل ہے۔ تحریر فرماتے ہیں: ”انبیاء علیہم السلام نے ہزار ہا معجزے دکھائے مگر کفار کے دلوں میں ان کی عظمت اس نے جتنے نہ دی۔ پھر جن لوگوں نے ان کی عظمت کو مان لیا اور مسلمان ہو گئے اُن سے کسی قدر اسے مایوسی ہوئی۔ کیونکہ اُن سے تو وہ بے باکی نہیں ہو سکتی تھی جو کفار سے ظہور میں آئی۔ اب بہت غور و فکر کے بعد مسلمانوں کو گمراہ کرنے کے لیے اس نے بے ادبی کا دروازہ کھولا اور بے ادبی کو راست گوئی کا نام دیا۔ اب کیسی ہی ناشائستہ بات کیوں نہ ہو اس لباس میں آراستہ کر کے احمقوں کے دماغ میں اتار دیتا ہے اور کچھ ایسا بے وقوف بنا دیتا ہے کہ راست گوئی کی دھن میں نہ اُن کو کسی بزرگ کی حرمت و توقیر کا خیال رہتا ہے اور نہ اپنے انجام کا اندیشہ۔“

﴿انوار احمدی، ص: 275﴾

☆☆☆☆☆

تاریخ فتنہ وہابیت



حضرت فاضل مصنف نے احادیث کی روشنی میں نہایت تفصیل کے ساتھ اس فتنہ کی نشاندہی فرمائی ہے۔ جس احساس کے تحت انہوں نے اس بحث کو اپنی کتاب میں جگہ دی ہے وہ یہ ہے کہ جب حضور اکرم ﷺ نے آخری زمانے میں ظاہر ہونے والے اس فتنہ کی کھول کھول کر نشاندہی فرمائی ہے اور احادیث کی کتابیں اُن روایات سے بھری پڑی ہیں تو کوئی وجہ نہیں کہ اسے چھپایا جائے۔ اس لیے علم کی دیانتداری کا تقاضا ہے کہ اُسے عوام کے سامنے پوری وضاحت کے ساتھ رکھ دیا جائے تاکہ اپنے آپ کو وہ اس فتنہ کی زد سے بچانا چاہیں تو بچاسکیں۔

﴿فتنہ و ہدایت کی ابتداء اور علامات و ہابیہ﴾

اس سلسلے میں سب سے پہلے انہوں نے بخاری شریف کی وہ حدیث نقل کی ہے جو حضرت ابوسعید خدری رضی اللہ عنہ سے مروی ہے۔ وہ بیان کرتے ہیں کہ ایک دن ہم حضور انور ﷺ کی خدمت میں حاضر تھے اور آپ اموال غنیمت تقسیم فرما رہے تھے کہ ذوالخویصرہ نام کا ایک شخص جو قبیلہ بنو تمیم سے تعلق رکھتا تھا حضور ﷺ کے سامنے کھڑا ہوا اور نہایت گستاخانہ جسارت کے ساتھ کہنے لگا: آپ انصاف سے مال غنیمت تقسیم کیجئے۔

حضور نبی پاک ﷺ نے اس گستاخانہ جملے پر اظہارِ ناراضگی کرتے ہوئے فرمایا: اگر میں انصاف نہ کروں تو اس دنیا میں کون انصاف کرنے والا ہے؟ اگر میں انصاف نہ کروں تو یقیناً تو محروم و نامراد ہو جائے گا۔

حضرت عمر رضی اللہ عنہ سے اس کی یہ گستاخی برداشت نہ ہو سکی۔ وہ فرط غضب میں اپنی

تلمواری بے نیام کر کے کھڑے ہو گئے اور حضور ﷺ سے اجازت چاہی کہ میں اس گستاخ کا سر قلم کر دوں۔ حضور ﷺ نے فرمایا: اسے چھوڑ دو! یہ اکیلا نہیں ہے۔ اس کی نسل سے ایک بہت بڑا گروہ پیدا ہوگا جو ایسی نمازیں پڑھیں گے کہ تم اپنی نمازوں کو اُن کی نمازوں کے مقابلے میں حقیر سمجھو گے۔ وہ قرآن پڑھیں گے لیکن قرآن اُن کے حلق کے نیچے نہیں اترے گا۔ وہ دین سے ایسے نکل جائیں گے جیسے شکار کو چھیدتا ہوا تیر نکل جاتا ہے۔

اسی مضمون کی ایک حدیث حضرت ابو ہریرہ رضی اللہ عنہ کی روایت سے کنز العمال میں بھی نقل کی گئی ہے۔ جس میں اتنا اضافہ ہے کہ اس کی پیشانی پر سجدے کا نشان تھا اور حضور ﷺ نے اپنے سینے پر ہاتھ رکھ کر فرمایا: اس گروہ کی علامت سر منڈانا ہے اور یہ گروہ روپ بدل بدل کر نکلتا رہے گا یہاں تک کہ اس کا آخری دستہ دجال کے ساتھ نکلے گا۔ وہ لوگ تمام مخلوقات سے بدتر ہیں۔

اب حدیث کے ذیل میں حضرت فاضل مصنف رحمہ اللہ کا یہ ایمان افروز تبصرہ پڑھیے: ”اس حدیث سے ظاہر ہے کہ وہ شخص نہایت عابد تھا کہ کثرتِ صلوٰۃ سے اس کی پیشانی میں کفہ پڑ گیا تھا۔ ان احادیث میں تامل کرنے کے بعد ہر شخص معلوم کر سکتا ہے کہ باوجود کثرتِ عبادت اور ریاضتِ شائقہ کے وہ شخص اور اُس کے ہم خیال بدترین مخلوقات ٹھہرے۔ وچاس کی سوائے بے ادبی اور طبعی گستاخی کے اور کوئی نہیں نکلے گی۔“

﴿انوار احمدی ص: 280﴾

اسی مضمون کی تیسری حدیث حضرت امام احمد طبرانی اور حاکم نے حضرت عبداللہ

ابن عمر رضی اللہ تعالیٰ عنہما سے روایت کی ہے۔ وہ بیان کرتے ہیں کہ ایک دن نبی پاک ﷺ نے فرمایا: کچھ لوگ مشرق کی طرف سے نکلیں گے۔ وہ قرآن پڑھیں گے لیکن قرآن اُن کے حلق کے نیچے نہیں اترے گا۔ جب ایک سینگ کاٹی جائے گی تو دوسری نکل آئے گی یعنی جب ایک فرقے کا نام و نشان مٹ جائے گا تو دوسرا فرقہ ظہور کرے گا۔ یہاں تک کہ اس کا آخری دستہ دجال کے ساتھ ہوگا۔

اس حدیث کے ذیل میں حضرت فاضل مصنف رحمہ اللہ کا یہ بیان چشم بصیرت سے پڑھنے کے قابل ہے: ”چنانچہ ایسا ہی ہوا کہ خوارج بھی مشرق ہی کی طرف سے نکلے اور وہابی بھی مشرق ہی کی طرف سے ظاہر ہوئے۔ غالباً یہ وہی فرقہ ہے جس کی طرف حدیث میں اشارہ کیا گیا ہے۔“ (انوار احمدی، ص: 307)

﴿مقام ظہورِ فتنہ و ہابیت﴾

وہ حدیث یہ ہے جو حضرت عبداللہ ابن عمر رضی اللہ عنہما سے مروی ہے کہ ایک دن حضور اکرم ﷺ نے ملک شام اور ملک یمن کے بارے میں دعا فرمائی کہ اے اللہ! ہمارے ملک شام اور یمن میں برکت دے۔ اس موقع پر ملک نجد کے لوگ بھی موجود تھے انہوں نے درخواست کی کہ یا رسول اللہ! ہمارے نجد کے بارے میں بھی برکت کی دعا فرمائیں۔ حضور ﷺ نے پھر ملک شام اور ملک یمن کے بارے میں برکت کی دعا فرمائی۔ جب دوسری بار پھر نجد کے لوگوں نے اصرار کیا تو حضور ﷺ نے حقیقت کے چہرے سے نقب اُٹھ دیا اور فرمایا: وہاں زلزلے اور فتنے برپا ہوں گے اور وہاں سے شیطان کی سینگ نکلے گی۔ اس حدیث کو حضرت امام بخاری رحمہ اللہ نے اپنی کتاب

بخاری شریف میں نقل کیا ہے۔

اس حدیث کے ذیل میں حضرت فاضل مصنف رحمہ اللہ کا یہ حقیقت افروز تبصرہ پڑھیے: ”اس حدیث شریف سے صراحت کے ساتھ معلوم ہوا کہ نجد سے فتنے برپا ہوں گے اور اُپر کی حدیث میں گزرا کہ وہ لوگ مشرق سے نکلیں گے اگرچہ مشرق عام ہے کہ ہندوستان بھی مدینہ طیبہ کے مشرق ہی میں واقع ہے لیکن مدینہ شریف کے عوام اور خواص نجد ہی کو مشرق اور وہابیوں کو مشرقی کہا کرتے تھے جن کی اقامت ملک نجد میں ہے۔

پس معلوم ہوا کہ ان حدیثوں سے وہابیوں کا فتنہ مراد ہے۔ پھر آنحضرت ﷺ نے ان کی چند علامتیں بیان فرمائی ہیں۔ مجملہ ان کے ایک یہ ہے کہ وہ مشرق سے نکلیں گے جیسا کہ ابھی معلوم ہوا اور دوسری یہ کہ وہ بات نہایت ہی عمدہ کہیں گے۔ ایک علامت یہ ہے کہ ان کی جماعت میں داخل ہونے کے بعد کوئی وہاں سے واپس نہیں لوٹے گا۔“ (انوار احمدی، ص: 310)

ایمان کی قیمت:

اس مضمون کی متعدد حدیثیں نقل کرنے کے بعد فاضل مصنف رحمہ اللہ نے جو نتیجہ اخذ کیا ہے وہ مسلمانوں کو چونکا دینے کے لیے کافی ہے۔ مسافروں کو راستے کے سنگین خطرات سے باخبر کرنے والا دشمن نہیں ہوتا یہاں مسلمانوں کو یہ بتانے کی ضرورت نہیں ہے کہ جان سے زیادہ قیمت ایمان کی ہے کیونکہ جان اگر ضائع ہو جائے تو مرنے کے بعد پھر مل جائے گی لیکن ایمان ضائع ہو گیا تو دوبارہ اس کا حصول ناممکن ہے۔

اسی بنیاد کو سامنے رکھ کر حضرت فاضل مصنف رحمہ اللہ کا یہ تبصرہ پڑھیے: ”اس میں

شک نہیں کہ کوئی باطنی خرابی اس فرقہ میں ضرور ہے جس کی وجہ سے مخبر صادق رحمۃ اللہ علیہ نے فرمایا کہ دین سے نکل جانے کے بعد پھر وہ دین میں پلٹ کر نہیں آئیں گے۔ مگر بظاہر ایک وجہ یہ بھی معلوم ہوتی ہے کہ حمایتِ توحید اور دفعِ شرک و بدعت کے غرور میں یہ لوگ محبوبانِ بارگاہِ الہی کی نہ صرف توہین کرتے ہیں بلکہ اصولِ دین کی طرح دوسروں کو اس کی تعلیم بھی دیتے ہیں جس کی وجہ سے غیرتِ الہی انہیں اپنے غضب کا نشانہ بناتی ہے۔“

﴿انوار احمدی، ص: 311﴾

﴿بانی فرقہ وہابیت کا تعارف﴾

اس فرقے کا بانی محمد ابن عبد الوہاب نجدی ہے۔ ذوالخوہصرہ نام کا مشہور گستاخ جس کا ذکر کئی حدیثوں میں آیا ہے وہ قبیلہ بنی تمیم سے تھا اور ابن عبد الوہاب بھی تمیمی ہے۔ فاضل مصنف فرماتے ہیں کہ کچھ تعجب نہیں کہ وہ اسی کی نسل سے ہو۔ اس فرقے کی ایک علامت یہ بھی بتائی گئی ہے کہ وہ نہایت التزام کے ساتھ اپنے سر کے بال منڈوائیں گے۔

حضرت فاضل مصنف نے شیخ عبد الرحمن اہرل مفتی زبید کے حوالہ سے لکھا ہے کہ ابن عبد الوہاب نجدی کی حقیقت سمجھنے کے لیے وہ نشانی بہت کافی ہے جس کی خبر مخبر صادق رحمۃ اللہ علیہ نے دی ہے کہ وہ پابندی کے ساتھ سر منڈوایا کریں گے۔

اس فرقہ کی جتنی علامتیں بیان کی گئی ہیں انہیں حالات و واقعات پر منطبق کرنے کے بعد فاضل مصنف رحمۃ اللہ علیہ تحریر فرماتے ہیں: ”علاماتِ مذکورہ بالا سے ثابت ہے کہ مخبر صادق رحمۃ اللہ علیہ فرقہ وہابیہ کے نکلنے کی خبر دے چکے ہیں اور جو علامتیں حضور صلی اللہ علیہ وسلم نے

بیان کی ہیں وہ سب ان میں پائی گئی ہیں۔

ان احادیثِ مذکورہ بالا کے علاوہ حضرت علامہ زینی و حلان مکی کی مستند کتاب ﴿الدُّرُ السَّنِيَّة﴾ میں اور بھی بہت سی علامتیں اس گروہ کی مذکور ہیں۔ احادیث سے یہ بھی ثابت ہے کہ فرقہ وہابیہ خوارج کی ایک شاخ ہے۔ مگر اس وجہ سے کہ نئے طور پر اس کا خروج ہوا اس لیے اس کا نام جداگانہ قرار پایا اور وہ فرقہ اپنے بانی کی طرف منسوب ہوا۔ اسی وجہ سے یہ لوگ اپنے آپ کو محمدی کہتے ہیں مگر محتاط علماء نے جب دیکھا کہ عوام الناس انہیں ضرور برا بھلا کہیں گے اور اس میں حضور صلی اللہ علیہ وسلم کے نام مبارک کے لفظ کی توہین ہوگی اس لیے وہ ”وہابی“ کے نام سے موسوم کر دیئے گئے۔“

﴿انوار احمدی، ص: 314﴾

﴿بانی فرقہ وہابیہ کے مظالم﴾

اب اس فرقہ وہابیہ کے بانی اور اس کے ساتھیوں نے اہل حق پر جو مظالم ڈھائے ہیں اور منصب رسالت کی تنقیص کر کے اہل اسلام کی جودل آزاریاں کی ہیں ان کی تفصیلات فاضل مصنف کے قلم سے پڑھیے۔ کلیجہ تڑپے گا آنکھوں سے لہو کی بوند ٹپکے گی جذبہ عقیدت مجروح ہوگا اور فرط غضب سے دل کا عالم زیر و زبر ہونے لگے گا۔ لیکن یہ پوری کہانی صبر و ضبط کے ساتھ آپ کو پڑھنی ہے تاکہ رسول دشمنی کے کردار سے آپ پوری طرح واقف ہو جائیں۔

فاضل مصنف رحمۃ اللہ علیہ تحریر فرماتے ہیں: ”خوارج کی طرح اس فرقہ کو بھی عمل میں نہایت غلو تھا۔ یہاں تک کہ تارکِ فرض کو یہ لوگ کافر اور حلال الدم سمجھتے تھے۔ عقیدہ

توحید میں وہ اس قدر تشدد تھے کہ یا رسول اللہ! کہنے والے اور بزرگوں سے مدد مانگنے والے کو یہ لوگ کافر سمجھتے تھے۔ ابن عبد الوہاب ہر جمعہ کے خطبہ میں کہا کرتا کہ جو شخص نبی کا وسیلہ پڑے وہ کافر ہے۔ زیارت قبور کو وہ ناجائز سمجھتے تھے۔

چنانچہ کتابوں میں لکھا ہے کہ ایک قافلہ مقام ”احسا“ سے آنحضرت ﷺ کے روضہ مبارک کی زیارت کی غرض سے مدینہ طیبہ حاضر ہوا۔ واپسی کے وقت جب وہ قافلہ ”درعیہ“ پہنچا جہاں ابن عبد الوہاب کا ہیڈ کوارٹر تھا اس نے ان لوگوں کی یہ سزا مقرر کی کہ ان کی ڈاڑھیاں منڈوائی جائیں اور گدھوں پر اس رسوائی کے ساتھ انہیں سوار کرایا جائے کہ ان کا منہ دم کی طرف ہوتا کہ اس بات کی اچھی طرح تشہیر ہو جائے کہ جو حضور ﷺ کی زیارت کے لیے جائے اس کی یہ سزا ہے۔ چنانچہ ایسا ہی کیا گیا۔ بدعت سے ان لوگوں کو اس قدر اجتناب تھا کہ دلائل الخیرات شریف کی سینکڑوں جلدیں جلادی گئیں۔ ایک نابینا شخص مسجد کے مینار پر کھڑے ہو کر صلوٰۃ و سلام پڑھتا تھا اسے قتل کر دیا گیا۔ ابن عبد الوہاب کہتا تھا کہ جمعہ کی رات اور دن میں جو شخص درود پڑھتا ہے وہ دوزخی ہے۔ جو حضور ﷺ کے نام پاک کے ساتھ سیدنا کا لفظ لگاتا ہے وہ کافر ہے۔ کبھی کہتا کہ مجھے قدرت ملی تو میں گنبد خضرا کو ڈھا دوں گا۔ وہ کہتا تھا کہ میری لامٹی حضور سے بہتر ہے کہ اس سے میرا کام نکلتا ہے۔“

﴿انوار احمدی ص: 316﴾

ایک انتہائی عبرتناک واقعہ:

مصنف ابن ابی شیبہ کے نام سے حدیث کی ایک نہایت مستند کتاب ہے۔ اس

میں حضرت ابو طفیل رضی اللہ عنہ کی روایت سے ایک نہایت عبرت انگیز واقعہ نقل کیا گیا ہے۔ اسے چشم بصیرت سے پڑھیے اور اندازہ لگائیے کہ بدعتیوں کی صحبت میں بیٹھنے کا اثر دین و ایمان کی برکتوں پر کیا پڑتا ہے؟

”راوی کا بیان ہے کہ آنحضرت ﷺ کے زمانہ پاک میں ایک لڑکا ہوا۔ جب حضور کی خدمت میں اسے پیش کیا گیا تو آپ نے اُسے دعا دی اور اُس کی پیشانی پر ہاتھ رکھ کر دہرایا۔ اس کا اثر یہ ہوا کہ اس کی پیشانی پر اتنے خوبصورت بال اُگ آئے جو تمام بالوں سے ممتاز تھے۔ جب وہ لڑکا جوان ہوا اور اُن خوارج کا زمانہ آیا جن کی بدعتیگی اور گستاخی بہت ساری حدیثوں میں مذکور ہے۔

آج کی تبلیغی جماعت کی طرح اس وقت کے خارجی بھی طرح طرح کی ترغیب دے کر نوجوانوں کو اپنی جماعت میں شامل کرتے تھے۔ بد قسمتی سے وہ نوجوان بھی ان کے بہکاوے میں آگیا اور ان کی جماعت میں شامل ہو گیا۔ یہاں تک کہ اس کے دل میں ان کی محبت گھر کر گئی۔ اس کا اثر یہ ہوا کہ اس کی پیشانی کے سارے بال جھڑ گئے۔

اس کے باپ نے جب بیٹے کا یہ حال دیکھا تو اسے گھر میں قید کر دیا۔ حضرت ابو طفیل فرماتے ہیں کہ ہم لوگ اس نوجوان کے پاس گئے اور اسے سمجھایا کہ ان کی صحبت کی نحوست کا اثر تم نے دیکھ لیا کہ رسول انور ﷺ کی دعا کی برکت تمہاری پیشانی سے جاتی رہی۔ فرماتے ہیں کہ جب تک اس نے اپنی رائے سے رجوع نہیں کیا ہم اُسے ہر طرح کہ رسول انور ﷺ کی دعا کی برکت تمہاری پیشانی سے جاتی رہی۔ فرماتے ہیں کہ جب تک اس نے اپنی رائے سے رجوع نہیں کیا ہم اُسے ہر طرح سمجھاتے

رہے۔ یہاں تک کہ جب اس کے دل سے اُن کی محبت نکل گئی اور اُن کے عقائد سے اس نے توبہ کر لی تو دستِ مبارک کی وہی نشانی پھر اس کی پیشانی میں حق تعالیٰ نے پیدا کر دی۔“
﴿انوار احمدی ص: 304﴾

اس واقعہ پر فاضل مصنف رحمۃ اللہ علیہ کا تبصرہ:

اس حدیث کے ذیل میں حضرت فاضل مصنف رحمۃ اللہ علیہ تحریر فرماتے ہیں: ”اس حدیث سے کئی امور مستنبط اور ثابت ہوتے ہیں، ایک یہ کہ جہاں آنحضرت صلی اللہ علیہ وسلم کا دستِ مبارک لگ گیا اس مقام کو ہمیشہ کے لیے خصوصیت اور برکت حاصل ہو گئی۔ دوسرا یہ کہ ان برکتوں کے ظہور کے لیے وہی لوگ خاص کیے جاتے تھے جو برگزیدہ ہوں۔ پھر جہاں ان میں کسی قسم کی خرابی آگئی وہ برکت جاتی رہی تاکہ طالبانِ حق کو اس سے عبرت حاصل ہو۔ نیز اس طرح کا فیض انہی لوگوں کو حاصل ہو سکتا تھا جو اہل باطل اس سعادت سے محروم رہتے تھے۔ تیسرا یہ کہ جس کو آنحضرت صلی اللہ علیہ وسلم نے از راہِ شفقت دستِ مبارک لگا دیا، عقائدِ باطلہ کا اثر اس کے دل میں راسخ نہیں ہو سکتا۔ جیسا کہ اس واقعہ سے ظاہر ہے کہ باطل عقائد اس کے دل میں راسخ نہیں ہوتے تھے اس لیے اسے توبہ نصیب ہوئی ورنہ احادیث کی صراحتوں کے مطابق باطل فرقے کا اثر جس کے دل پر جم جاتا ہے وہ کبھی راہِ راست پر نہیں آ سکتا۔“

﴿انوار احمدی ص: 305﴾

﴿ہندوستان میں وہابی فرقے کی نشاندہی﴾

پچھلے اوراق میں حضرت فاضل مصنف رحمۃ اللہ علیہ کے قلم سے وہابی فرقے کی تاریخ

آپ پڑھ چکے۔ کئی صفحات پر پھیلی ہوئی بحث کے مطالعے سے اتنی آگہی تو آپ کو ضرور ہو گئی ہوگی کہ عہدِ رسالت سے لے کر آج تک ایک باطل اور گستاخ فرقہ رُوپ اور نام بدل بدل کر ہر زمانے میں موجود رہا ہے۔ جانبِ مشرق یعنی نجد سے جس فتنے کے ظہور کی حضور صلی اللہ علیہ وسلم نے خبر دی ہے، یہ خبر غلط نہیں ہو سکتی کیونکہ یہ ایک مخبرِ صادق کی خبر ہے۔ اس لیے آپ کا ایمانی فریضہ ہے کہ اُس گردہ کو آپ تلاش کریں، علامتوں کے ذریعے اُسے پہچانیں اور اُس کے شر سے اپنے آپ کو محفوظ رکھیں۔

ہندوستان میں وہابی مسلک کے علمبرداروں کی نشاندہی کے سلسلے میں بجائے اس کے کہ ہم کوئی بات اپنی طرف سے کہیں، انہی حضرات کا اقراری بیان ہم اس کتاب کے قارئین کے سامنے رکھ دینا چاہتے ہیں۔

﴿علماء دیوبند کا اعلانِ وہابیت﴾

● پہلا اقراری بیان:

دیوبندی جماعت کے مقتدر پیشوا مولوی اشرف علی تھانوی کا سوانح نگار لکھتا ہے کہ جن دنوں تھانوی صاحب کانپور کے مدرسہ ”جامع العلوم“ میں مدرس تھے، انہی دنوں کا واقعہ ہے کہ محلّے کی چند عورتیں فاتحہ کرانے کے لیے مٹھائی لے کر مدرسہ میں آئیں۔ تھانوی صاحب کے طلبہ نے فاتحہ دینے کے بجائے مٹھائی لے کر خود کھالی۔ اس پر بڑا ہنگامہ ہوا۔ تھانوی صاحب کو خبر ہوئی تو وہ آئے اور لوگوں کو مخاطب کرتے ہوئے کہا: ”بھائی! یہاں وہابی رہتے ہیں یہاں فاتحہ نیاز کے لیے کچھ مت لایا کرو۔“

﴿اشرف السوانح ج: 1 ص: 45﴾

● دوسرا اقراری بیان:

دیوبندی جماعت کے دوسرے مقتدر پیشوا مولوی رشید احمد گنگوہی اپنے فتویٰ میں تحریر فرماتے ہیں: ”محمد ابن عبد الوہاب کے مقتدیوں کو وہابی کہتے ہیں، اُن کے عقائد عمدہ تھے۔“ ﴿فتاویٰ رشیدیہ ج: 1، ص: 111﴾

● تیسرا اقراری بیان:

تبلیغی جماعت کے مرکزی قائدین میں مولوی زکریا شیخ الحدیث سہارنپور مولوی ابوالحسن علی ندوی اور مولوی منظور احمد نعمانی کے نام سرورق پر ہیں۔ ”سوانح مولانا محمد یوسف کاندھلوی“ نامی کتاب جو ”دارالعلوم ندوۃ العلماء“ لکھنؤ سے شائع ہوئی ہے۔ اس میں مولوی منظور احمد نعمانی، مولوی محمد الیاس کے مرض الموت میں ان کی جانشینی کے مسئلے پر اپنی بے چینوں کا اظہار کرتے ہوئے لکھتے ہیں۔

پس دیوار کاراز فاش کرنے والی یہ کہانی پوری توجہ کے ساتھ پڑھیے: ”ایک رات کو اس ناچیز اور رفیق محترم مولانا علی میاں نے اس بارے میں دیر تک غور و فکر اور باہم مشورہ کیا اور ہم اس نتیجے پر پہنچے کہ اگر حضرت کے بعد یہاں دعوتی کام کے مرکز نظام الدین میں کسی ایسی شخصیت کا قیام رہے جس کے ساتھ حضرت مولانا الیاس اور ان کی دعوت سے تعلق رکھنے والے پورے حلقہ کو عقیدت و محبت ہو تو پھر انشاء اللہ یہ کام اسی طرح چلتا رہے گا اور ایسی شخصیت اس وقت ہماری نظر میں صرف شیخ الحدیث حضرت مولانا محمد زکریا کی تھی۔“ ﴿سوانح محمد یوسف کاندھلوی، ص: 190﴾

اس کے بعد اپنے بیان کے مطابق اگلے دن صبح کے وقت نعمانی صاحب نے

مولوی محمد زکریا صاحب سے ملاقات کی اور اُن کے سامنے اپنے ساتھیوں کی یہ تجویز رکھی کہ وہ تبلیغی جماعت کے امیر کی حیثیت سے مرکز میں اپنا قیام منظور فرمائیں۔

اس سلسلے میں نعمانی صاحب اپنی گفتگو کا ایک نہایت اہم حصہ نقل کرتے ہوئے لکھتے ہیں۔ اس پورے واقعہ میں ان کی گفتگو کا یہی حصہ میری تحریر کا اصل مدعا ہے: ”اسی کے ساتھ ہم نے یہ بھی عرض کیا کہ اگر ایسا نہ ہوا تو تھوڑے ہی دنوں بعد یہ سارا مجمع منتشر ہو جائے گا اور ہم خود اپنے بارے میں بھی صفائی سے عرض کرتے ہیں کہ ”ہم بڑے سخت وہابی ہیں“ ہمارے لیے اس بات میں کوئی خاص کشش نہ ہوگی کہ یہاں حضرت کی قبر مبارک ہے، یہ مسجد ہے جس میں حضرت نماز پڑھتے تھے، یہ حجرہ ہے جس میں حضرت رہا کرتے تھے۔“

﴿سوانح مولانا محمد یوسف کاندھلوی، ص: 192﴾

● چوتھا اقراری بیان:

اب ذیل میں مولوی محمد زکریا صاحب کا جواب ملاحظہ فرمائیں۔ انہوں نے کہا: ”اگر اللہ تعالیٰ کا فیصلہ میرے بارے میں ہوا تو مجھ سے کسی کے کہنے کی ضرورت نہیں۔ پھر میں خود یہاں رہوں گا بلکہ اگر تم سب مل کر مجھے نکالنا چاہو گے جب بھی یہیں رہوں گا۔ اگر کسی اور کے بارے میں اللہ تعالیٰ کا فیصلہ ہوا تو تم بھی اُس کو دیکھ لو گے اور میں بھی دیکھ لوں گا۔ پھر اللہ تعالیٰ اُسی سے یہ کام لے گا۔ بس انتظار کرو! اللہ سے دعا کرو! اگر دیکھو کہ ان میں سے کوئی بات بھی نہیں ہوئی تو مولوی صاحب ”میں خود تم سے بڑا وہابی ہوں“ تمہیں مشورہ دوں گا کہ حضرت بیچا جان کی قبر اور حضرت کے

حجرہ اور درو دیوار کی وجہ سے یہاں آنے کی ضرورت نہیں۔“

﴿سوانح مولانا محمد یوسف، ص: 193﴾

تھانوی صاحب سے لے کر مولوی منظور احمد نعمانی اور مولوی محمد زکریا صاحب تک تبلیغی جماعت کے سارے قائدین کا یہ اقراری بیان آپ کے سامنے ہے کہ ”ہم وہابی ہیں“ ”میں بڑا سخت وہابی ہوں“ ”میں تم سے بڑا وہابی ہوں“۔ کوئی دوسرا ان کے بارے میں یہ کہتا تو الزام سمجھا جاتا لیکن خود اپنے اقرار کا مطلب سوا اس کے اور کیا ہو سکتا ہے کہ واقعہ یہ حضرات ”وہابی“ ہیں۔

یہ بھی واضح رہے کہ یہ اقرار انہوں نے اپنی نجی گفتگو اور تنہائی کی ملاقات میں کیا ہے اس لیے اُسے کسی اور معنی پر محمول کرنے کا یہاں کوئی سوال ہی نہیں پیدا ہوتا۔

واضح رہے کہ مولوی رشید احمد گنگوہی کی صراحت کے مطابق ابن عبد الوہاب نجدی کی پیروی کرنے والوں کو ”وہابی“ کہتے ہیں۔ اتنی مضبوط اور ٹھوس شہادتوں کے بعد اب آپ کو انگلی اٹھا کر دکھانے کی ضرورت نہیں ہے کہ وہابی کون ہے؟ اور کون سا طبقہ وہابی مذہب کے خلاف سینہ سپر ہے؟

اگر اپنے نبی ﷺ کے ساتھ آپ کے دل کا رشتہ صحیح ہے تو آپ کے لیے یہ فیصلہ کرنا کچھ مشکل نہیں ہے کہ آپ کس کے ساتھ ہیں۔

﴿وَمَا عَلَيْنَا إِلَّا الْبَلَاغُ الْمُبِينُ﴾

☆☆☆☆☆

﴿الْحَمْدُ لِلّٰهِ تَمَّتْ بِالْخَيْرِ﴾

امیر المؤمنین سیدنا عمر فاروق رضی اللہ عنہ کا توہین رسالت پر فیصلہ

﴿الْآنَ عَرَا الْإِسْلَامُ: آج اسلام غالب (معزز) ہو گیا﴾

﴿وَمِمَّا جَاءَ فِي لَعْنِ الْعِلْمَانِ مَا حُكِيَ أَنَّ غُلَمَانًا مِنْ أَهْلِ الْبُحْرَيْنِ خَرَجُوا يَتَلَبَّسُونَ بِالصَّوْلِجَةِ وَأَسْقُفِ الْبُحْرَيْنِ قَاعِدٌ، فَوَقَعَتِ الْكُرَّةُ عَلَى صَدْرِهِ، فَأَخَذَهَا، فَجَعَلُوا يَطْلُبُونَهَا مِنْهُ قَائِلِي، فَقَالَ غُلَامٌ مِنْهُمْ: سَأَلْتُكَ بِحَقِّ مُحَمَّدٍ ﷺ أَلَا رَدَدْتَهَا عَلَيْنَا، قَائِلِي لَعْنَةُ اللَّهِ وَسَبَّ رَسُولِ اللَّهِ ﷺ، فَأَقْبَلُوا عَلَيْهِ بِصَوْلِجِهِمْ، فَمَا زَالُوا يَخِيطُونَهُ حَتَّى مَاتَ لَعْنَةُ اللَّهِ عَلَيْهِ، فَرَفَعَ ذَلِكَ إِلَى عُمَرَ رَضِيَ اللَّهُ تَعَالَى عَنْهُ فَوَاللَّهِ مَا فَرِحَ يَفْتَحُ وَلَا غَيْمَةً كَفَرُ حَتَّى يَقْتُلَ الْعِلْمَانِ لِذَلِكَ الْأَسْقُفِ، وَقَالَ: الْآنَ عَرَا الْإِسْلَامُ إِنَّ أَطْفَالَ لَا صَغَارًا شَتِمَ نَبِيَهُمْ فَغَضِبُوا لَهُ وَانْتَصَرُوا وَأَهْدَرَ دَمَ الْأَسْقُفِ﴾

﴿الْمُسْتَرْطَفُ فِي كُلِّ فَنٍ مُسْتَرْطَفٌ، امام شہاب الدین محمد بن احمد ابی الفتح الاشعری باب ۷۵: صفحہ ۶۸۹، مطبع: مؤسسۃ الحقاہق قاہرہ، مصر﴾

ترجمہ:- بحرین میں چند بچے باکیوں سے کھیل رہے تھے اور بحرین کے عیسائیوں کا (بڑا پادری) بشپ بھی (قریب ہی) بیٹھا ہوا تھا۔ دوران کھیل گیند اس کے سینے پر جا لگی۔ اُس نے گیند اٹھا کر (اپنے پاس رکھ لی اور) مَنتِ سماجت کے باوجود (گیند) دینے سے انکار کر دیا۔ بچوں میں سے ایک نے آگے بڑھ کر گیند واپس کرنے کا مطالبہ کرتے ہوئے کہا ﴿سَأَلْتُكَ بِحَقِّ مُحَمَّدٍ ﷺ أَلَا رَدَدْتَهَا عَلَيْنَا﴾ تمہیں نبی کریم ﷺ کا واسطہ گیند ہمیں واپس کر دو۔ اُس ملعون نے گیند واپس دینے کی بجائے رسول اللہ ﷺ کی شان اقدس میں گستاخی کر دی۔ (پادری کی طرف سے توہین رسالت ہوتے ہی) غیرت اسلامی سے سرشار ننھے نے محمدی شیروں نے اس ملعون پادری کو ہاکیوں ہی سے مار مار کر واصل جہنم کر دیا۔

یہ مقدمہ خلیفہ وقت سیدنا فاروق اعظم رضی اللہ عنہ کی عدالت میں پیش کیا گیا (تو اُس وقت آپ کی کیفیت دیدنی تھی)۔ راوی کہتے ہیں کہ اس واقعہ سے قبل سیدنا عمر فاروق رضی اللہ عنہ کو بڑی بڑی فتوحات حاصل ہوئیں اور بیش قیمت مالی غنیمت بھی ملا لیکن آپ ان سب چیزوں سے اتنا خوش نہ ہوئے جتنا اُن بچوں کے ہاتھوں گستاخ رسول عیسائی پادری کے قتل پر خوش تھے۔ اس موقع پر آپ نے تاریخ ساز جملہ ارشاد فرمایا ﴿الْآنَ عَرَا الْإِسْلَامُ﴾ یعنی (گستاخ رسول کے ناپاک وجود سے زمین کو پاک کرنے کی برکت سے) آج اسلام غالب (معزز) ہو گیا۔

پھر عیسائیوں کو مخاطب ہو کر فرمایا جب ان بچوں کے آقا و مولا نبی کریم ﷺ کے متعلق گندی زبان استعمال کی گئی تو کیا پھر بھی وہ غصے میں نہ آتے؟ اور اپنے آقا و مولا ﷺ کے ساتھ وفاداری کا ثبوت نہ دیتے؟ (اس کے بعد سیدنا فاروق اعظم رضی اللہ عنہ نے اس گستاخ پادری کے قتل کو درست قرار دیتے ہوئے بچوں کے حق میں فیصلہ صادر کیا اور فرمایا) سنو! اس (گستاخ) عیسائی پادری کے خون کی کوئی قیمت نہیں۔